

# مجموعہ تجاریر

زندگی بدل دینے والی نایاب تحریریں

ابو عبد اللہ

زندگی بدل دینے والی انمول تحریریں

(۱۲)

# مجموعہ تحاریر

ابوعبداللہ

## جملہ حقوق بحق مولف محفوظ ہیں

نام کتابچہ: مجموعہ تحاریر  
تالیف: ابو عبد اللہ  
اشاعت اول: 2019ء، (۱۴۴۰ھ)

### نوٹ

(۱)۔ دیانتداری سے کوشش تو پوری کی گئی ہے کہ سچائی کو واضح کیا جائے۔ لیکن انسانی کاوش خطا سے پاک نہیں۔ اسلئے اگر کہیں کوئی خطا ہوئی ہوگی تو وہ دانستہ نہیں، بلکہ سہواً ہی ہوئی ہوگی۔ لہذا اگر کہیں کوئی کمی بیشی نظر آئے، کوئی بات قرآن و سنت سے عدم مطابقت پر نظر آئے تو ضرور مطلع فرمائیں ہم آپ کے بے حد ممنون ہوں گے۔ اگر واقعاً ایسا ہی ہوا تو انشاء اللہ ہم فوراً رجوع کریں گے۔ اللہ ہم سب کا خاتمہ بالخیر فرمائے۔ (آمین)

(۲)۔ صالحین کا ادب و احترام ہم پر لازم ہے اور بالخصوص انبیاء علیہم السلام کی عزت و توقیر ایمان کی شرط ہے۔ لہذا تصانیف میں ہم نے الفاظ کے چناؤ میں ہر ممکن ادب و احترام (Ethics) کو ملحوظ رکھنے کی کوشش کی ہے۔ لیکن شوشل میڈیا پر موجود مواد کو آسانی سے تبدیل کیا جاسکتا ہے۔ لہذا اس ضمن میں ہمارے اس مواد میں کوئی بے ادبی پر مبنی قابل اعتراض الفاظ نظر آئیں، تو وہ یقیناً کسی نے ہماری تحریر میں تحریف کی ہوگی۔ لہذا اس صورت حال میں ہم سے تصدیق کرنا ضروری ہے۔

☆ چونکہ اس مسودہ کی پروف ریڈنگ ابھی پوری طرح سے نہیں ہو سکی، لہذا الفاظی غلطیوں کیلئے پیشگی معذرت۔

## انتساب

اُن سچی ہدایت کے طالبین کے نام جو حقیقی ہدایت کے متلاشی ہیں

## فہرست

- 6.....کتاب نہیں کتابیں!.....
- 7.....(۱)۔ عمل کی راہ میں حائل رکاوٹیں.....
- 14.....(۲)۔ دنیا و آخرت.....
- 26.....(۳)۔ کلمہ طیبہ کا معنی و مفہوم.....
- 35.....(۴)۔ تلاوت کا معنی و مفہوم.....
- 41.....(۵)۔ نماز.....
- 50.....(۶)۔ فریضہ نماز باجماعت.....
- 59.....(۷)۔ تقویٰ.....
- 64.....(۸)۔ انفاق فی سبیل اللہ.....
- 72.....(۹)۔ موت (نا قابل فراموش حقائق)!
- 81.....(۱۰)۔ اخلاص.....
- 87.....(۱۱)۔ فریضہ دعوت دین.....
- 96.....(۱۲)۔ اللہ کے قرب کا حصول.....
- 104.....(۱۳)۔ پورا اسلام.....
- 113.....(۱۴)۔ آزادی و نجات (Vaccination).....
- 116.....(۱۵)۔ عظیم ترین دولت (قانون طمانیت و رحمت).....
- 126.....(۱۶)۔ امتحان تو ہوگا (قانون ابتلاء، حصہ اول).....
- 132.....(۱۷)۔ دکھوں کا مرہم (قانون ابتلاء، حصہ دوم).....
- 143.....(۱۸)۔ واحد پناہ گاہ.....
- 150.....(۱۹)۔ اللہ کا یقین.....
- 160.....(۲۰)۔ نفس و شیطان.....
- 169.....(۲۱)۔ تبدیلی کے لوازم.....
- 177.....(۲۲)۔ علم و کرامت.....
- 186.....(۲۳)۔ فرقہ واریت (حصہ اول).....

- 196.....(۲۴)۔ فرقہ واریت (حصہ دوم)۔
- 203.....(۲۵)۔ مختلف مکاتب فکر (ایک جائزہ)۔
- 211.....(۲۶)۔ سنت کا معنی و مفہوم۔
- 221.....(۲۷)۔ جلدی کیجئے۔
- 229.....(۲۸)۔ رمضان المبارک (ایک عظیم تحفہ)۔
- 237.....(۲۹)۔ معاشرتی ذمہ داریاں۔
- 242.....(۳۰)۔ مہلت کی قدر/ہردن کے اہداف۔
- 245.....(۳۱)۔ حفظانِ صحت کے اصول۔
- 247.....☆ جلدی کیجئے!
- 248.....☆ حق کی کاوش میں بطور نمونہ چند علماء حضرات سے استفادہ کی لسٹ۔
- 249.....☆ حق کی کاوش میں بطور نمونہ چند مشہور تصانیف سے استفادہ کی لسٹ۔
- 250.....☆ ہماری اہم تحاریر۔
- 351.....☆ ہماری دعوت۔



## بِسْمِ اللّٰهِ الرَّحْمٰنِ الرَّحِیْمِ

الحمد لله رب العالمين والصلاة والسلام على سيد الانبياء

والمرسلين و على آله وصحبه اجمعين اما بعد!

### کتاب نہیں کتابیں!

جی ہاں آپکے ہاتھ میں بظاہر تو ایک کتاب ہے لیکن حقیقت میں یہ ایک کتاب نہیں بلکہ بہت ساری (یعنی ۳۱) کتابوں کا مجموعہ ہے۔ موجودہ مادی ترقی کی دوڑ میں مادیت کے فتنہ نے ہر ایک کو اپنی لپیٹ میں لے لیا ہے۔ دنیوی مشاغل و مصروفیات اور ان گنت مادی اشیاء نے انسان کا سارا وقت چھین لیا ہے۔ اب انسان کے پاس دین کی تفصیل کیلئے بھاری بھر کم کتابیں پڑھنے کا وقت نہیں رہا۔

ان حالات میں آپکی آسانی کیلئے، پورے دین پر مشتمل مختلف انتہائی اہم موضوعات پر پوری پوری کتابوں کے ساتھ ساتھ جامع اور ٹھوس دلائل پر مبنی درج ذیل خصوصیات پر مشتمل انتہائی مختصر تحریر مرتب کی گئی ہیں:

- (۱) فرقوں اور مسالک کی بجائے اسلام کی بالائری، (۲) سچائی اور دیانتداری کا دامن تھامتے ہوئے، (۳) قرآن و سنت کے پختہ دلائل اور پورے حوالہ جات، (۴) انتہاء پسندی کی بجائے اعتدال کے ساتھ، (۵) فروعات کی بجائے بنیادی و اصولی چیزوں کی ترجیح، (۶) سلف، آئمہ، بزرگان دین کے فہم سے استفادہ، (۷) عزت و احترام اور اخلاقی پہلو کو مد نظر رکھتے ہوئے، (۸) اہل اسلام کے اتحاد و یکجہتی کیلئے، (۹) مختصر، عام فہم، عامی لوگوں کی سطح پر

اب یہ چوالیس (۴۴) موضوعات چوالیس کتابوں کی بجائے صرف ایک کتاب کی شکل میں آپ کے پاس موجود ہیں۔ لہذا ان سے بھرپور استفادہ کریں اور دوسرے ساتھیوں تک پہنچا کر ان کا بھلا کر کے کر دینا و آخرت کی سعادتیں حاصل کریں۔ اللہ ہمیں اسکی بھرپور توفیق عطا فرمائے۔ (آمین)



## 1- عمل کی راہ میں حائل رکاوٹیں

انسان ہمیشہ کی زندگی یعنی 'آخرت' کیلئے پیدا کیا گیا ہے۔ دنیا دار لا آزمائش اور دارلحمت ہے، قلیل مدت کیلئے اسے یہاں بھیجا گیا ہے تا پرکھ کر لی جائے کہ کون آخرت کو پیش نظر رکھتے ہوئے دنیا کو دین کے تابع کر کے، ہمیشہ کی راحتوں کیلئے محنت کر کے آتا ہے اور کون چند روزہ حقیر فائدوں کی خاطر اپنے رب کو بھلا کر اپنے کھلے دشمن ابلیس کی مانتا ہے۔ ہمیشہ کی راحتیں صرف اسی کو نصیب ہوں گی جو یہاں محنت کرے گا، ایمان و اخلاق کو بنائے گا، اعمالِ صالحہ سے اپنے وجود کو مرسم کرے گا، جیسا کہ پروردگار نے جگہ جگہ اپنے قانون کو واضح کیا:

﴿وَبَشِّرِ الَّذِينَ آمَنُوا وَعَمِلُوا الصَّالِحَاتِ أَنَّ لَهُمْ جَنَّاتٍ تَجْرِي مِنْ تَحْتِهَا الْأَنْهَارُ﴾ (البقرہ: 25)

”اور بشارت دے دو ان لوگوں کو ایمان لائے اور نیک اعمال اختیار کئے کہ ان کیلئے ہیں باغات جن کے نیچے نہریں بہتی ہوں گی“

انسان کو جنت کی عظیم نعمتیں نوازنے کے بعد اسے کہا جائے گا:

﴿إِنَّ هَذَا كَانَ لَكُمْ جَزَاءً وَكَانَ سَعْيُكُمْ مَشْكُورًا﴾ (الذہر: 22)

”بلاشبہ یہ ہے بدلہ تمہارے (ہی اعمال کا) اور تمہاری کاوش قابل قدر ہوئی“

لیکن مسلمانوں کی اکثریت کا حال تو یہ ہے کہ انہوں نے جتنا دین و مذہب اپنے پیدائشی ماحول سے لیا ہے اسی پر اکتفا کرتے ہوئے دنیا کی فکر میں لگے ہوئے ہیں جبکہ مقصد حیات سے غافل رہتے ہوئے دنیاوی دوڑ دھوپ میں ہی انکی زندگی اختتام پذیر ہوتی جا رہی ہے۔ وہ لوگ جنہیں آخرت کی فکر لاحق ہوتی ہے ان میں سے بھی بہت کم ایسے ہیں جو خیال سے عمل تک پہنچتے ہیں۔ اکثریت فکر و سوچ اور ارادوں تک ہی اٹکی رہتی ہے۔ دنیاوی دھوکے کی لپیٹ میں انکے الجھاؤ کی کیفیت کچھ یوں ہوتی ہے:

”غفلت پر انکا ضمیر انہیں ملامت کرتا ہے، ایسا انسان ارادہ کرتا ہے کہ میں نے زندگی تبدیل کرنی ہے، بس آج کل بہت مصروف ہوں، میٹرک کا امتحان دے لوں پھر تسلی سے دین کو وقت دوں گا، امتحان کے بعد نفس و شیطان آرام و سکون کا تقاضا کرتا ہے، کچھ وقت گزرتا ہے تو ایف ایس کی فکر



لاحق ہو جاتی ہے، اسکے اگلی کلاسیں اور انکے امتحانات..... کبھی چھوٹے دن عمل کے آڑے آجاتے ہیں تو کبھی چھوٹی راتیں۔ تعلیم سے فراغت پر نوکری کی فکر..... وہ کہتا ہے کہ بس نوکری مل جائے پھر اللہ کو وقت دوں گا۔ ملازمت ملنے پر وہ خیال کرتا ہے کہ اب تو میرے پاس وقت ہی نہیں رہا، اب یا تو ملازمت ہو سکتی ہے یا اللہ کو وقت دیا جاسکتا ہے۔ اسکے بعد شادی اور بچے اسکا بچا کھچا وقت بھی چھین لیتے ہیں۔ پھر وہ کہتا ہے بچوں کی تعلیم اور شادیوں سے فارغ ہو کر کچھ کروں گا، یوں ہر آنے والا دن مصروفیات میں اضافے کا باعث ہی بنتا جاتا ہے..... بالآخر اجل آتی ہے اور اسکی تمام مصروفیات اور ارادوں کا خاتمہ کر دیتی ہے اور وہ حقیقی مقصد کے لئے بھرپور کوشش کئے بغیر ہی ناکام و نامراد ہی یہاں سے رخصت ہو جاتا ہے۔“

☆ ان میں سے بھی کئی میٹرک، ایف ایس سی وغیرہ کے دوران ہی فوت ہو جاتے ہیں۔

### اسکا حل؟

اگر آپ اس دنیوی فریب سے نجات چاہتے ہیں تو اسکا کا حل یہ ہے:

(1)۔ کل کے دھوکے سے بچنا: صرف وہ کام ہو سکتا ہے جسے آپ نے آج کر لیا، لہذا جس کام کو آپ واقعتاً کرنا چاہتے ہیں اسے کبھی کل پر نہ ڈالیں بلکہ سب رکاوٹوں کو دور کر کے فوراً آج ہی اسے شروع کر دیں، ورنہ یہ کل شاید موت تک نہ آسکے۔ کل کے فریب سے بچنا دو وجہ سے ضروری ہے: (۱) کل کا فریب موت تک پہنچا کے چھوڑتا ہے۔ (۲) اللہ کے روبرو پیش ہو کر آپ نے بلوغت سے موت تک ہر دن کا حساب دینا ہے، اسلئے ہر دن کا کام اسی دن کرنا ضروری ہے۔ ہر دن کے عوض جو کر سکتے ہیں وہ کریں، یہ مت سوچیں کہ میں نے فلاں کام ختم کرنا ہے، تھوڑے سے وقت میں کیسے ختم ہوگا، بلکہ یہ سوچیں کہ آپ نے آج کے دن کے عوض اپنا فرض ادا کرتے ہوئے اپنے ضمیر کو مطمئن کرنا ہے نہ کہ اس کل کے فریب میں مبتلا ہو کر آج کے فائدے سے بھی محروم ہونا ہے جو ابھی نصیب ہی نہیں ہوا۔ ہمارا اصل راس المال وقت ہے جو ہر سیکنڈ کے ساتھ ماضی میں تحلیل ہوتا جا رہا ہے۔ زندگی برف کی طرح پگھل کر بڑی تیزی سے ختم ہوتی جا رہی ہے۔ برف کے ختم ہونے سے پہلے پہلے اسے بچنے کی فکر کریں گے تو سرمایہ حاصل ہوگا۔

کل کے فریب سے بچ جائیں کیونکہ اگر کل نصیب ہو بھی گیا تو آپ بالضرور اس سے اگلے کل کے دھوکے

میں مبتلا ہو جائیں گے..... پھر یہ سلسلہ موت پر ہی ختم ہوگا۔ آج سے معمول میں دین کو نہ لانے بلکہ کل پر ڈالنے کا صاف مطلب یہی ہے کہ ہم عمل پر آنا ہی نہیں چاہتے بلکہ خود فریبی میں مبتلا ہونا چاہتے ہیں۔ اللہ ہمیں وقت کے دنیوی دھوکے سے بچا کر آج عمل کی توفیق عطا فرمائے۔ (آمین)

(2)۔ برے وقت اور موت کی یاد دہانی: یہ بات ذہن میں رکھیں کہ اچانک حادثات، مہلک بیماریاں اور موت بغیر بتلائے کسی وقت بھی رونما ہو کر آپ کا وقت اور صلاحیتیں چھین سکتے ہیں، انکے فریب سے بچیں اور اخروی کامیابی کا پختہ عزم کریں۔

(3)۔ زندگی کا معمول بنالیں: انسان استقامت سے صرف وہ کام کر سکتا ہے جو اسکے شب و روز (Daily Life) کے معمول (Routene) کا حصہ بن جائے۔ جس طرح دو یا تین وقت کا کھانا، سکول یا دفتر، دنیوی مشاغل، آرام و سکون ہمارے شب و روز کا حصہ ہیں۔ ہر دن کے عوض ہم انکے لئے وقت نکالتے ہیں، کبھی کوئی مصروفیت آڑے آ بھی جائے پھر بھی کھانے کیلئے وقت ضرور نکالتے ہیں..... آج کے کھانے کو کل پر نہیں ڈالتے۔ اگر آپ واقعاً اللہ کیلئے سنجیدہ ہیں تو پھر اپنے ارادوں کو عملی جامہ پہنانے کیلئے آج ہی اپنے دینی اور دنیاوی کاموں کی لسٹ بنائیں اور جس دینی کام کو کرنا چاہتے ہوں اسے روزانہ کے معمول میں وقت کے تعین کے ساتھ شامل کر دیں۔ روزانہ کے معمول کے ساتھ ساتھ ہفتہ وار معمول میں بھی کچھ چیزیں شامل کر لیں۔ محسن انسانیت ﷺ نے کامیابی کی راہ کو یوں واضح فرمایا:

((احب الاعمال الى الله اذومها وان قل)) (متفق علیہ)

”اللہ تعالیٰ کو وہ عمل سب سے زیادہ محبوب ہے جس پر ہمیشگی اختیار کی جائے ہو خواہ وہ عمل قلیل ہی ہو۔“

### لوازم توفیق

قرآن و سنت پر غور و فکر اور تجربہ و مشاہدہ سے یہ بات عیاں ہوئی ہے کہ مقصد تخلیق پر کما حقہ آنے، اعمال کی توفیق ملنے اور اس پر کار بند رہنے کیلئے درج ذیل باتوں کو زندگی میں لانا انتہائی ضروری ہے۔ یہ چیزیں ہماری زندگی میں جس قدر زیادہ ہوں گی انشاء اللہ اسی قدر اعمال کی توفیق زیادہ ملے گی:

(1)۔ فیصلہ: کام صرف وہی ہو سکتا ہے جس کا فیصلہ کر لیا جائے، جب تک فیصلہ نہ کریں گے سفر شروع نہ

ہوگا۔ اگر بات سمجھ آگئی ہے تو فوراً فیصلہ کر لیں دنیا کی بجائے آخرت کو زندگی کا مقصد بنانے کا، انشاء اللہ منزل کی طرف سفر کا آغاز ہو جائے گا۔

(۲)۔ قربانی و کاوش: اللہ کو پانے کیلئے جدوجہد اور قربانی لازمی شرط ہے، بغیر قربانی اللہ کا قرب نصیب ہو جائے یہ ممکن نہیں۔ بغیر قربانی دعویٰ محبت جھوٹا ہے، قربانی جس قدر زیادہ ہوگی اعمال کی توفیق اور اللہ کا قرب بھی اسی قدر زیادہ نصیب ہوگا۔ دنیا میں انسان کی آزمائش ہی قربانی سے ہے، اگر اللہ کیلئے کاوش و قربانی کیلئے دل آمادہ نہیں تو سمجھ لیں ایمان میں خرابی ہے۔ اگر حقیقی ایمان نصیب ہو گیا تو آپ اللہ کیلئے بے چین ہو جائیں گے، بغیر قربانی نہیں رہ سکیں گے، اللہ کیلئے خرچ کرنے کا شوق و جذبہ اٹھ آئے گا۔ قربانی پانچ چیزوں میں ہے یعنی: خواہشات، جان، مال، وقت اور صلاحیت۔ شوق و جذبہ اور فراخ دلی سے اللہ کی راہ میں ان پانچوں نعمتوں سے خرچ کریں اس سے پہلے کہ موت آئے اور سب کچھ لے جائے۔

(۳)۔ صحبت: وہ چیز جو ہمیں غفلت کی دلدل سے نکال کر عمل کی پٹری پر چڑھا سکتی ہے وہ اچھی صحبت اختیار کرنا اور بری صحبت سے بچنا ہے۔ یہ اللہ کی سنت ہے جسکے ذریعے اس نے نسل انسانی کو نوازتے ہوئے اپنے برگزیدہ انبیاء و رسل علیہم السلام بھیجے۔ جن کی پاک صحبت سے لوگوں کا تزکیہ ہوا۔ انسانی ذہن کو ایسا بنایا گیا ہے کہ وہ بھول جاتا ہے، اسے بار بار یاد دہانی کی ضرورت ہے۔ اسلئے بغیر اچھی صحبت کو برقرار رکھے عمل پر آنا ممکن نہیں۔ اسلئے اچھے لوگوں، اچھی کتابوں، بالخصوص قرآن مجید، مساجد اور ہسپتالوں کی زیادہ سے زیادہ صحبت اختیار کرنا اور بری صحبت سے ہر ممکن اجتناب کرنا ناگزیر ہے۔ معمول پر آنے کیلئے کسی باقاعدہ پروگرام، کورس یا دروس وغیرہ میں شمولیت اختیار کر لینی چاہئے۔

(۴)۔ گناہ سے گریز: گناہ کی موجودگی عمل کی طرف رغبت میں بہت بڑی رکاوٹ ہے۔ اول تو گناہ کے ہوتے ہوئے اعمال کی کما حقہ توفیق ہی نہیں ملتی اور اگر بالفرض مل بھی جائے تو خشوع و خضوع، استقامت اور قبولیت نہیں ملتی۔ یہ ایسے ہی ہے جیسے صاف پانی کے تالاب میں گندہ پانی بھی داخل ہو رہا ہو۔ ظاہر ہے یہ سارے پانی کو آلودہ کر دے گا۔ اسلئے گناہ سے ہر ممکن بچنا انتہائی ضروری ہے۔

اور اعمال کی قبولیت کیلئے درج ذیل دو شرائط کا پورا کرنا ضروری ہے:

(۱)۔ اخلاص: یعنی اعمال بجالانے کا مقصد اللہ کی رضا یا آخرت ہو۔ اگر دین کیلئے محنت کا مقصد اسکے سوا کچھ اور جیسے: دولت، عزت، شہرت، پسندیدہ فرقے کی بالادستی، دوسروں پر برتری کا حصول ہے تو اللہ کے ہاں کسی عمل کا کوئی وزن نہ ہوگا۔

(۲)۔ راسخ علم: قرآن و سنت کا پختہ علم ناگزیر ہے، اس روشنی کے بغیر کبھی بھی اندھیرے دور نہیں ہو سکتے۔

اور یہ سارے خیر کے حصول کیلئے جو چیز اکسیر کا درجہ رکھتی ہے وہ ”موت کی یاد“ ہے: ”موت کا خیال، اسکی یاد اور اسکا یقین وہ عظیم نعمت ہے جو سب غفلتوں کو دور کرتے ہوئے منزل کی طرف رواں دواں کر دیتی ہے، سوئے ہوؤں کو جگا دیتی ہے، موت اور آخرت کی یاد دہانی کا اصل منبع قرآن حکیم ہے جو تریاق کی حیثیت رکھتا، خوش نصیب ہیں وہ جنہیں مرنے سے پہلے موت کی یاد نصیب ہو جائے۔“

اور ان سب چیزوں کے اوپر ”دعا“ ہے:

”مسلسل اللہ تعالیٰ سے دعا کرتے رہیے، ہم ناقص و کمزور ہیں، صرف وہی کام ہو سکتا ہے جسکی توفیق اللہ سے ملے، اسلئے اللہ کے ہاں منظوری کیلئے اسی سے فریاد کرنا ضروری ہے۔ اگر اس نے ہمیں دین کیلئے قبول کر لیا تو پھر سب رکاوٹیں دور ہو جائیں گی۔“

مذکورہ لوازم میں سے ایک چیز بھی نکل جائے تو انسان عمل یا حقیقی نجات سے محروم ہو سکتا ہے۔ ان باتوں کے حوالے سے ہمیں اپنا محاسبہ کرتے رہنا چاہئے۔ جیسے جیسے ہم ان چیزوں کے تناسب (Percentage) میں اضافہ کرتے جائیں گے انشاء اللہ اعمال کی توفیق اور قبولیت میں اسی قدر اضافہ ہوتا چلا جائے گا، پیارے رسول ﷺ کے اسوہ کو اپنانے، مقصد تخلیق پر آنے اور قرب الہی کا حصول ہو جائے گا۔ یہ توفیق انہیں خوش نصیبوں کے حصے آئے گی جو صبر کی راہ اپنائیں گے، دنیا کو دار الحجت، آخرت کو دار الجزاء سمجھتے ہوئے آخرت کو پہلی ترجیح جبکہ دنیا کو دوسری ترجیح پر رکھیں گے۔ اللہ تعالیٰ ہمیں اس عظیم خوش نصیبی سے بہرہ مند فرمائے۔ (آمین)

## کم از کم کیا کرنا چاہئے.....؟

(1)۔ مکمل تقویٰ اختیار کر لیں، ہر وہ کام جو فرض و واجب ہے اس میں ہرگز کوتاہی نہ کریں، ہر وہ فعل جس پر گناہ کا اطلاق ہوتا ہو، اس سے مکمل اجتناب کریں۔ صرف جائز و حلال تک محدود رہیں، دنیا کا بڑے سے بڑا فائدہ جو آخرت میں نقصان کا باعث ہو اسے لینے سے پیچھے ہٹ جائیں۔ بلکہ ایسے فائدوں کی طرف نظر اٹھا کر بھی نہ دیکھیں۔

(2)۔ مکمل دین: حقوق اللہ اور حقوق العباد بشمول عقائد و نظریات، عبادات، اخلاقیات و معاملات، امر بالمعروف و نہی عن المنکر اختیار کریں۔

(3)۔ اگر دنیوی مصروفیت ہے تو پھر بھی ہر دن کے عوض کم از کم ایک آدھ گھنٹہ دین کی سمجھ بوجھ کی خاطر مطالعہ کیلئے ضرور وقف کر دیں۔ جسکا آدھا گھنٹہ قرآن فہمی اور باقی دیگر دینی کتب کے مطالعہ پر ضروری مسائل و احکام سے آگہی کیلئے۔

مثال کے طور پر: اگر آپ روزانہ قرآن مجید کا ایک رکوع یا ایک صفحہ سمجھنا شروع کر دیں تو تقریباً ڈیڑھ سے دو سال میں قرآن پورا ہو جائے گا۔ لیکن بغیر معمول کبھی زیادہ کبھی کم، کبھی نانہ سے ہو سکتا ہے کئی سال بلکہ زندگی میں ایک دفعہ بھی تکمیل کی نوبت نہ آسکے۔  
دیگر معمولات: اس کے علاوہ مزید ترقی کیلئے:

(1)۔ چھٹی کا آدھا وقت دنیا کو اور آدھا اللہ کو دیں،

(2)۔ نماز کا اہتمام تکبیر اولیٰ سے اور ہر نماز کے بعد کچھ وقت اذکار و مراقبہ کیلئے،

(3)۔ ہفتہ میں کم از کم ایک روزہ یا مہینے میں ایام بیض کے تین روزے،

(4)۔ نماز اشراق اور تہجد کے اہتمام کی بھرپور کوشش،

(5)۔ عبادات کے ساتھ ساتھ اخلاقیات و معاملات کا بھی خاص خیال رکھیں،

(6)۔ آخرت کی یاد دہانی کیلئے ہفتے میں ایک دن قبرستان جائیں۔

## مال خرچ کرنے کا نسخہ

اللہ کی راہ میں مال خرچ کرنے کا نسخہ یہ ہے:

”حسب توفیق اپنی آمدن یا تنخواہ کا ماہوار کچھ حصہ اللہ کیلئے مختص کر دیں، تنخواہ ملتے ہی سب سے پہلے اسے الگ کر دیں۔ تنخواہ کے علاوہ جب کبھی کوئی زائد رقم ہاتھ لگے، خوشی کے ساتھ حسب توفیق کچھ حصہ نکال دیا جائے۔“

اس سے پہلے کہ!

اس سے پہلے کہ ہمارے اعضاء ساتھ چھوڑ جائیں، ہماری صلاحیتیں ماند پڑ جائیں، سماعت و بصارت کام کرنا چھوڑ دے، کوئی بیماری یا حادثہ ان نعمتوں کو چھین لے اور ہم بے بس ہو کر رہ جائیں، پھر افسوس کریں کہ کاش میں اللہ کے راستے کا انتخاب کر لیتا یا اچانک موت ہمارا قصہ تمام کر دے۔ عقلمند وہ ہوتا ہے جو وقت پر فیصلہ کرے۔ فیصلہ اس وقت کریں جب اللہ کی عطا کردہ سب نعمتیں آپ کے پاس موجود ہیں جس وقت کے کئے ہوئے فیصلے کی رب کے ہاں قدر ہے۔ بوڑھا ہو کر تو شیر بھی کچھار میں بیٹھ جاتا ہے۔ انسان کو اس دھوکے سے باخبر کرنے کیلئے محسن انسانیت ﷺ نے نہایت واضح انداز میں اس حجاب سے یوں پردہ اٹھایا:

”پانچ چیزوں کو پانچ چیزوں سے پہلے غنیمت سمجھو: (۱) اپنی جوانی کو اپنے بڑھاپے سے پہلے، (۲) اپنی صحت کو اپنی بیماری سے پہلے، (۳) اپنے مال دار ہونے کو اپنی محتاجی سے پہلے، (۴) اپنی فراغت کو اپنی مصروفیت سے پہلے اور (۵) اپنی زندگی کو اپنی موت سے پہلے۔“ (مشکوٰۃ، کتاب الرقاق)

اگر ہم اس عظیم نصیحت پر عمل پیرا ہو جائیں تو عظیم کامیابی کو پالیں۔  
آئیں یہ چند روزہ ختم ہو جانے والی زندگی، ایمان اور اعمال کی محنت میں گزار لافانی عیش کی زندگی حاصل کر لیں۔



## 2- دنیا و آخرت

(نا قابل فراموش حقائق)

عالم ارواح میں اپنا وقت پورا کر کے ہم بہت بڑے مقصد کے تحت عالم دنیا میں پہنچ چکے ہیں۔ اکثریت یہاں تخلیق کیے جانے کے مقصد سے غافل محض دنیا کیلئے جی رہی ہے، حالانکہ ہماری منزل آخرت ہے۔ عالم دنیا چونکہ منزل نہیں بلکہ امتحانی وقفہ ہے اسلئے یہاں ہمارا قیام سب سے قلیل ہے، لیکن افسوس کہ انسان اپنے وطن اصلی کو بھول کر دنیا کو ہی منزل سمجھ بیٹھا ہے۔ اس امتحان کا نتیجہ آخرت میں ہمیشہ کے عیش یا ہمیشہ کے عذاب کی صورت میں نکلنے والا ہے۔ آپ کے بھلے کیلئے اس ضمن میں چند نا قابل فراموش حقائق پیش خدمت ہیں جلد از جلد آگاہی حاصل کر لیجئے:

### ترک دنیا مقصود نہیں

آخرت کی اہمیت کو اجاگر کرنے کیلئے عام طور پر دنیا کو ترک کرنے کی بات کی جاتی ہے، حالانکہ دین اسکا متقاضی نہیں۔ تطبیق کے ساتھ قرآن و سنت کے دلائل پر غور کیا جائے تو یہ بات سامنے آتی ہے کہ:

”اخری فلاح کو زندگی کا مقصد بناتے ہوئے حلال و حرام کی تمیز کے ساتھ دنیا کو دینی احکامات کے تابع بسر کرنے کا تقاضا ہے۔ ہر وہ چیز جو ناجائز ہو، ہر وہ کام جس پر اللہ ناراض ہو اور جس پر گناہ کا اطلاق ہو اسے زندگی سے نکالنا ہے۔ فرائض و واجبات کی اولین ترجیح کے ساتھ پاسداری کرنا، عبادات کا اہتمام اور اخلاقیات و معاملات میں اسلامی احکامات کو ملحوظ رکھنا مقصود ہے۔ فلاح کو پانے کیلئے: دین کا ضروری علم حاصل کرنا، اس پر خود عمل کرنا اور حسب توفیق دوسروں تک پہنچانے کی کاوش کرنا ناگزیر ہے۔ مذکورہ اہداف کے حصول کو ملحوظ رکھتے ہوئے دنیا کا جائز حصول (جائز خواہشات کی تکمیل، کاروبار، تجارت، محنت مزدوری، ملکی تعمیر و ترقی، جائز سیر و تفریح، کھیل کود، اچھی صحت، کھانا پینا.....) باعث خیر بن جاتا ہے۔ دنیا میں اللہ کی عطا کردہ نعمتوں (صحت و تندرستی، تعلیم، عقل و ذہانت، نیک اولاد، مال و دولت) سے منہ موڑنے کی بجائے انہیں اللہ کیلئے صرف کرنا اصل خوش نصیبی ہے۔ دنیا کا دینی احکامات کی

بجا آوری میں رکاوٹ بننا اصل تباہی ہے جس سے بچنے کا تقاضا کیا گیا ہے۔“  
یاد رکھیں دنیا پرستی (خواہشات کا دینی احکامات کی بجا آوری میں رکاوٹ بننے) کا جادو اتنا طاقتور ہے کہ انسانیت کو بہالے گیا ہے۔ اسی لئے پروردگار نے دنیا پرستی پر بہت سخت تنبیحات نازل فرمائی ہیں تاکہ انسانیت ابدی خسارے سے بچ سکے۔ اس طاقتور جادو سے بچنے کیلئے اس تحریر میں چند ضروری حقائق واضح کئے جا رہے ہیں، جنہیں جلد از جلد ذہن نشین کرنے کی ضرورت ہے:

دنیا امتحان گاہ: دنیا کے سحر سے نجات کیلئے پہلی حقیقت جسے دل میں بٹھانے کی ضرورت ہے وہ یہی ہے کہ یہ دنیا امتحان گاہ ہے۔ ہم کمرہ امتحان میں ہیں، مختلف حالات و واقعات کے ذریعے ہمیں آزما یا جا رہا ہے کہ کون اچھے اعمال پر کار بند رہتا ہے:

﴿الَّذِي خَلَقَ الْمَوْتَ وَالْحَيٰوةَ لِيَبْلُوَكُمْ اَيْكُمُ اَحْسَنُ عَمَلًا﴾ (الملك: 2:67)

”وہ ہستی جس نے موت و حیات کا سلسلہ جاری کیا تاکہ تمہاری آزمائش کرے کہ تم میں کون اچھے اعمال کرتا ہے۔“

نتیجے کے دن کیلئے ہماری ہر سوچ اور ہر حرکت کو ریکارڈ کیا جا رہا ہے:

﴿اِذْ يَتَلَقَى الْمُتَلَقِينَ عَنِ الْيَمِينِ وَعَنِ الشِّمَالِ قَعِيدًا ۝ مَا يَلْفِظُ مِنْ قَوْلٍ اِلَّا لَدِيْهِ

رَقِيْبٌ عَتِيْدٌ ۝﴾ (ق: 17-18)

”جب (انسان کوئی کام کرتا ہے تو) دو لکھنے والے (فرشتے) جو دائیں بائیں بیٹھے ہیں لکھ لیتے ہیں۔ انسان منہ سے کوئی لفظ نکال نہیں پاتا مگر ایک نگہبان اسکے پاس (لکھنے کیلئے) تیار رہتا ہے۔“

دنیا کے دارالامتحان اور دارالآزمائش ہونے کا تصور (جو کہ یقینی اور حقیقی ہے) اگر من میں جگہ پکڑ جائے تو زندگی کی ترجیحات لازماً بدل جائیں، غفلت دور ہو جائے اور آنکھیں کھل جائیں۔ ان حقائق کو نظر انداز کرتے ہوئے محض دنیا کارسیا بن جانا کیا عقلمندی ہے.....؟

ہر چیز سامنے: بروز قیامت ہمارا کیا کرایا سب کچھ سامنے آجائے گا، اس دن انسان کو یقین آجائے گا اور پھر وہ پچھتائے گا:

﴿وَوُضِعَ الْكِتٰبُ فَتَرٰى الْمُجْرِمِيْنَ مُشْفِقِيْنَ مِمَّا فِيْهِ وَ يَقُوْلُوْنَ يَا وَيْلَتَنَا مَا لِهٰذَا



الْكِتَابِ لَا يُغَادِرُ صَغِيرَةً وَلَا كَبِيرَةً إِلَّا أَحْصَاهَا وَوَجَدُوا مَا عَمِلُوا حَاضِرًا وَلَا يَظْلِمُ رَبُّكَ أَحَدًا ﴿٤٩﴾ (الكهف: 49:18)

”اور (عملوں کی) کتاب (کھول کر) رکھ دی جائے گی تو تم گنہگاروں کو دیکھو گے کہ جو کچھ اس میں لکھا ہوگا اس سے ڈر رہے ہوں گے اور کہیں گے ہائے شامت یہ کیسی کتاب ہے کہ نہ کسی چھوٹی بات کو چھوڑا اور نہ بڑی کو مگر اسے لکھ رکھا ہے اور تمہارا رب کسی پر ظلم نہیں کرے گا۔“

کیا آج جاگنے وطن اصلی یعنی آخرت کو ترجیح اول بنانے کی ضرورت نہیں.....؟

دنیوی سحر: دنیا کی زیب و زینت انسان کے من پر جادو کی طرح اثر کرتی ہے، یہ جادو انسان پر دنیوی زیب و زینت اور شیطان کے ذریعے ہوتا ہے۔ دنیا کی چند روزہ عارضی ٹیپ ٹاپ سے تو انسان کی آزمائش کی گئی ہے کون جلد بازی اختیار کرتے ہوئے صرف اسی کا ہو جاتا ہے اور کون صبر اختیار کرتے ہوئے ہمیشہ کی زندگی کی خاطر عارضی دنیا کے جادو سے نجات پاتا (یعنی دنیا کو دینی احکامات کے تابع بسر کرتا) ہے۔ دنیا پرستی (یعنی دینی احکامات کو پیش نظر رکھے بغیر خواہشات کا رسیا بن جانے کے) سحر سے نجات کیلئے خالق کائنات نے انسان کو پہلے ہی متنبہ کر دیا ہے:

﴿يَا أَيُّهَا النَّاسُ اتَّقُوا رَبَّكُمُ وَأَخْشَوْا يَوْمًا لَا يَجْزِي وَالِدٌ عَنْ وَاَلِدِهِ وَلَا مَوْلُودٌ هُوَ جَازٍ عَنِ وَالِدِهِ شَيْئًا إِنَّ وَعْدَ اللَّهِ حَقٌّ فَلَا تَغُرَّنَّكُمُ الْحَيَاةُ الدُّنْيَا وَلَا يَغُرَّنَّكُمُ بِاللَّهِ الْغُرُورُ﴾ (لقمان: 33)

”اے لوگو اپنے رب سے ڈرو اور اس دن سے خوف کرو جس دن باپ بیٹے کو کوئی نفع نہ پہنچا سکے گا اور نہ بیٹا اپنے باپ کا ذرا سا بھی نفع کرنے والا ہوگا، یاد رکھو اللہ کا وعدہ سچا ہے دیکھو کہ تمہیں تمہیں دنیا کی زندگانی دھوکے میں نہ ڈال دے اور نہ دھوکے باز شیطان تمہیں اللہ کے بارے میں دھوکے میں ڈال دے۔“

جن کی خاطر جیے تھے، اللہ اور آخرت کو پس پشت ڈالا تھا جب انہوں نے بھی آنکھیں پھیر جانی ہیں تو اس دھوکے کی لپیٹ میں آ کر اخروی نقصان کرنا کیا عقلمندی ہے....؟

کسی سے کیا شکوہ! دوسروں پر کیا گلہ بروز قیامت تو ہمارے اپنے جسم کے اعضاء ہی ہمارے خلاف بول اٹھیں گے:

﴿ اَلْيَوْمَ نَخْتِمُ عَلَىٰ افْوَاهِهِمْ وَتُكَلِّمُنَا اَيْدِيَهُمْ وَتَشْهَدُ اَرْجُلُهُمْ بِمَا كَانُوۡا يَكْسِبُوۡنَ ۗ ﴾ (یس: 36: 65)

” آج مہر لگا دی جائے گی انکے مونہوں پر اور کلام کریں گے ان سے انکے ہاتھ اور گواہی دیں گے (انکے خلاف) انکے پاؤں ان کر تو توں کی جو یہ (دنیا میں) کرتے رہے۔“

کیا اب بھی دنیوی دھوکے کی لپیٹ میں آنے اور آخرت کو نظر انداز کرنے کی کوئی وجہ باقی رہ جاتی ہے.....؟

دھوکے کی لپیٹ کی حقیقت: دنیوی دھوکہ درج ذیل شکلوں کی صورت میں لپیٹ میں لیتا ہے:

(۱)۔ صرف دنیا کے فائدے و نقصان کو پیش نظر رکھنا اور وطن اصلی کے فائدے و نقصان سے غافل رہنا،

(۲)۔ وقت کا دھوکہ یعنی آگے آنے والا وقت تو بہت لمبا محسوس ہوتا ہے جبکہ گزرے ہوئے سالوں سال بھی لمحہ محسوس ہوتے ہیں، (۳)۔ طاقت و توانائی، صحت و تندرستی اور فراغت میں طول اہل کا شکار ہو کر ان نعمتوں کے اچانک چھین جانے کو بھول جانا۔

دنیوی دھوکے کی لپیٹ میں مبتلا شخص کی صورت حال کچھ یوں گی:

” اخروی انجام سے بے فکری، دینی احکامات کی بجا آوری سے لاپرواہی، دنیا میں محض دنیا کیلئے زندہ رہنے، زیادہ سے زیادہ دنیوی مزوں اور دنیا کے حصول کیلئے جینے کی بھرپور آرزو اور تگ و دو موجود ہوگی، یہاں تک کہ بڑھاپے میں بھی یہ تمنا برقرار رہے گی۔“

جس خوش نصیب کو بات سمجھ آگئی اور اسے دنیوی دھوکے کی لپیٹ سے نجات مل گئی، اسکی کیفیات کچھ یوں ہوں گی:

” دنیا میں محض دنیا کی خاطر زندہ رہنا، محض جینے کیلئے زندگی گزارنا اسکے لئے بہت دشوار ہو جائے گا۔ اسے زندہ رہنے کی خواہش صرف (۱) رب کی رضا، زیادہ سے زیادہ اخروی زادِ راہ سمیٹنے (یعنی دین سیکھنے، اس پر خود عمل پیرا ہونے اور دوسروں تک پہنچانے کی کاوش) اور (۲) فیملی کی بہتری (کفالت، پرورش اور تعلیم و تربیت)، دیگر انسانوں سمیت ملک و قوم کی بہتری کی بنا پر ہی ہوگی۔ (۳)۔ مذکورہ فرائض کی پاسداری کے بعد ذیل عمر تک دنیا میں لمبا جینے کے بجائے، دنیوی مصائب سے چھٹکارہ پا کر رب کے قرب میں جانا سے زیادہ عزیز ہوگا۔“

یہ کیفیات اسلئے نصیب ہو جائیں گی کیونکہ دنیوی فریب کی حقیقت آشکارا ہونے سے بالآخر اسے یہ بات سمجھ آجائے گی کہ:

(۱)۔ حقیقتاً دنیا مصائب و آلام، تنگی و تکالیف کی جگہ ہے، (۲)۔ یہاں کی خوشیاں بھی در دسر سے خالی نہیں، (۳)۔ جوانی کے بعد وقت گزرنے کے ساتھ ساتھ صلاحیتیں، طاقت و توانائی مانند پڑتی جاتی ہے اور ذیل بڑھاپے میں اسے اپنے وجود کا بوجھ اٹھائے پھرنا پڑتا ہے، (۴)۔ ہر روز صبح سے شام... سالہوں سال کی محض دنیا کے حصول کی زندگی اسے تھکا دیتی ہے، (۵)۔ بالآخر یہاں سے وطن اصلی کی طرف جانا ہے۔ ان حالات میں اگر انسان کے پیش نظر کوئی بڑا نصب العین (اللہ کی رضا، آخرت، انسانیت کی فلاح) نہ ہو تو محض اپنی ذات کیلئے لمبا عرصہ کیسے جیا جاسکتا ہے.....؟

سب سے بڑھ کر یہ کہ محض زندہ رہنے کیلئے جینے کے تصور کے بجائے اللہ، آخرت اور انسانیت کیلئے زندہ رہنے کے تصور سے انسان کو پروردگار کی طرف سے خصوصی رحمت، سکون و اطمینان نصیب ہونا شروع ہو جاتا ہے۔ اللہ تعالیٰ ہمیں بھی ایسے خوش نصیبوں میں شامل فرمائے۔ (آمین)۔ کیا یہ حقائق واضح ہو جانے کے بعد بھی ہم محض دنیا کیلئے جینے گے.....؟

فائدہ و نقصان: بالآخر انسان کو کیا چاہیے.....؟ فائدے کا حصول اور نقصان سے بچاؤ۔ جی ہاں انسان کی ساری دوڑ دھوپ اسی لئے ہے کہ اسے زیادہ سے زیادہ فوائد حاصل ہو جائیں اور نقصانات اس سے دور ہو جائیں۔ لیکن عجلت پسند انسان کی غلطی یہ ہے کہ اس عارضی زندگی کے فائدے کیلئے تو مرٹتا ہے جبکہ آخرت کے ابدی فائدوں کو یکسر نظر انداز کئے رہتا ہے، یہاں کیلئے تو خوب ہاتھ پاؤں مارتا ہے لیکن وہاں کیلئے سویا رہتا ہے۔ اللہ تعالیٰ نے اہل عقل کے سامنے دنیا و آخرت کا زبردست معیار رکھتے ہوئے انسانیت کی اصل بیماری واضح کر دی ہے:

﴿بَلْ تُؤْثِرُونَ الْحَيَاةَ الدُّنْيَا ۝ وَالْآخِرَةَ خَيْرٌ وَأَبْقَى ۝ إِنَّ هَذَا لَفِي الصُّحُفِ

الْأُولَى ۝ صُحُفِ إِبْرَاهِيمَ وَمُوسَى ۝﴾ (سورۃ الاعلیٰ، 16-19)

” بلکہ تم تو چاہتے ہو دنیاوی زندگی کو جبکہ آخرت بہتر اور باقی رہنے والی ہے

۔ بے شک یہی بات پہلی کتابوں میں بیان ہوئی (یعنی) ابراہیم اور موسیٰ کے صحائف

میں۔“

خالق نے یہ بات بالکل واضح کر دی ہے کہ: آخرت کے فوائد دنیا کے مقابلے میں بہت بہتر بھی ہیں اور ہمیشہ رہنے والے بھی ہیں، یعنی دنیا کے فوائد آخرت کے مقابلے میں بہت حقیر بھی ہیں اور بہت عارضی بھی۔ اسی

طرح آخرت کا نقصان بھی دنیا سے بہت بھیا نک اور ہمیشہ رہنے والا ہے۔ اس بات کے واضح ہو جانے کے باوجود بھی غیر منصفانہ طرز عمل اختیار کرتے ہوئے صرف دنیوی فائدے و نقصان کو پیش نظر رکھنا اور اخروی تیاری سے غافل رہنا خود اپنے ہاتھوں اپنی تباہی کرنے کے مترادف ہے۔ بلکہ دنیا میں حقیقی فوائد (عافیت، سکون و اطمینان، قناعت، اللہ کی تائید و حفاظت، صبر....) بھی دین کی پاسداری سے ہے نصیب ہوتے ہیں۔ دین کی پاسداری کے بغیر دنیا میں عافیت، سکون و اطمینان اور اللہ کی تائید حاصل نہیں ہو سکتی۔ اللہ ہمیں سمجھ عطا فرمائے۔ (آمین)

ہر شخص دیکھے: زندگی گزارتے ہوئے انسان کی نظر دنیا پر ہی ٹکی رہتی ہے۔ صبح اٹھتے ہی یہ فکر کہ آج دنیا سے کیا حاصل ہو سکتا ہے، رات کو بھی اسی فکر سے سوتا ہے۔ دنیا کی فکر میں ہی ساری زندگی بیتتی جاتی ہے کہ موت کا قاصد آدستک دیتا ہے۔ اللہ تعالیٰ نے اس فکر کے برعکس سبق دیا ہے کہ ہمیں زیادہ فکر اس بات کی ہونی چاہیے کہ ہمیشہ کی زندگی کی بہتری کیلئے ہم آگے کیا بھیج رہے ہیں:

﴿يَا أَيُّهَا الَّذِينَ آمَنُوا اتَّقُوا اللَّهَ وَلْتَنْظُرْ نَفْسٌ مَّا قَدَّمَتْ لِغَدٍ وَاتَّقُوا اللَّهَ إِنَّ اللَّهَ خَبِيرٌ بِمَا تَعْمَلُونَ﴾ (الحشر: 18:59)

”اے ایمان والو! اللہ سے ڈرتے رہو اور چاہیے کہ ہر شخص کہ اس نے کل کے لئے کیا سامان آگے بھیجا ہے، اور اللہ سے ڈرتے رہو، بلاشبہ وہ تمہارے سب اعمال سے باخبر ہے۔“

شب و روز گزارتے ہوئے اگر ہمارا تصور تبدیل ہو جائے۔ ہم اخروی محاسبے کی عینک لگالیں۔ دنیا کے ہر فعل کو آخرت کے تناظر میں دیکھنا شروع کر دیں۔ ہم یہ دیکھنا شروع کر دیں کہ آگے کیا جا رہا ہے تو دنیا و آخرت کی کامرانیاں نصیب ہو جائیں۔ اور خدا نخواستہ ایسا نہ ہو سکا تو شاید نہ دنیا میں عافیت مل سکے اور نہ ہی آخرت میں۔

ہمارا طرز عمل: اکثریت تو ویسے ہی دین کو خیر آباد کہہ چکی ہے لیکن الا ماشاء اللہ دینداروں کی اکثریت کی صورت حال بھی قابل افسوس ہی ہے۔ دنیا کیلئے ہمارے پاس بڑا وقت ہے لیکن دین کیلئے نہیں، دنیا سیکھنے کیلئے دور دراز جانے کو بھی تیار ہیں، دین کی سمجھ بوجھ کیلئے چار قدم نہیں چل سکتے، دنیوی اغراض کیلئے ہر روز چوتھے محلے جانا پڑے تو تیار ہیں جبکہ دین کیلئے محلے کی مسجد میں جماعت کا اہتمام بھی گراں ہے۔ یہی صورت حال دیگر دینی ذمہ داروں کی ہے۔

﴿يَعْلَمُونَ ظَاهِرًا مِّنَ الْحَيَاةِ الدُّنْيَا وَهُمْ عَنِ الْآخِرَةِ هُمْ غَفْلُونَ﴾

(الروم: 7:30)

”وہ تو صرف دنیاوی زندگی کے ظاہری پہلو کو ہی جانتے ہیں اور وہ آخرت سے تو بالکل ہی بے خبر ہیں۔“

افسوس کہ ہم دنیوی دلدل میں پھنس چکے ہیں، ہماری نظر میں ’دنیا‘ پہلے، اللہ دین اور آخرت ’بعد میں ہے۔ اللہ ہمیں معاف فرمائے کیا یہ نفاق (عملی) نہیں.....؟  
بچنے کا معیار: ہمارا کریم رب ہمیں آگ سے بچانا چاہتا ہے۔ فلاح کیلئے دنیا و آخرت کے حوالے سے ہمارا معیار کیا ہونا چاہیے پروردگار نے بڑے دردمندانہ انداز سے انسان کو خطاب کیا ہے:

﴿يَا أَيُّهَا الَّذِينَ آمَنُوا لَا تُلْهِكُمْ أَمْوَالُكُمْ وَلَا أَوْلَادُكُمْ عَنْ ذِكْرِ اللَّهِ وَمَنْ يَفْعَلْ

ذَلِكَ فَأُولَئِكَ هُمُ الْخٰسِرُونَ﴾ (المنافقون: 9:63)

”اے ایمان والو! (کہیں) تمہارے مال اور تمہاری اولاد تمہیں اللہ کی یاد سے غافل نہ کر دے اور جس نے بھی ایسا کیا تو وہ لوگ خسارہ پانے والے ہو گئے۔“

مال اولاد (یعنی دنیا) اللہ، دین اور آخرت میں رکاوٹ نہ بن جائے، دینی ذمہ داریوں یعنی اوامر و نواہی کی پاسداری (فرائض و واجبات کی ترجیح کے ساتھ ادائیگی اور ممنوع و حرام سے رکنے) میں دنیا حائل نہ ہو جائے۔ اور جس نے دنیا کو حائل کر لیا تو وہ یقیناً خسارہ پانے والوں میں سے ہو گیا۔ اگر آپ خسارے سے بچنا چاہتے ہیں تو:

(۱)۔ دین کو سمجھنے کیلئے وقت نکالیں، (۲)۔ دنیا کو آخرت کے تابع کرتے ہوئے پہلی ترجیح کے ساتھ اوامر و نواہی کی پاسداری کریں اور (۳)۔ دین کو دوسروں تک پہنچانے کیلئے کاوش کریں۔

کانٹے کی بات: یہ دیکھنا ہے کہ کس کو آگے کیا اور کس کو پیچھے؟ دنیا کو آگے رکھایا آخرت کو؟ پروردگار نے بنی آدم کو متنبہ کر دیا:

﴿إِنَّهَا لِأَحَدَى الْكُبْرَى نَذِيرًا لِلْبَشَرِ ۝ لِمَنْ شَاءَ مِنْكُمْ أَنْ يَتَقَدَّمَ أَوْ

يَتَأَخَّرَ ۝﴾ (المدثر: 74: آیت: 35-37)

”کہ وہ (آگ) ایک بہت بڑی آفت ہے۔ بنی آدم کیلئے موجب خوف۔ اور تم میں سے جو

چاہے آگے بڑے یا پیچھے رہے۔“

یعنی حقیقت کو سمجھتے ہوئے جس خوش نصیب نے آخرت کو منزل، ہدف، گول اور نصب العین بنا لیا وہ آگے بڑھ گیا اور جو بد نصیب ایسا نہ کر سکا وہ بازی ہار کر پیچھے رہ گیا۔ فلاح کیلئے آخرت کو پہلے نمبر پر اور دنیا کو دوسرے نمبر پر رکھنا ضروری ہے۔ ہماری صورت حال اسکے برعکس ہے، دنیا پہلے نمبر پر جبکہ آخرت دوسرے کی بجائے آخری نمبر پر ہے۔ کیا یہ اپنے ساتھ ظلم نہیں؟

یہ خسارہ کوئی معمولی نہیں: اخروی خسارہ کوئی معمولی تو نہیں جسے نظر انداز کر دیا جائے: رہنے کیلئے آگ، پینے کیلئے کھولتا ہوا پانی یا زخموں کی پیپ، کھانے کیلئے کانٹے دار خاردار تھوہر جو پیٹ میں یوں جوش مارے جیسے پگھلا ہوا تانبا، پروردگار نے بھلے کیلئے انسانیت کو متنبہ کر دیا:

﴿لَهُمْ مِّنْ جَهَنَّمَ مِهَادٌ وَ مِّنْ فَوْقِهِمْ غَوَاشٍ وَ كَذَلِكَ نَجْزِي الظَّالِمِينَ ۝﴾

(اعراف: 41:7)

”انکے لئے جہنم کی آگ کا بچھونا ہوگا اور جہنم کی آگ کا ہی اوڑھنا ہوگا اور یہی ہم دیں گے بدلہ ظالموں کو۔“

﴿إِنَّ شَجَرَةَ الزَّقُّومِ ۝ طَعَامٌ الْآثِيمِ ۝﴾ (دخان: 44-43:44)

”بلاشبہ تھوہر کا درخت کھانا ہوگا گنہگاروں کا“

﴿مَنْ وَّرَاثِهِ جَهَنَّمَ وَ يُسْقَى مِنْ مَّاءٍ صَدِيدٍ ۝﴾ (ابراہیم: 16:14)

” (دنیا کے بعد) آخرت میں دوزخ ہے جہاں خون اور پیپ کی آمیزش والا پانی پلایا جائے گا“

﴿تَلْفَحُ وَ جُوهَهُمُ النَّارُ وَ هُمْ فِيهَا كَالْحُوتِ ۝﴾ (المومنون: 104:23)

”آگ انکے چہروں کو چاٹ جائے گی اور وہ اس میں بد شکل پڑے ہوں گے“

اور سب سے ہلکا عذاب یہ ہوگا کہ آگ کی جوتیاں پہنائی جائیں گی جس سے دماغ کھولنے لگے گا۔

(مسلم، کتاب الایمان)

یہاں تو شدید گرمی میں بجلی چلی جائے تو جان نکل جائے تو وہاں کیا بنے گا؟ ہم یہاں کی گرمی کے ۵۰ ڈگری

ٹمپر پچر سے تو ضرور ڈرتے ہیں لیکن دوزخ کی آگ سے نہیں ڈرتے، آخر ہمیں کیوں فکر نہیں؟ ہم کیوں اپنی جان پر ظلم کرنا چاہتے ہیں؟ ہمارا دنیا اور آخرت کیلئے دوہرا معیار کیوں ہے؟

یہ تو کچھ بھی نہیں: یہ دنیا جسکے لئے ہم جیتے مرتے ہیں، آخرت کے مقابلے میں تو یہ کچھ بھی نہیں:

﴿ وَمَا هَذِهِ الْحَيٰوةُ الدُّنْيَا اِلَّا لَهْوٌ وَّ لَعِبٌ وَّ اِنَّ الدَّارَ الْاٰخِرَةَ لَهِيَ الْحَيٰوةُ الْحَقِيْقَةُ ۗ لَوْ

كَانُوْا يَعْلَمُوْنَ ۝ ﴾ (عنکبوت: 64:29)

”اور نہیں ہے دنیا کی زندگی مگر کھیل اور تماشا اور یقیناً آخرت کا گھر ہی حقیقی زندگی ہے، کاش تم جان جاتے۔“

کھیل اور تماشا تو بہت تھوڑے وقت کیلئے منعقد ہوتا ہے، دیکھتے ہی دیکھتے ختم ہو جاتا ہے۔ اسی طرح اس زندگی نے بھی تماشے کی طرح بہت جلد ختم ہو جانا ہے اور پھر آخرت کی ابدی زندگی شروع ہونی ہے۔ کاش یہ بات ہمارے دل میں بیٹھ جائے اور اسکی سمجھ ہمیں یہیں اسی دنیا میں آجائے۔ ورنہ بوقت موت تو سمجھ آ ہی جانی ہے لیکن اس وقت کا سمجھنا کسی فائدے کا نہیں!

دنیا سے حاصل کیا! حقیقت کی نظر سے دیکھا جائے تو زندگی اگر اخروی فلاح کو مقصود بنائے بغیر محض دنیا کیلئے گزارا جا رہی ہے تو یہاں سوائے مشقت کے حاصل بھی کیا ہو رہا ہے۔ صبح کا ناشتہ دوپہر تک ختم، شام کا کھانا صبح تک ختم اسی طرح وقت کے ساتھ ہر شے یا تو بوسیدہ ہوتی جاتی ہے یا فنا۔ دنیا کی ہر شے ساتھ ساتھ ہی مٹی جاتی ہے، اسی لئے اللہ تعالیٰ نے مٹنے والی دنیا کا ہونے کی بجائے ہمیشہ باقی رہنے والے خزانے کی دعوت دی ہے:

﴿ اَلْمَالُ وَاَلْبَنُوْنَ زِيْنَةُ الْحَيٰوةِ الدُّنْيَا وَاَلْبَقِيْةُ الصّٰلِحٰتُ خَيْرٌ عِنْدَ رَبِّكَ

ثَوَابًا وَّ خَيْرٌ اَمَلٌ ۝ ﴾ (الکھف: 46:18)

”مال اور بیٹے تو (صرف) دنیوی زندگی کی رونق ہیں اور باقی رہنے والی تو نیکیاں ہیں، وہ تمہارے پروردگار کے ہاں بہت اچھی ہیں ثواب اور امید کے لحاظ سے۔“

ہماری ساری امیدیں دنیوی زندگی کی مٹ جانے والی اشیاء سے ہی وابستہ ہوتی ہیں، جبکہ اللہ تعالیٰ نے حقیقت کی طرف توجہ دلاتے ہوئے فرمایا ہے کہ تمہاری امیدیں تو ہمیشہ کام آنے والی نیکیوں سے وابستہ ہونی چاہئیں۔ کیا ہم حقیر اور عارضی کی جگہ بہتر اور دائمی نعمت (نیکیوں) پر نظر نہیں جمائیں گے....؟

عظیم سعادت و سکون: دنیا و آخرت کے حوالے سے درج ذیل تصورات عظیم سعادت کا باعث ہیں:

(۱)۔ وطن اصلی یعنی آخرت کا تصور پختہ ہونے سے مادی اشیاء کے ساتھ تعلق کمزور ہوتا جاتا ہے اور یوں دنیوی اشیاء کی اہمیت کم ہوتی جاتی ہے، لالچ و حرص سے چھٹکارہ ہونے سے آزادی و سکون نصیب ہو جاتا ہے۔ (۲)۔ اٹلے تصورات (دنیا کے اعتبار سے) یعنی: دنیا کی بجائے آخرت، دنیوی شہوات کی بجائے اخروی نعمتیں، خود غرضی کی بجائے ایثار و قربانی، بخل کی بجائے انفاق، حسد کی بجائے خوشی، غفلت کی بجائے عبادت، لوگوں کو گرانے کی بجائے اٹھانے، سستی کی بجائے محنت،..... سے انسان عظمت کی رفعتیں پالیتا ہے۔ (۳)۔ محنت و مشقت محض دنیا کیلئے کی جائے تو اس کا بوجھ اور اذیت جسم کو اٹھانا پڑتا ہے، اسکے برعکس اگر مشکل محض اللہ کیلئے اٹھائی جائے تو وہ بوجھ اور اذیت کی بجائے سکون و اطمینان کا باعث بن جاتی ہے۔ (۴)۔ آخرت پر نظریں جماتے ہوئے دنیا میں جو کچھ مل چکا اسی پر اگر قناعت اختیار کرتے ہوئے بریک لگا دی جائے اور مزید کی خواہش دل سے نکال دی جائے تو آزادی و سکون اُٹد آئے۔ (۵)۔ محض دنیا کیلئے جینے کی خواہش کو ختم کرتے ہی آزادی و تسکین کی بہاریں برس پڑتی ہیں۔

کیسے نصیب ہو؟ اب سوال یہ ہے کہ اخروی ترجیح کیسے نصیب ہو؟ اسکے لئے تو صبر اختیار کرنا پڑے گا، ہمیشہ کے اخروی فائدوں کی خاطر اس مختصر سی زندگی میں صبر اختیار کر لیں، جس نے شہوات کے زور آور پہلوان کو گرالیا اسکی بات بن گئی، اپنی خواہشات کو قابو کرتے ہوئے دین کے تابع کر لیں۔ صبر کے ساتھ دیگر لوازم کو ملحوظ رکھ لیں انشاء اللہ منزل مل جائے گی۔ یہ سب کچھ پانے کیلئے 'اخلاص' کے ساتھ:

(۱)۔ پختہ عزم کے ساتھ وطن اصلی کی فلاح کو زندگی کا مقصد بنا لیں، (۲)۔ روزانہ دین کے مطالعہ (قرآن فہمی اور دیگر اچھی کتب) کیلئے کچھ وقت نکالیں، (۳)۔ اللہ کیلئے کاوش و قربانی کریں، (۴)۔ اچھی صحبت (اچھے لوگ، اچھی جگہوں اور اچھی کتابوں کی) اختیار کریں اور بری صحبت سے ہر ممکن اجتناب کریں، یہ فیصلہ کر لیں کہ ایسی جگہ نہ جاؤں گا جہاں اللہ کی نافرمانی ہو۔ (۵)۔ عبرت کیلئے ہسپتالوں اور قبرستانوں میں جائیں۔ (۶)۔ اللہ سے بھرپور دعائیں کریں۔

بات بن گئی: اگر آپ کے نزدیک (۱)۔ دنیا کی اہمیت کم ہوگئی، (۲)۔ آخرت پیش نظر رہنے لگ گئی، اور (۳)۔ دنیا میں رذیل عمر تک لمبارہنے کی بجائے ذمہ داریوں کی ادائیگی پر جانے کیلئے تیار ہو گئے تو بات بن گئی۔ اب بہت تیزی سے دنیوی فریب چھٹتا جائے گا اور اخروی زاہد راہ سمیٹنے کی توفیق نصیب ہو جائے



گی۔ (انشاء اللہ)

فلاح کیلئے تریاق: وہ عظیم چیزیں جو حقیقی فلاح کی طرف ہمارا رخ موڑنے کا باعث بن سکتی ہیں، خواہشات کو لگام ڈالتے ہوئے دنیوی جادو کے سامنے بند باندھ سکتی ہیں، دنیوی فریب سے نجات کیلئے تریاق ہیں، وہ موت کی یاد اور آخرت کا پختہ تصور ہے:

(۱)۔ موت کی یاد: اس حقیقت کا ہر وقت ذہن نشین رہنا کہ ایک دن ہم نے فوت ہو جانا ہے، یہ وقت ہم سے چھن جانا ہے، خالی ہاتھ ہمیں قبر کے حوالے کر دیا جانا ہے۔

(۲)۔ آخرت کا تصور: مرنے کا مطلب ہمیشہ کی موت نہیں بلکہ موت کے بعد ہمیشہ ہمیش کی زندگی گزارنی ہے۔ وہ زندگی یا تو دردناک ابدی عذاب یا ہمیشہ ہمیش کی بہاروں پر مشتمل ہے۔

مذکورہ دونوں حقائق کے زندگی میں آنے سے ان شاء اللہ خیر و برکت کی درج ذیل بہاریں یقیناً اُمڈ آئیں گی:

”طول امل سے بچنے کی توفیق نصیب ہوگی۔ لمبا جینے کی بجائے زندگی کو مختصر دیکھنے کی عظیم سعادت حاصل ہوگی۔ اور اس سعادت کے حصول کے ساتھ بھرپور کما حقہ عمل کی توفیق نصیب ہوگی، نافرمانی اور گناہ زندگی سے نکل جائے گا۔ وقت کا بھرپور استعمال ہونا شروع ہو جائے گا، صحت و تندرستی اور مال و دولت سمیت تمام صلاحیتیں اخروی فلاح کے تناظر میں استعمال کرنے کا شوق اور جذبہ پیدا ہوگا۔ زندگی کے اہداف (Goals) آخرت کے تناظر میں بننا شروع ہو جائیں گے۔“

یاد رکھیں! جب تک موت کی یاد اور آخرت کا پختہ تصور من میں جگہ نہ پکڑے گا اور اسکی یاد دہانی زندگی کا حصہ نہ بن جائے گی ہمارا مردہ شعور جاگ نہ سکے گا۔ اسلئے اسکی بھرپور فکر کرنے کی ضرورت ہے۔

حقیقی اہداف (Real Goals): فلاح کو پانے کیلئے درج ذیل حقیقی اہداف ہیں جنہیں پانے کی ضرورت ہے:

- (۱)۔ صحت و تندرستی کا خیال رکھنا، (۲)۔ دین سیکھنے، اس پر عمل پیرا ہونے اور دوسروں تک پہنچانے کا شوق و جذبہ، (۳)۔ شرک سے نفرت اور توحید سے محبت، (۴)۔ بدعات سے نفرت اور سنت سے محبت، (۵)۔ عبادات کا ترجیح کے ساتھ اہتمام، (۶)۔ فیملی کی بہتری (کفالت، پرورش اور تعلیم و تربیت) اور دیگر انسانوں سمیت ملک و قوم کی بہتری، (۷)۔ رزق حلال اور ملک و قوم کی بہتری کی خاطر اپنی ڈیوٹی

ذمہ داری سے نبھانا۔

جلدی کریں: اخروی فلاح کو زندگی کا مقصد بنانے، دنیا کو آخرت کے تابع کرنے کا فیصلہ جلدی کریں، نہ جانے کونسی بیماری، کون سا حادثہ ہمیں اپاہج کر دے، کس لمحے موت کا قاصد آجائے، نہ جانے کس صبح کی شام دیکھنا نصیب نہ ہو سکے۔ فوراً آج ہی فیصلہ کر لیں، ایک دن کی بھی تاخیر نہ کریں۔ پروردگار نے فرمایا ہے کہ بہت جلدی کرو:

﴿وَسَارِعُوا إِلَىٰ مَغْفِرَةٍ مِّن رَّبِّكُمْ وَجَنَّةٍ عَرْضُهَا السَّمَاوَاتُ وَالْأَرْضُ أُعِدَّتْ لِلْمُنْتَفِعِينَ﴾ (آل عمران: 133)

”اور اپنے رب کی بخشش اور جنت کی طرف دوڑو جس کا عرض آسمانوں اور زمین کے برابر ہے جو تیار کی گئی ہے پرہیزگاروں کے لئے۔“

اس حقیر دنیا کی خاطر وسیع و عریض ابدی عظیم جنت کی بہاروں سے محروم رہنا کیا عقلمندی ہے.....؟

**یاد رکھیں**: ہماری زندگی اور موت کے مابین ایک غیر یقینی دیوار حائل ہے۔ ہر آن اندیشہ ہے کہ یہ دیوار ٹوٹ جائے اور آخرت کے حقائق ایک بے پناہ سیلاب کی طرح ہمارے اوپر پھٹ پڑیں۔ اُس وقت کوئی زور، کوئی ہوشیاری کام نہ آئے گی۔ انسان بالکل بے سہارہ ہو کر اپنے خالق کے سامنے کھڑا ہوگا۔ خواہشات کے رسیا، دنیا کی دلفریبیوں میں گم، آخرت سے غافل لوگ دائمی جہنم میں ڈال دئے جائیں گے۔ صرف وہ بچے گا جس نے صبر کے ساتھ اپنی خواہشات کو قابو کرتے ہوئے، خالق کے سامنے پیش ہونے سے قبل دنیا کی زندگی میں اپنا حساب کر لیا ہوگا۔ یہاں تو وقت نے گزر رہی جانا ہے، مشکل ہو آسانی ہو زندگی نے ختم ہو ہی جانا ہے لیکن وہاں ابدی زندگی کے وقت نے ختم نہیں ہونا، کیا اسکی فکر کی ضرورت نہیں۔ یہ جہان جہاں ہم نے نہیں رہنا اسکی تو فکر ہے لیکن جہاں ہم نے ہمیشہ رہنا ہے اسکی فکر نہ ہونا کیا عقلمندی ہے؟ مادی وجود کی بقا کیلئے تو مادی غذا کی ضرورت ہے، کیا روحانی وجود کو روحانی غذا کی ضرورت نہیں.....؟

اس ضمن میں تفصیل کیلئے دیکھئے ہماری تحریر: ”راہِ فلاح کی پہلی بڑی گھاٹی“

اللہ تعالیٰ جلد از جلد ہمیں ان حقائق کو سنجیدہ لینے کی توفیق عطا فرمائے۔ (آمین)



### 3- کلمہ طیبہ کا معنی و مفہوم

انسان کی سب سے عظیم دولت جسکی سب سے زیادہ حفاظت کی ضرورت ہے بلاشبہ وہ کلمہ طیبہ ہی ہے۔ باقی سب اعمال کے قبول ہونے کا دار و مدار اسی کلمہ کی قبولیت پر ہے۔ کسی عمل کو دیکھے جانے کی نوبت ہی تب آئے گی جب آدمی کا ”لا الہ“ کہنا تسلیم ہوگا۔ اسی لئے اس کلمہ تو حید کی حقیقت کو دل میں بٹھانے کے لئے انبیاء کرام علیہم السلام نے سب سے زیادہ محنت کی۔ اور ہمارے پیارے رسول ﷺ نے مکہ میں ۱۲ سال اسی ایمان و یقین کی پختگی کی محنت کی۔ یہی وہ کلمہ ہے جسے تسلیم کرنے سے انسان کفر سے اسلام میں داخل ہو جاتا ہے۔ اتنا بڑا انعام کیا محض زبان سے الفاظ ادا کرنے سے حاصل ہو سکتا ہے جبکہ انسان کو اس کلمے سے آگاہی ہی نہ ہو کہ اس کلمے کا معنی و مفہوم کیا ہے۔؟ اگر کسی کو یہ معلوم ہی نہیں اس کلمے کو ادا کرنے سے اس نے کن چیزوں کی نفی کی ہے اور کون سے حقائق کو تسلیم کر لیا ہے تو اس نے کیا کلمہ پڑھا۔؟ بقول علامہ اقبال رحمہ اللہ:

خرد نے کہہ بھی دیا لا الہ تو کیا حاصل دل و نگاہ جو مسلمان نہیں تو کچھ بھی نہیں

ایمان لانے کا مطلب ہے ’مان لینا‘ یا ’تسلیم کر لینا‘۔ جس چیز پر ایمان لایا جا رہا ہے یعنی جسے مانا جا رہا ہے اگر یہ معلوم ہی نہیں کہ کس چیز کو تسلیم کیا گیا ہے تو پھر ایمان لانے کا مطلب کیا ہوا...؟ بہر کیف کلمے کا اقرار کرنے والا قانونی طور پر تو مسلمان ہی کہلائے گا تاہم مومن تب بنے گا جب کلمے کی مانے گا۔ اس عظیم کلمے کو سمجھنے اور زندگی میں لانے کا عہد کر لیں، انشاء اللہ دنیا و آخرت قابل رشک ہو جائے گی۔ اس کلمے کا اقرار کرنے کے بعد کسی انسان کے لئے اولین فرصت میں سب سے ضروری اس کلمے کے مفہوم کو سمجھنا ہے۔ آئیے اس حوالے سے ہم آپکی کچھ مدد کر دیتے ہیں۔

کلمے کو تسلیم کرنے کی دو بنیادی شرائط: معاملہ کلمے کو تسلیم کرنے کا ہو یا کسی بھی اور اہم چیز کا، اسے کما حقہ تسلیم کرنے کی دو بنیادی شرائط یہ ہوں گی:

- (1) اقرار کرتے ہوئے اچھی طرح معلوم کر لیا جائے کہ اس کا معنی اور مطلب کیا ہے۔
  - (2) زبان سے اقرار کے ساتھ ساتھ اسے خلوص کے ساتھ دل سے بھی تسلیم کر لیا ہو۔
- انہیں ایمان کی شرائط بھی قرار دیا گیا ہے: ((اقرار باللسان و تصدیق بالقلب))

لازمی نتیجہ! اگر کلمے کے متعلق پہلی اور دوسری شرط کما حقہ پوری ہو جائے تو اس کا لازمی نتیجہ نکلے گا کہ اس

عظیم کلمے کے ثمرات حاصل ہوں گے۔ اس کلمے سے محبت و وارفتگی ہو جائے گی، اللہ عز و جل و رسول ﷺ کے ساتھ شدید محبت پیدا ہو جائے گی، انھیں کائنات کے تمام لوگوں پر ترجیح دینے کا جذبہ پیدا ہوگا۔ اور اس کلمے کو عملاً زندگی میں لانے اور دوسروں تک پہنچانے سے ایک کیف و سرور ملنے لگ جائے گا۔

### معنی و مفہوم

کلمے کے تین بنیادی حصے ہیں: (i). لا الہ (ii). الا اللہ (iii). محمد رسول اللہ

(i). لا الہ: یہ شرک کی نفی ہے۔ لا الہ ایک کھلی ناں ہے جسے ادا کرنے والا یہ واضح اقرار کرتا ہے کہ کائنات میں سوائے خدا کے وہ کسی کی پوجا و پرستش یا عبادت نہیں کرے گا۔ عبادت کی تمام شکلوں کا مستحق صرف اسی کو ٹھہرائے گا۔ یہ اس بات کا اقرار ہے کہ خدا کے سوا کائنات میں کوئی معبود نہیں۔ یہ لفظ دراصل اس گہرے جذبہ کا ترجمان ہے جو ایک بندہ مجبور کے دل میں اپنے خالق و مالک کیلئے ہونا چاہیے۔ الہ اصل میں اُس ہستی کو کہا جاتا ہے جس کے بارے میں حیرت انگیز طور پر اپنے سے مختلف ہونے کا تصور ہو۔ جو ہر چیز پر کامل غلبہ اور قدرت و اختیار رکھتا ہو۔ جس کو آدمی اپنا پناہ دہندہ سمجھے۔ جس کی طرف وہ شدت شوق سے لپکتا ہو۔ جس پر مکمل بھروسہ کرتے ہوئے اسے اپنا کارساز بنایا جاسکے۔ جیسا کہ نبی کریم ﷺ سے کہا گیا:

﴿رَبُّ الْمَشْرِقِ وَالْمَغْرِبِ لَا إِلَهَ إِلَّا هُوَ فَاتَّخِذْهُ وَكِيلًا﴾

”وہ (اللہ) مشرق و مغرب کا رب ہے، اسکے سوا کوئی الہ نہیں، پس اسی کو اپنا کارساز (سارے

معاملات کا کفیل و ذمہ دار) بنا لیجئے۔“ (المزمل، آیت: 9)

سورہ نمل میں الہ کی صفات کا مفصل بیان یوں آیا:

” (1) کیا وہ جس نے زمین کو قرار گاہ بنایا اور اسکے درمیان نہریں جاری کر دیں اور اس کے

لئے پہاڑ بنائے اور دو سمندروں کے مابین آڑ بنا دی۔ کیا اللہ کے ساتھ کوئی اور الہ بھی ہے۔؟

بلکہ ان میں سے اکثر کچھ جانتے ہی نہیں۔ (2) بے کس کی پکار کو جب وہ پکارے کون قبول کر

کے اسکی مشکل کو دور کر دیتا ہے؟ اور تمہیں زمین کا خلیفہ بناتا ہے، کیا اللہ کے ساتھ کوئی اور الہ

ہے؟، تم بہت کم نصیحت و عبرت حاصل کرتے ہو۔ (3) کیا وہ جو تمہیں خشکی اور تری کی

تاریکیوں میں راہ دکھاتا ہے اور جو اپنی رحمت سے پہلے ہی خوش خبریاں دینے والی ہوئیں چلاتا

ہے، کیا اللہ کے ساتھ کوئی اور معبود بھی ہے؟، جنہیں یہ شریک کرتے ہیں اللہ تعالیٰ ان سب سے بہت بلند و بالاتر ہے۔ (4) کیا وہ جو مخلوق کی پہلی دفعہ پیدائش کرتا ہے پھر اسے لوٹائے گا اور جو تمہیں آسمان اور زمین سے روزیاں دے رہا ہے، کیا اللہ کے ساتھ کوئی اور الہ ہے؟، فرما دیجئے اگر تم سچے ہو تو اپنی دلیل پیش کرو۔ فرما دیجئے آسمانوں اور زمین والوں میں سے کوئی غیب نہیں جانتا، انہیں تو یہ بھی معلوم نہیں کب اٹھا کھڑے کئے جائیں گے۔“

(سورہ نمل، آیت: 65-60)

ان آیات کے مطالعہ سے 'الہ کی درج ذیل بنیادی صفات کا علم ہوتا ہے۔

(۱)۔ ازلی ابدی، ذاتی حیثیت میں خود سے زندہ، لہجہ بھر کیلئے بھی نیند، اونگ اور تھکن تھکاوٹ سے پاک، خالق، کائنات کی زندگی اس سے، کائنات کو تھامے ہوئے۔

(۲)۔ عالم الغیب ہونا یعنی کائنات کا ذرہ ذرہ اس پر منکشف ہو، لہجہ بھر کیلئے بھی کسی چیز سے غافل نہ ہو۔

(۳)۔ غیر معمولی اختیار و اقتدار جو کائنات کی ہر شے کو محیط ہو۔ مالک و مختار، متصرف فی الامور اور اقتدار اعلیٰ کا مالک، جس کا حکم ہر صورت نافذ العمل، جس پر کسی کی کوئی زور بردستی نہیں۔

قرآن مجید جہاں بھی استحقاق عبادت و پکار کا ذکر آیا انہیں صفات کو اسکی علت (Cause) قرار دیا گیا۔

**نوٹ:** جزوی طور پر اللہ تعالیٰ نے مخلوقات جیسے انبیاء کرام علیہم السلام کو ضرورت کے مطابق اختیار و اقتدار اور علم کے خزانوں سے بھی نوازا ہے۔ لیکن یہ کلی نہیں بلکہ جزوی ہے اور اتنا ہی ہے جتنا عطا کیا گیا اور یہ ضرورت کے تحت ہے۔ اسی طرح تصرف کی ایک اور شکل معجزہ و کرامت اور استدراج ہے۔ معجزہ و کرامت اللہ کے فضل کی شکل ہے، جبکہ استدراج شیاطین کی کارستانی ہے جس کا ظہور عموماً غلط عقائد و افعال کی بنا پر ہوتا ہے۔ اللہ تعالیٰ نے انبیاء کرام علیہم السلام کو ضرورت کے تحت بہت سے معجزات سے نوازا۔ اس ضمن میں نہ تو تفریط کا شکار ہو کر ان چیزوں کی مخلوقات کیلئے اثبات کی نفی کرنی چاہئے اور نہ ہی افراط کا شکار ہو کر مخلوقات کو خدائی صفات کا حامل قرار دینا چاہئے۔ ضربوں تقسیموں سے بچتے ہوئے بات جتنی ہے اسے وہیں تک رہنے دینا چاہئے۔ قرآن مجید کی صراحت کے مطابق معجزہ و کرامت وغیرہ اللہ کا اپنا فعل ہے جس کا ذریعہ مخلوقات بنتی ہیں۔ اور یہ اسی وقت تک جاری و ساری رہتا ہے جب تک اللہ کا امر ہو، اور یہ انہیں حدود و قیود کے تحت ظہور ہوتا ہے جسکی اجازت خالق کی طرف سے ہو۔

مذکورہ آیات سے! یہ بات ثابت ہوگئی کہ جس ہستی کو بھی مذکورہ غیر معمولی صفات سے متصف قرار دیا جائے گا وہ اللہ کہلائے گی۔ ان آیات پر غور و فکر کرتے ہوئے بات کو سمجھنے کی کوشش کریں کہ کن صفات کی بنا پر شراکت کی وعید سنائی گئی ہے۔ اصل بات یہی ہے کہ اللہ وہ ہستی ہے جو علم و قدرت اور تصرف کا کامل اختیار رکھتی ہو۔ جسے انسان ہر مشکل و آسانی میں اپنا پناہ دہندہ سمجھتا ہو اور اس پر کامل بھروسہ رکھتا ہو، جسکا فیصلہ ہر صورت نافذ ہو کر رہنے والا ہو، جسکے سامنے کوئی رکاوٹ نہ بن سکتا ہو، جسے نہ کبھی نیند آتی ہو نہ اونگھ، جو فریادرسی کرنے والوں کی فریاد حتیٰ کہ دلوں کے خیالات سے ہر وقت آگاہ ہو اور انکی مشکل دور کرنے کی پوری صلاحیت رکھتا ہو۔ چنانچہ انبیاء کرام علیہم السلام کی سیرت یہی بتلاتی ہے انہوں نے ان صفات کا حامل سوائے خدا کے کسی اور کو نہ سمجھا بلکہ رسول اللہ ﷺ کی بابت سیدنا انس بن مالک رضی اللہ عنہ بیان کرتے ہیں:

”جب کبھی بھی رسول اللہ ﷺ کو کوئی تکلیف پریشانی پہنچتی تو آپ ﷺ کا تکیہ کلام یہی ہوا کرتا تھا: ﴿یا حی یا قیوم برحمتک استغیث﴾ (اے خود سے زندہ، ہر

شے کو تھا مننے والے میں تیری رحمت کے ساتھ تیری مدد کا سوال کرتا ہوں)۔“

(ترمذی ”ابوب الدعوات“ نمبر 3524، المستدرک للحاکم ”کتاب الدعاء“ نمبر 1828)

سیدنا ابن عباس رضی اللہ عنہ سے روایت ہے کہ رسول اللہ ﷺ دُعا کیا کرتے تھے:

”اے اللہ! میں نے تیری اتباع اختیار کی، میں تجھ پر ایمان لایا، تجھ پر بھروسہ کیا۔ تیری طرف رجوع کیا، تیری توفیق سے (دشمنوں کے ساتھ) جھگڑا کیا: اے اللہ! میں تیری عزت و غلبہ کی پناہ چاہتا ہوں کہ تو مجھے گمراہ کر دے، تیرے سوا کوئی معبود برحق نہیں، تو زندہ ہے، جسے موت نہیں آئے گی جبکہ جن اور انسان فوت ہو جائیں گے۔“ (بخاری ”کتاب الدعوات“

نمبر 6317، مسلم ”کتاب الذکر والدعاء“ نمبر 6899)

بلکہ آپ ﷺ نے اپنی دعوت کے متعلق یوں تصریح فرمائی:

”ایک اللہ کی طرف بلاتا ہوں، اگر تجھے تکلیف پہنچے اور تو اس کو پکارے تو وہی تیری تکلیف دور کر دے گا، اگر ویران زمین میں گم ہو جائے اور تو اس کو بلائے تو واپس لادے گا، اگر تجھے قحط سالی پہنچے اور تو اس کو پکارے تو وہ تیرے لیے اُگائے گا۔“ [(مسند احمد، 64/5)، صحیح الجامع الحدیث نمبر 98]

امید ہے اللہ کی صفات سے قارئین آگاہی حاصل کر چکے ہوں گے۔ اللہ تعالیٰ خالص توحید تسلیم کرنے کی

توفیق عطا فرمائے۔ (آمین)

(ii). الا اللہ: یہ توحید کا اثبات ہے کہ اگر کوئی ہستی پرستش کے لائق ہے تو وہ صرف اور صرف خدائے واحد ہے۔ گویا وہ عبادت کی تمام شکلوں: نماز، روزہ، زکوٰۃ، حج، قربانی، دعا و فریادری، نذر و منت، رکوع، سجدہ و قیام، طواف، اخلاص، توکل..... وغیرہ کا مستحق خدائے واحد کو قرار دیتے ہوئے تمام تر شرک سے اپنا دامن پاک کرنے کا اعلان کرتا ہے۔ پہلے نفی ہے بعد میں اقرار تا کہ دل اللہ کے سوا کسی اور کی عبادت سے پاک ہو جائے۔ نفی اثبات کی اسی ترتیب پر پروردگار نے بہت بڑی خوشخبری سنائی ہے:

﴿فَمَنْ يَكْفُرْ بِالطَّاغُوتِ وَيُؤْمِنْ بِاللَّهِ فَقَدِ اسْتَمْسَكَ بِالْعُرْوَةِ الْوُثْقَىٰ لَا

انْفِصَامَ لَهَا وَاللَّهُ سَمِيعٌ عَلِيمٌ ﴿٥﴾ (البقرہ، آیت: 256)

”جس نے کفر کیا طاغوت کے ساتھ اور ایمان لایا اللہ کے ساتھ وہی ہے جس نے مضبوط

ترین سہارہ تھام لیا، جو کبھی ٹوٹنے والا نہیں اور اللہ سننے جاننے والا ہے۔“

نوٹ: عبادت سے کیا مراد ہے؟ فکر مند حضرات کیلئے ہماری تحریر ”عبادت کا معنی و مفہوم“ دستیاب ہے۔

رب کی بجائے لفظ الہ کا استعمال! کلمہ طیبہ میں رب کی بجائے الہ کا لفظ استعمال کیا گیا ہے، یہ محض اتفاقاً نہیں بلکہ یہ بہت بڑی حقیقت کی طرف اشارہ کرتا ہے۔ رب کے مفہوم کا تعلق خدائی افعال اور اسکی صفات کے ساتھ ہے کہ وہ لامحدود قدرت و تصرف کا حامل ہے: پیدا کرنے والا، حقیقی پالنے والا، موت و حیات پر قابض، کائنات کو تھامنے والا، سبزہ و اناج اگانے والا، سورج کو چلانے والا، کائنات کے تمام امور کا انتظام و انصرام کرنے والا..... جبکہ لفظ الہ کا تعلق بندگانہ افعال کے ساتھ ہے۔ یہ لفظ محض عقیدہ و نظریہ سے بڑھ کر انسان سے یہ تقاضا کرتا ہے کہ وہ اپنے اعضائے بدن کو سوائے خدائے واحد کی پرستش کے کسی اور کی پوجا کے لئے استعمال نہ کرے۔ یہی وہ بنیادی وجہ تھی کہ سابقہ اقوام اللہ کی توحید ربوبیت تو کسی حد تک قبول کر لیتی تھیں لیکن اس کلمے پر غضبناک ہو جاتیں اور انبیاء کرام جیسی عظیم ہستیوں کو قتل کرنے کے درپے ہو گئیں۔ کیونکہ اس کلمے کے اقرار سے انکے تمام معبودان باطلہ کی نفی ہو جاتی تھی۔

(iii). محمد رسول اللہ: یہ رسالت کا اقرار ہے جس میں انسان ایک رہبر مطلق کو تسلیم کر لیتا ہے

۔ اللہ تعالیٰ کی شان نہیں کہ وہ ہر ایک پر وحی کی صورت میں نسل انسانی کے لئے ضابطہ حیات بھیجے۔ اس اہم کام کے لئے اس نے خاص لوگوں کو چنا جو خصائص، درجے اور فضیلت کے اعتبار سے دیگر لوگوں سے بہت

عظیم تھے اور اس سلسلہ نبوت کو کائنات کی سب سے عظیم شخصیت جناب محمد رسول اللہ صلی اللہ علیہ وآلہ وسلم پر ختم کیا۔ چنانچہ کلمے کے تیسرے حصے میں انسان ایک اور بہت بڑی حقیقت کو تسلیم کر لیتا کہ اللہ نے اپنا پیغام دے کر اپنے رسول کو بھیجا ہے۔ چنانچہ وہ یہ تسلیم کرتا ہے کہ رہبر مطلق اس کا نبی ہے۔ اسکی تعلیمات پر کسی اور کی تعلیمات کو ترجیح نہ دینے کا پختہ عہد کرتا ہے۔ اگر کلمے کا تیسرا حصہ واقعتاً دل میں اتر جائے تو انسان بخوشی اپنے نفس کو رسول ﷺ کی تعلیمات کے سامنے جھکاتے ہوئے اندھی اور جامد تقلید سے اپنے آپ کو پاک کر لیتا ہے، جو کہ حقیقی ایمان کی بنیادی شرط ہے۔ لیکن افسوس کہ زبان سے ((محمد رسول اللہ ﷺ)) کہنے کے باوجود بھی ہمیں آپ ﷺ کی تعلیمات کے سامنے سرنگوں کرنا نصیب نہیں ہو سکا۔ اور یہ ہمارا تلخ مشاہدہ ہے کہ اپنے اپنے پسندیدہ بزرگان دین اور خود ساختہ نظریات پر لوگ یوں جم چکے ہیں کہ اللہ و رسول کی بات کی طرف آمادہ ہی نہیں ہوتے۔

زبان سے عشق رسول ﷺ کے نعرے لگانا اور دعوے کرنا بڑا آسان کام ہے۔ آپ ﷺ سے محبت کے دعوؤں کی حقیقت اس وقت آشکارا ہوتی ہے جب کسی سے اسکی خواہش نفس، آباؤ اجداد، پسندیدہ مسلک و اکابرین کے خلاف نبی کریم ﷺ کی تعلیمات سے واسطہ پڑے۔ دیکھا گیا ہے کہ محبت کے دعوے صرف اسی وقت تک قائم رہتے ہیں جب تک آپ ﷺ کی تعلیمات ہمارے ذہن کے موافق رہیں۔ جو نبی آپ ﷺ کے فرامین ہماری خواہش نفس و مسلک سے ٹکرا جائیں تو برصغیر پاک و ہند کے اکثر مسلمان اسے قبول کرنا تو درکنار اسے دیکھنا بھی گوارا نہیں کرتے۔ عشق رسول ﷺ تو درکنار ایسا طرز عمل تو مسلمانی کے بھی منافی ہے۔ نبی کریم ﷺ سے محبت کا واحد معیار آپ ﷺ کی اطاعت و اتباع ہے۔ حقیقی ایمان والے وہی ہیں جو تمام عقائد و افعال کو بخوشی آپ ﷺ کی تعلیمات کے سامنے پیش کر کے، اصلاح کیلئے ہر لمحہ آمادہ رہتے ہیں۔ جب آپ ﷺ کی بات آجائے تو بلا چون و چرا فوراً قبول کر لیتے ہیں۔ اسکے برعکس جس بد نصیب کی خواہش نفس و پسندیدہ مسلک و اکابرین آپ ﷺ کی تعلیمات کے سامنے قربان نہ ہو سکے اسکا عشق رسول محض ایک دھوکے کے سوا کچھ نہیں۔

ہم پورے وثوق یہ بات کہتے ہیں اگر ہم ((محمد رسول اللہ ﷺ)) کو حقیقتاً تسلیم کر لیں تو ہم سب ایک ہو جائیں، ہمارے اکثر اختلافات ختم ہو جائیں۔ کلمہ کے متعلق کسی نے کیا خوب کہا: ”کلمے کا پہلہ حصہ یقینوں کی تبدیلی ہے کہ انسان کا پختہ یقین ایک اللہ پر ہو جائے اور دوسرا حصہ طریقوں کی تبدیلی ہے کہ اپنے



طریقوں کو نبی کریم ﷺ کے طریقوں کے مطابق ڈھال لیا جائے۔“

### محض زبان سے کلمہ کا اقرار اور جنت!

عام طور پر لوگ یہ خیال کرتے ہیں کہ محض زبان سے کلمے کے ادا کرنے سے ہی جنت میں چلے جائیں گے۔ اس ضمن میں روایت (من قال الا الہ الا اللہ دخل الجنة) بیان کی جاتی ہے۔ اس روایت میں عدم ذکر ہے۔ ہم یہ نہیں کہتے اجمالی ایمان کا کوئی فائدہ نہیں لیکن یقینی فائدہ تو کلمے کی سمجھ بوجھ کا ہی ہے۔ اس ضمن میں سب سے اہم بات یہ ہے کہ کسی ایک آدھی دلیل سے حتمی نتیجہ نکالنے کی بجائے تطبیق کرنی چاہئے یعنی اسی موضوع پر دیگر دلائل بھی دیکھنے چاہئیں تاکہ حقیقت تک رسائی ممکن ہو۔ مزید یہ کہ صرف سند کی بنا پر حدیث کو صحیح قرار دینے کی بجائے سند کے ساتھ ساتھ امام ابوحنیفہؒ اور امام مالکؒ کے وضع کردہ ”اصولِ درایت“ کو ملحوظ رکھ کر فیصلہ کرنا چاہئے۔ بات کو سمجھنے کیلئے کلمہ کی بنا پر بخشش کے حوالے سے درج ذیل روایت اور اس پر صحابیؓ کا کلام ملاحظہ کریں:

”حضرت محمود بن ربیعؒ روایت کرتے ہیں کہ: نبی کریم ﷺ نے حضرت عتبان بن مالکؓ کے گھر تشریف آوری کے دوران ابن دشن (جسکی منافقین کے ساتھ دوستی اور انہی کے ہم رکاب رہنے کی وجہ سے دیگر صحابہؓ نے اسے منافق قرار دیا تھا) کے متعلق خلوص سے (لا الہ الا اللہ) پڑھنے کی وجہ سے دوزخ کے اس پر حرام ہونے کی خبر دی۔ اور فرمایا: (ان اللہ قد حرم علی النار من قال لا الہ الا اللہ یتغی بذلك وجہ اللہ..). (جس شخص نے اللہ کی رضا کی خاطر لا الہ الا اللہ پڑھ لیا، اس پر اللہ نے دوزخ کو حرام کر دیا)....“ (بخاری، رقم: 425)

حضرت ابوایوب انصاریؓ نے جب یہ واقعہ سنا تو صاف انکار کر دیا اور فرمایا:

(واللہ ما اظن رسول اللہ قال ما قلت قط) (بخاری، کتاب التہجد، رقم: 1186)

”اللہ کی قسم میرا رسول اللہ ﷺ کے متعلق ہرگز یہ خیال نہیں کہ آپ ﷺ نے ایسے کلمات فرمائے

ہوں گے جو تم نے آپ ﷺ کی طرف منسوب کیے ہیں۔“

حافظ ابن حجر عسقلانی حضرت ابوایوب انصاریؓ کے انکار کی وجہ یہ بیان کرتے ہیں کہ اس حدیث کا ظاہر مفہوم یہ ہے کہ گنہگار موحدین جہنم میں نہیں جائیں گے۔ حالانکہ یہ بات بہت سی آیات اور مشہور احادیث

کے خلاف ہے۔ (فتح الباری، دمشق، مکتبۃ الغزالی، ج ۳، ص ۲۶)

یعنی سند درست ہونے کے باوجود روایت و متن ٹھیک نہ ہونے کی وجہ سے حضرت ابو ایوب انصاریؓ نے مذکورہ خبر کی نسبت نبی کریم ﷺ کی طرف کرنے سے صاف انکار کر دیا۔ کیونکہ اگر اس خبر کو درست مان لیا جائے تو قرآن حکیم اور سنت متواترہ کے کبار کے متعلق اصولوں کا وجود ہی بالکل ختم ہو جاتا ہے۔

اصول درایت کی وضاحت کیلئے دیکھئے ہماری تحریر ”قرآن مجید کی حاکمیت“

بطور تطبیق چند مزید دلائل ملاحظہ کریں:

(i) اللہ تعالیٰ نے سورہ عنکبوت، آیت: 2 میں واضح کر دیا:

﴿ أَحْسِبَ النَّاسُ أَنْ يُتْرَكُوا أَنْ يَقُولُوا آمَنَّا وَهُمْ لَا يُفْتَنُونَ ۚ ﴾

”کیا لوگ یہ خیال کرتے ہیں کہ انہیں صرف اتنا کہنے پر کہ وہ ایمان لے آئے، چھوڑ دیا جائے

گا، اور ان کی آزمائش نہیں کی جائے گی۔؟“

یہاں اس غلط فہمی کا مکمل ازالہ کر دیا گیا ہے کہ محض زبان سے ایمان لانے کا اقرار کر لینے سے بات نہیں بنے گی جب تک انسان کلمے کے تقاضے پورے نہ کرے۔

(ii) اللہ تعالیٰ نے فرمایا: ﴿ فَاعْلَمُ أَنَّهُ لَا إِلَهَ إِلَّا اللَّهُ ﴾ (سورہ محمد: 19)

”پس اے نبی ﷺ! اس بات کی حقیقت جان لو کہ نہیں کوئی عبادت کے لائق مگر اللہ“

اسی آیت کی دلیل پر امام بخاریؒ نے بخاری کتاب العلم میں باقاعدہ باب باندھا ہے:

(( العلم قبل القول و العمل ))

”اس بات کا بیان کہ علم و فہم کا مرتبہ قول اور عمل سے پہلے آتا ہے“

(iii) سیدنا عثمان رضی اللہ عنہ سے روایت ہے، رسول اللہ ﷺ نے فرمایا:

(( من مات و هو يعلم انه لا اله الا لله دخل الجنة )) (صحیح مسلم)

”جو شخص اس حال میں مرا کہ وہ اس بات کی (حقیقت) جانتا ہو کہ نہیں کوئی عبادت کے لائق

مگر اللہ تو وہ جنت میں داخل ہوگا۔“

یعنی بوقت وفات جس کلمہ کا اعتبار ہے، وہ ہے جو علم و شعور کے ساتھ ہو۔

(iv) آنحضور ﷺ نے فرمایا: منافق کی تین نشانیاں ہیں: (۱) جب وہ بات کرے تو جھوٹ بولے (۲)

جب وعدہ کرے تو اس کے خلاف کرے (۳) اور جب اسکے پاس امانت رکھی جائے تو خیانت کرے۔“ (بخاری و مسلم کتاب الایمان)، اسی ضمن میں ایک اور روایت میں ہے: (وان صام و صلی و زعم انه مسلم) ’اگرچہ وہ روزہ رکھے اور نماز پڑھے اور گمان کرے کہ وہ مسلمان ہے (پھر بھی وہ منافق ہے)۔“ (مسلم، کتاب الایمان)

یعنی کلمہ کے ساتھ نماز روزہ کے اہتمام کے باوجود بھی مذکورہ تین برائیوں کے ارتکاب پر منافقت کی وعید سنائی گئی۔ پھر محض کلمہ کے اقرار کے ساتھ کلمہ کے جملہ تقاضوں کو پورا نہ کرنے کے باوجود خوش فہمی کا شکار ہونا کیا عقلمندی ہے.....؟

کلمے کے ثمرات کی ایک جھلک! اگر عقل و شعور کے ساتھ یہ کلمہ من میں اتر جائے تو اس کلمے کے تمام احکامات کو تسلیم کرنے میں انسان کو لذت و سرور ملنا شروع ہو جاتا ہے چاہے لوگ کتنا ہی برا مانیں۔ اسی کیفیت کا عکس پیارے رسول ﷺ کے ان کلمات میں نظر آتا ہے جو آپ ﷺ فرض نماز کا سلام پھیرنے کے بعد پڑھتے:

((لا اله الا لله وحده لا شریک له، الملک وله الحمد وهو علی کل شیء قذیر، لا حول ولا قوۃ الا باللہ، لا اله الا لله ولا نعبد الا اياه، له النعمۃ وله الفضل وله الشناء الحسن، لا اله الا لله مخلصین له الدین ولو کره الکافر)) (مسلم، ۴۱۰/۱)

”نہیں کوئی عبادت کے لائق مگر ایک اللہ جس کا کوئی شریک نہیں۔ بادشاہی اسی کی، حمد اسی کی، ہر چیز پر کامل قدرت وہی رکھنے والا، نہ کوئی زور نہ کوئی طاقت سوائے اک خدا کے سہارے، کوئی نہیں بندگی کے لائق سوائے اس اللہ کے، اس ایک کے سوا ہم نہیں کسی کو پوجنے والے، نعمت اسکی، فضل اسی کا، خوب سے خوب ستائش بس اسی کی، اسکے سوا کوئی بندگی کے لائق نہیں، اطاعت و بندگی کو ہم صرف اسی کے لئے خالص کئے رہیں چاہے کافروں کو اس سے کتنی ہی تکلیف ہو۔“

سبحان اللہ! یہ کیفیات اسی کو نصیب ہو سکتی ہیں جسے اس کلمے کی حقیقت سے آگاہی ہو چکی ہو، اور اللہ کے پیارے حبیب ﷺ سے بڑھ کر یہ سعادت کسے نصیب ہو سکتی ہے۔

اس ضمن میں تفصیل کیلئے دیکھئے ہماری تحریر ”توحید کا جامع تصور“



## 4۔ تلاوتِ قرآن کا مفہوم

’تلاوت‘ قرآن مجید کی ایک اہم اصطلاح ہے۔ اس حوالے سے بھی مسلمان غلط فہمی کا شکار ہیں۔ لوگ یہ خیال کرتے ہیں کہ تلاوت سے مراد محض الفاظ کی رسمی ادائیگی ہی ہے اور اس اصطلاح کا اطلاق قرآن فہمی پر نہیں ہوتا اسلئے اسی پر اکتفا کر بیٹھتے ہیں۔ اہل عرب کیلئے معاملہ مختلف ہے چونکہ وہ اہل زبان ہیں، وہ تلاوت کریں یا تدبر وہ قرآن فہمی سے محروم نہیں ہوتے۔

بہر کیف حقیقت حال یہ ہے کہ ’تلاوت‘ کی اصطلاح الفاظ کی ادائیگی کے ساتھ ساتھ قرآن فہمی کے لئے بھی مستعمل ہے۔ تلاوت لغت کے اعتبار سے ((تلی، یتلو)) کسی کے پیچھے پیچھے آنا، کسی کی پیروی کرنا ہے، جیسے سورج اور چاند کی بابت آیا:

﴿وَالشَّمْسُ وَضُحَاهَا ۝ وَالْقَمَرِ إِذَا تَلَّهَا ۝﴾ (الشمس: 1-2)

”قسم ہے سورج کی اور اسکی روشنی کی، اور چاند کی جب اسکے پیچھے آئے۔“

یہاں وہی لفظ پیروی کے معنی میں استعمال ہوا ہے۔

﴿كُلُّ الطَّعَامِ كَانَ حِلاَّبِنِي إِسْرَاءِ يُلَ إِلَّا مَا حَرَّمَ إِسْرَاءِ يُلَ عَلَى نَفْسِهِ مِنْ قَبْلِ

أَنْ تُنَزَّلَ التَّوْرَةُ ۚ قُلْ فَاتُوا بِالْتَّوْرَةِ فَاتَلَوْهَا إِنْ كُنْتُمْ صَادِقِينَ ۝﴾

(آل عمران، آیت: 93)

”ہر قسم کا کھانا تھا حلال بنی اسرائیل کیلئے مگر وہ جو حرام کر لیا تھا بنی اسرائیل نے خود اپنے اوپر

تورات کے نازل ہونے سے پہلے۔ فرمادے تھے لاؤ تورات اور اسکی تلاوت کرو (پڑھو) اگر تم

سچے ہو۔“

یہاں بھی تلاوت کا لفظ محض رسمی تلاوت کی بجائے سمجھنے کے معنی میں استعمال ہوا ہے۔ مزید وضاحت کیلئے

درج ذیل آیات پر غور و فکر کیجئے:

☆ ﴿وَيَسْتَفْتُونَكَ فِي النِّسَاءِ ۚ قُلِ اللّٰهُ يُفْتِيكُمْ فِيهِنَّ ۚ وَمَا يُتْلَىٰ عَلَيْكُمْ فِي الْكِتَابِ فِي

يَتَمَى النِّسَاءِ الَّتِي لَا تُؤْتُونَهُنَّ مَا كُتِبَ لَهُنَّ ۚ﴾ (نسا: 127)

”اور فتویٰ پوچھتے ہیں آپ سے عورتوں کے بارے میں، فرمادیتے اللہ فتویٰ دیتا ہے تمہیں انکے بارے میں اور وہ آیات جو تم پر تلاوت کی جاتی ہیں اس کتاب کی (اس میں احکام ہیں) ان یتیم بچیوں کے متعلق جنہیں تم نہیں دیتے ہو جو حق مقرر کیا گیا ہے انکے لئے۔“

☆ ﴿وَ إِذَا يُتْلَىٰ عَلَيْهِمْ قَالُوا آمَنَّا بِهِ إِنَّهُ الْحَقُّ مِنْ رَبِّنَا إِنَّا كُنَّا مِنْ قَبْلِهِ مُسْلِمِينَ ۝﴾

(قصص، آیت: 53)

”اور جب انکے سامنے آیات تلاوت کی جاتی ہیں تو کہتے ہیں ہم ایمان لے آئے اس پر (یعنی ان احکامات کو مان گئے) بے شک یہ حق ہے ہمارے رب کی طرف سے، ہم اس سے پہلے ہی حق تسلیم کر چکے تھے۔“

ایمان لانا یعنی ماننا اسی وقت جاتا ہے جب بات سمجھ آ جائے۔ بغیر سمجھ بوجھ محض رسمی الفاظ کی مشق کو ماننا بے معنی ہے۔

☆ ﴿الَّذِينَ كَفَرُوا مِنْ أَهْلِ الْكِتَابِ لَمَّا آمَنُوا كَفَرُوا مِنِّي لَمَّا عَلَّمُوا لِسَانَ رَبِّهِمْ لَمَّا تَكُنُ آيَاتُهُ تُتْلَىٰ عَلَيْكُمْ فَكُنتُمْ بِهَا تُكْذِبُونَ ۝﴾ (المومنون، آیت: 105)

” (اہل جہنم سے کہا جائے گا) کیا ایسا نہیں تھا کہ تمہارے سامنے میری آیات تلاوت کی جاتی تھیں اور تم انہیں جھٹلایا کرتے تھے؟“

اسی طرح مزید دیکھئے: سورہ انعام آیت: ۱۵۱، سورہ زمر، آیت: ۷۱ اور سورہ نمل آیت: ۹۲۔

ان دلائل سے قطعی طور پر یہ بات ثابت ہوگئی کہ تلاوت کا اطلاق محض رسمی الفاظی تک محدود نہیں بلکہ تلاوت کا اطلاق سمجھنے اور پیروی کرنے پر بھی ہوتا ہے۔ یہ بات درج ذیل حدیث پاک سے بھی بالکل واضح ہو جاتی ہے: رسول اللہ ﷺ نے فرمایا:

((لم يفقه من قرأ القرآن في اقل من ثلاث))

(جامع ترمذی: 2949، ابوداؤد: 1394، مشکوٰۃ، کتاب فضائل قرآن، سندہ صحیح)

”جو شخص تین دن سے کم مدت میں قرآن ختم کرتا ہے تو وہ قرآن نہیں سے محروم رہتا ہے۔“

اسلئے تین دن سے کم مدت میں قرآن ختم کرنے سے منع فرمایا گیا ہے۔ یعنی قرآن مجید کو اتنی تیزی سے پڑھنا کہ مفہوم سمجھ ہی نہ آسکے۔ کم از کم تین دن کی مدت اگر ختم قرآن کو دی جائے تو یہی الفاظ کی تلاوت کے ساتھ ساتھ انہیں سمجھنا ممکن ہے۔ اسی تناظر میں نبی کریم ﷺ نے فرمایا:

”قرآن اس وقت تک پڑھو جب تک تمہارے دل اس پر متوجہ ہوں اور جب تمہارے خیالات منتشر ہو جائیں تو پھر اسے پڑھنا چھوڑ دو۔“ (متفق علیہ، مشکوٰۃ، کتاب فضائل القرآن)

دوران تلاوت دل کا الفاظ پر متوجہ ہونے کا تقاضا بھی اس بات پر دلالت کرتا ہے کہ الفاظ کے ساتھ معنی پیش نظر رہے۔ یہ بات حفاظ قرآن کے ضمن میں بھی واضح ہو جاتی ہے۔ ہمارے معاشرے میں حفظ قرآن کا مطلب بغیر سمجھ محض الفاظ کی مشق ہی لیا جاتا ہے جبکہ حقیقت حال کچھ یوں ہے:

رسول اللہ ﷺ نے فرمایا:

”جس نے قرآن پڑھا، اسے یاد (حفظ) کیا اور اسکے حلال کو حلال اور اسکے حرام کو حرام جانا تو اللہ اسے جنت میں داخل فرمائے گا اور اسکے اہل خانہ کے ان دس افراد کے بارے میں اسکی سفارش قبول فرمائے گا جن پر جہنم واجب ہو چکی تھی۔“

(ترمذی: 2905، ابن ماجہ: 216، مشکوٰۃ، فضائل القرآن)

اگر الفاظ کے معانی ہی معلوم ہی نہ ہوں تو کیسے معلوم ہوگا کہ قرآن کے احکامات کیا ہیں، اور وہ ہم سے کیا تقاضا کر رہا ہے.....؟

اس بات کو ایک اور انداز میں نبی کریم ﷺ نے یوں ارشاد فرمایا:

”جس شخص نے قرآن پڑھا اور اسکے مطابق عمل کیا تو روز قیامت اسکے والدین کو ایک تاج پہنایا جائے گا جسکی روشنی تمہارے دنیا کے گھروں میں چمکنے والے سوارج کی روشنی سے زیادہ اچھی ہوگی“ (مسند احمد: 3/440، ابوداؤد: 1453، مشکوٰۃ، فضائل القرآن)

قرآن پڑھ کر اس پر عمل کی نوبت تو اسی وقت آسکتی ہے جب اسکی سمجھ بھی آئے کہ وہ ہم سے کیا تقاضا کر رہا ہے.....؟

قرآن سیکھنا اور سمجھنا کتنا عظیم کام ہے ملاحظہ کریں:

”حضرت عقبہ بن عامر رضی اللہ عنہ سے روایت ہے کہ رسول اللہ ﷺ اس حال میں تشریف لائے کہ ہم صفہ میں تھے آپ ﷺ نے ارشاد فرمایا کیا تم میں سے کوئی یہ پسند کرتا ہے کہ وہ روزانہ صبح بطحان کی طرف یا عقیق کی طرف جائے اور وہاں سے بغیر کسی گناہ اور بغیر کسی قطع رحمی کے دو بڑے بڑے کوہان والی اونٹنیاں لے آئے؟ ہم نے عرض کیا اے اللہ کے رسول ﷺ ہم

سب یہ پسند کرتے ہیں تو آپ ﷺ نے فرمایا کیا تم میں سے صبح کوئی مسجد کی طرف نہیں جاتا کہ وہ اللہ کی کتاب کی دو آیتیں خود سیکھے یا سکھائے یہ اسکے لئے دواؤنٹنیوں سے بہتر ہے اور تین تین سے بہتر ہے اور چار چار سے بہتر ہے، اس طرح آیتوں کی تعداد اونٹنیوں کی تعداد سے بہتر ہے۔“ (صحیح مسلم، کتاب صلوٰۃ المسافرین، باب فضائل قرآن)

قرآن مجید سیکھنے کی اتنی بڑی فضیلت کہ ایک آیت کو سمجھنا بڑے کوہان والی ایک اونٹنی سے بھی افضل ہے۔ یہاں سیکھنے سے مراد آیات کو سمجھنا ہی ہے کیونکہ جن سے مخاطب ہوا جا رہا ہے عربی تو انکی اپنی زبان تھی۔ پھر بروز قیامت نبی کریم ﷺ کی قرآن مجید بارے شکایت:

﴿وَقَالَ الرَّسُولُ يَا رَبِّ إِنَّ قَوْمِي اتَّخَذُوا هَذَا الْقُرْآنَ مَهْجُورًا ۝﴾

(الفرقان، آیت: 30)

”اور عرض کریں گے رسول ﷺ کہ اے میرے رب میری قوم نے اس قرآن کو پس پشت ڈال دیا تھا (نظر انداز کیا تھا)“

پس پشت ڈالنا درحقیقت قرآن فہمی سے دور رہنا اور اس پر عمل پیرا نہ ہونا ہی ہے۔ اس سے بھی یہ بات ثابت ہو جاتی ہے کہ پڑھنے کے ساتھ سمجھنا ضروری ہے۔ بہر کیف ہم عجیبوں کیلئے انشاء اللہ قرآن مجید کی تلاوت بھی فائدہ دے گی اگر ہم اسے سمجھنے کیلئے بھی کوشاں ہوں۔ ضرورت اس بات کی ہے کہ محض رسمی تلاوت کو ہی کافی نہ سمجھا جائے، بلکہ قرآن مجید کے نزول کے اصل مقصد ”اسے ضابطہ حیات بنانے“ یعنی اسے سمجھنے اور عمل پیرا ہونے کی طرف توجہ دی جائے جیسا کہ پروردگار عالم نے فرمایا:

﴿كِتَابٌ أَنْزَلْنَاهُ إِلَيْكَ مُبْرَكٌ لِيَدَّبَّرُوا آيَاتِهِ وَلِيَتَذَكَّرَ أُولُو الْأَلْبَابِ﴾

(سورہ ص، آیت: 29)

”یہ ایک بہت بابرکت کتاب ہے جو (اے نبی ﷺ) ہم نے تمہاری طرف نازل کی ہے تاکہ لوگ اسکی آیات پر غور کریں اور عقل و فکر رکھنے والے اس سے نصیحت حاصل کریں۔“

## تلاوتِ قرآن - حرفِ آخر

اس ضمن میں حرفِ آخر کے طور پر درج ذیل آیت کریمہ پر غور فرمائیں:

﴿بِالْبَيِّنَاتِ وَالزُّبُرِ وَأَنْزَلْنَا إِلَيْكَ الذِّكْرَ لِتُبَيِّنَ لِلنَّاسِ مَا نُزِّلَ إِلَيْهِمْ وَلَعَلَّهُمْ  
يَتَفَكَّرُونَ﴾ (سورة النحل، آیت: 44)

”بھیجا تھا انکو کھلی نشانیاں اور کتابیں دے کر اور اتارا تم پر بھی ہم نے یہ ذکر کہ آپ کھول کھول کر  
بیان کر دیں اسے انسانوں کے سامنے وہ تعلیم جو نازل کی گئی ہے انکے لئے اور تاکہ وہ غور و فکر  
کریں“

یہاں رب کریم نے یہ بات کھول کر بالکل واضح انداز سے بیان فرمادی ہے کہ قرآن کونازل کرنے کا بنیادی  
مقصد اس پر غور و فکر کرنے اور سمجھنے کے سوا کچھ نہیں کیونکہ یہ انسان کا دستور حیات ہے۔ اسی پر دیگر فوائد و  
برکات کا دار و مدار ہے۔ جس طرح دنیا میں بننے والی پیچیدہ مشینوں کے صحیح استعمال کے لئے ان کے ساتھ  
ہدایت نامہ (Instructions/Guiding Manual) جاری کیا جاتا ہے۔ انسان کی مشین کائنات  
کی پیچیدہ ترین مشین ہے جسے اپنی سلامتی اور صحیح طور پر چلنے کے لیے ایسے ہدایت نامے کی ضرورت تھی جو  
جسمانی اور روحانی دونوں لحاظ سے رہنمائی فراہم کر سکے۔ یہ ہدایت نامہ قرآن مجید ہے اور نبی کریم ﷺ اس  
ہدایت نامے کی عملی تصویر ہیں۔ یوں انسان کے لیے دو عظیم ترین نعمتیں قرآن مجید اور اللہ کے پیارے  
رسول ﷺ ہیں۔

## کتابِ الہی سے ہمارا تعلق!

افسوس کہ تلاوت کی بابت مذکورہ غلط فہمی کی بنا پر قرآن مجید سے محبت کرنے والے بھی بغیر سمجھے قرآن پر قرآن  
ختم کرتے جاتے ہیں..... لیکن ایک رکوع بھی سمجھنے کی توفیق نہیں ملتی۔ جبکہ عام لوگوں کی حالت  
اس سے بھی قابلِ رحم ہے:

عام طور پر جب کبھی ہمیں دنیاوی غرض و غایت لاحق ہو، نقصان یا خوف کا اندیشہ ہو، جان کنی کا مسئلہ ہو،  
بیماری یا پریشانی لاحق ہو..... تو ان حالات میں ہم اس کتاب کی طرف حسب ضرورت رجوع کرتے  
ہیں: قول و قسم اٹھانے کے لئے، تعویذات بنانے یا مخصوص آیات کے وظیفے کے لئے، خطرات اور



پریشانیوں سے بچنے کی خاطر اس کا نسخہ گھروں میں رکھنے کے لئے۔ اسی طرح مختلف پگراموں کے آغاز کے لئے رسمی تلاوت کی حد تک، علماء حضرات کا تعلق اپنے اپنے پسندیدہ مسالک اور فرقوں کی بالادستی کے لئے چیدہ چیدہ آیات کو بنیاد بنانا اور تاویلات کرنا، حفاظ کا الفاظ کی زبانی مشق اور قراء حضرات کی ساری زندگی الفاظ کی ادائیگی کے فن میں ایک دوسرے پر برتری جتانے میں ہی گزر جاتی ہے۔ قرآن مجید کی تلاوت کو مزین کرنا پسندیدہ عمل ہے لیکن حد سے تجاوز کرتے ہوئے شب و روز الفاظ کی مہارت میں گزار دینا اور اس کتاب کے بنیادی مقصد یعنی فہم قرآن سے محروم رہنا بہت بڑا خسارہ ہے۔

اگر ہم فائدہ اٹھانا چاہیں تو الحمد للہ مذکورہ ضمن میں حقیقت سے آگاہی کیلئے ٹھوس دلائل پیش کر دیئے گئے ہیں۔ اگر ہم اپنا فائدہ چاہتے ہیں تو تلاوت کے ساتھ ساتھ قرآن سمجھنے کی طرف بھی توجہ دیں۔ اللہ ہمیں عمل کی توفیق عطا فرمائے۔ (آمین)



## 5- نماز

تحریر کا مقصد: 'دین' عقائد و نظریات، عبادات، اخلاقیات و معاملات اور معاشیات پر مشتمل ہے۔ دین کا نقطہ آغاز ایمان و معرفت ہے جس سے قلب میں شکر و محبت کی کیفیت پیدا ہوتی ہے، اور نماز اس شکر و محبت کا اولین مظہر اور پھر پورے دین کا سرچشمہ ہے۔ انسان سے اصل چیز جو اللہ کو مطلوب ہے وہ 'عبادت' ہی ہے (دیکھئے سورہ الذاریات، آیت: ۵۶)۔ اور باقی ماندہ دین عبادت کا تقاضا ہے۔ عبادت کا تقاضا ہے کہ ہمارے نظریات اور ہمارے اخلاقیات و معاملات درست ہونے چاہئیں۔ عبادت میں سے سب سے اہم عبادت 'نماز' ہے۔ یہ وہ بنیادی عبادت ہے جس کی ادائیگی ہر دن اور ہر رات کے عوض فرض ہے۔ نماز کے تکرار سے انسان اپنے رب سے اپنا تعلق تروتازہ کر کے اپنی روح کی آبیاری کر کے پاکیزگی حاصل کرتا ہے۔ جس کی زندگی سے نماز نکل گئی وہ ہلاک ہو گیا۔ اس ضمن میں ضروری معلومات واضح کرنا تاکہ نماز ہماری زندگی کا لازمی جزو بن جائے اور ہم نماز کی اصل کو پالیں، اس تحریر کا بنیادی مقصد ہے۔

### نماز کی غایت

نماز ہم پر کیوں فرض کی گئی ہے؟ اسکے درج ذیل پانچ بنیادی مقاصد ہیں:

(۱)۔ بلاوے پر حاضری (Lubaik)، (۲)۔ اعضائے بدن کو مطیع و فرمانبردار بنانا، (۳)۔ دین کے بنیادی تقاضوں کے قول و قرار سے راہِ نجات پر قائم رہنا، (۴)۔ یادِ الہی سے قلوب کی گرمائش اور تزکیہ نفس، (۵)۔ اہل اسلام کی باہم اتحاد و یکجہتی۔

ان کے علاوہ: بُرائی میں رکاوٹ، گناہوں کا کفارہ، جسمانی طہارت اور اعضا کی فٹنس (Fitness) سمیت بہت سے دیگر فائدے بھی ہیں۔

ان کی تفصیل کیلئے دیکھئے ہماری تحریر: (پمفلٹ: غایتِ صلوة)

### نماز کی اہمیت

اسلام میں داخلہ: نماز اور زکوٰۃ کی ادائیگی سے انسان اہل کفر سے اہل اسلام میں داخل ہو جاتا ہے، اللہ

تعالیٰ نے فرمایا:

﴿فَإِنْ تَابُوا وَأَقَامُوا الصَّلَاةَ وَآتَوُا الزَّكَاةَ فَخَلُّوا سَبِيلَهُمْ﴾ (التوبہ: 9: آیت: 5)

”پس اگر وہ توبہ کر لیں، نماز قائم کریں اور زکاۃ دیں تو ان کا راستہ چھوڑ دو۔“

نماز کی حفاظت: پروردگار نے قرآن مجید میں انتہائی تکرار کے ساتھ (۷۰۰ مرتبہ) نماز کا ذکر کیا۔ نماز کے قائم کرنے کا حکم دیا اور اسکی محافظت کی تلقین فرمائی:

﴿حَفِظُوا عَلَى الصَّلَوَاتِ وَالصَّلَاةِ الْوُسْطَىٰ وَقَوْمُوا لِلَّهِ

قَتِينًا ۝﴾ (البقرہ: 2: آیت: 238)

”نمازوں کی (ادائیگی کی) حفاظت کرو، بالخصوص درمیانی (عصر کی) نماز کی۔“

اللہ تعالیٰ نے مومنین کی صفات بیان کرتے ہوئے فرمایا:

﴿وَالَّذِينَ هُمْ عَلَى صَلَاتِهِمْ يُحَافِظُونَ ۝﴾ (المومنون: 23: آیت: 9)

”اور وہ لوگ جو اپنی نمازوں کی حفاظت کرتے ہیں۔“

جنت میں اعزاز و اکرام پانے والوں کے متعلق فرمایا:

﴿الَّذِينَ هُمْ عَلَى صَلَاتِهِمْ دَائِمُونَ ۝﴾ (المعارج: 70: آیت: 23)

”وہ لوگ جو نمازوں پر مداومت (بہیشگی) اختیار کرنے والے ہیں۔“

جس طرح انسان اپنی سب سے زیادہ قیمتی اشیاء (مال، پرس، والدین، اولاد) کی حد درجہ حفاظت کرتا ہے، اسی طرح نماز کی حفاظت کا تقاضا کیا گیا ہے۔ پروردگار کی اس پر زور تاکید کے بعد نماز سے غفلت کا کیا عذر رہ جاتا ہے؟

نماز اسلام کا دوسرا بنیادی رکن: رسول اللہ ﷺ نے فرمایا:

”اسلام کی بنیاد پانچ چیزوں پر رکھی گئی ہے: (۱) اس بات کی شہادت دینا کہ اللہ (جل

جلالہ) کے سوا کوئی معبود نہیں اور محمد (ﷺ) اللہ کے رسول ہیں، (۲) نماز قائم کرنا، (۳) زکاۃ

ادا کرنا، (۴) حج کرنا اور (۵) رمضان کے روزے رکھنا۔ (بخاری، الایمان، رقم: 8، مسلم)

معلوم ہوا تو حید و رسالت کے اقرار کے بعد دیگر عبادات میں سے سب اہم رکن نماز ہے۔

**نوٹ:** اس بات کا یہ مطلب نہیں کہ اخلاقیات و معاملات دین میں ضروری نہیں۔ بلکہ یہاں بالخصوص نظریات اور عبادات کے حوالے سے بات کی گئی ہے۔ اخلاقیات و معاملات پر الگ سے قرآن و سنت میں

احکامات موجود ہیں۔

سب سے افضل عمل: سیدنا ابن مسعود سے روایت کہ میں نے رسول اللہ ﷺ سے پوچھا کون سا عمل سب سے افضل ہے، تو آپ ﷺ نے فرمایا:

”نماز کو (ترجیح کے ساتھ) اسکے وقت پر ادا کرنا، میں نے عرض کیا پھر کون سا؟ آپ ﷺ نے فرمایا: ماں باپ کے ساتھ حسن سلوک کرنا، میں نے کہا پھر کون سا؟ فرمایا: اللہ کی راہ میں جہاد کرنا۔“ (بخاری مواقیئ الصلاة، رقم: 527، مسلم)

بے نمازی کا بُرا انجام: رسول اللہ ﷺ نے خبردار کیا:

”جس شخص نے نماز کی حفاظت کی اسکے لئے نماز بروز قیامت: نور، برہان اور نجات کا باعث ہوگی اور جس نے نماز کی حفاظت نہ کی اس کے لئے نہ نور ہوگا، نہ برہان اور نہ نجات۔ نیز قیامت کے روز اسکا انجام قارون، فرعون، ہامان اور ابی بن خلف کے ساتھ ہوگا۔“

(ابن حبان، رقم: 1467: سندہ حسن)

اسلام اور کفر و شرک کے درمیان حد فاصل: اللہ تعالیٰ نے فرمایا:

﴿مَنْبِيْنِ اِلَيْهِ وَاتَّقُوْهُ وَاقِيْمُوا الصَّلٰوةَ وَلَا تَكُوْنُوْا مِنَ الْمُشْرِكِيْنَ

﴾ (روم: 30: آیت: 31)

”اسی (اللہ) کی طرف رجوع کئے رہو اور اس سے ڈرتے رہو اور نماز قائم کرو اور (نماز قائم نہ کر کے) مشرکوں میں سے نہ ہو جاؤ۔“

اللہ تعالیٰ نے واضح فرما دیا کہ مسلمان نماز قائم کرتے ہیں جبکہ نماز کو قائم نہ کرنا مشرکوں کا کام ہے۔ رسول اللہ ﷺ نے فرمایا:

((بين الرجل و بين الشرك و الكفر ترك الصلاة))

(مسلم، کتاب الایمان، رقم: 82)

”آدمی اور شرک یا کفر کے درمیان حد فاصل ترک نماز ہے۔“

”جب تمہارے بچے سات برس کے ہو جائیں تو انہیں نماز پڑھنے کا حکم دو۔ جب دس برس کے ہو جائیں اور نماز باقاعدگی سے نہ پڑھیں تو نماز پڑھانے کیلئے انہیں مارو، نیز دس برس کی عمر

کے بچوں کو علیحدہ علیحدہ بستروں پر سلاؤ۔“ (ابوداؤد، رقم: 494)

کسی ایک نماز کا فوت ہو جانا: صرف ایک نماز کا فوت ہو جانا ایسا ہے جیسے مال اور اہل و عیال سب لٹ جائے۔ آپ ﷺ نے تخصیص کے ساتھ نماز عصر کی بابت فرمایا:

”جس شخص کی نماز عصر فوت ہو جائے، اس کی حالت اس شخص کی طرح ہے جس کا اہل و عیال اور مال و اسباب سب ہلاک ہو گیا۔“ (متفق علیہ)

یعنی جس شخص کو کامل ایمان نصیب ہو اس کے نزدیک نماز کی اہمیت اسی طرح ہوگی جیسی کہ بیان ہوئی۔ نماز کے بارے میں جو شخص جتنا لا پرواہ ہوگا اتنا ہی ایمان ناقص ہوگا۔  
رینگ کر جماعت میں شمولیت: نبی کریم ﷺ نے فرمایا:

”منافق لوگوں پر فجر اور عشاء سے گراں کوئی نماز نہیں، اگر انہیں ان دونوں نمازوں میں جو (اجر و ثواب) ہے، اس کا علم ہو جائے تو وہ دونوں ہاتھوں اور گھٹنوں (یا سرین) پر گھسٹتے ہوئے (بھی) انکے لئے پہنچ جائیں۔ میں نے ارادہ کیا کہ مؤذن کو حکم دوں کہ وہ اقامت کہے، پھر ایک آدمی کو حکم دوں کہ وہ لوگوں کی امامت کرائے اور خود آگ کا ایک شعلہ لے کر ان لوگوں کے گھروں کو جلا دوں جو اس (اذان و اقامت) کے بعد نماز کیلئے نہیں نکلتے۔“

بخاری کتاب الاذان، رقم: 644، مسلم)

سب سے پہلے نماز کا حساب: رسول اللہ ﷺ نے فرمایا:

”بروز قیامت بندے سے سب سے پہلے جس چیز کا حساب لیا جائے گا وہ اسکی نماز ہے۔ اگر نماز درست نکل آئی تو بندہ کامیاب و کامران ہوگا اور نماز خراب نکل آئی تو ناکام و نامراد ہوگا۔“ (ترمذی، الصلاة، رقم: 413)

یعنی نماز نجات کا معیار ہے۔ اگر کسی کی زندگی نماز سے خالی ہے تو اسکی ڈھیروں نیکیاں بھی شاید کام نہ آسکیں۔  
سب سے اہم نماز: سیدنا عمرؓ نے فرمایا:

”تمہارے معاملات دیدنی میں میرے نزدیک سب سے اہم نماز ہے۔ جو اسکی حفاظت و نگہداشت کرے گا وہ اپنے پورے دین کی نگہداشت کرے گا اور جو اسکو ضائع کر دے گا وہ بقیہ دینی امور کو بدرجہ اولیٰ ضائع کر دے گا۔“ (موطا امام مالک: کتاب قوت الصلوٰۃ، رقم: ۶)

## نماز کے عظیم ثمرات

ہر کام کے کچھ آداب و شرائط ہوتے ہیں۔ اگر انہیں ملحوظ نہ رکھا جائے تو عمل نتیجہ خیز ثابت نہیں ہو پاتا۔ تخم کے بار آور ہونے کیلئے اتنا کافی نہیں کہ اسے زمین میں پھینک دیا جائے بلکہ زمین کو زرخیز کرنا، پانی، ہوا اور موزوں درجہ حرارت کا ہونا بھی ضروری ہے۔ یہی حال نماز کا ہے۔ اگر اسے بنا لیا جائے تو بلاشبہ اسکی برکتیں بے پایاں ہیں۔ یہ ایک ہی چیز زمین و آسمان کی سعادتیں بخش سکتی ہے۔ حقیقی نماز شکر و محبت کے چشمہ سے ابلیتی اور تمام شریعت کو وجود میں لاتی اور پھر اسکی نگہداشت کرتی ہے۔ اگر نماز بن جائے تو درج ذیل ثمرات یقینی ہیں:

(۱)۔ برائی میں رکاوٹ: اللہ تعالیٰ نے فرمایا:

﴿وَأَقِمِ الصَّلَاةَ إِنَّ الصَّلَاةَ تَنْهَىٰ عَنِ الْفَحْشَاءِ وَالْمُنْكَرِ﴾ (العنکبوت: 29: آیت: 45)

”اور نماز کو قائم کرو، یقیناً نماز بے حیائی اور منکر کاموں سے روکتی ہے۔“

اگر نماز بن جائے، نماز کی ترجیح اور خشیت حاصل ہو جائے تو نماز یقیناً انسان کے اند کو تبدیل کرنا شروع کر دیتی ہے۔ نماز اور مسجد سے باہر والی چوبیس گھنٹے کی زندگی بھی اللہ کے حکم کے تابع ہو جاتی ہے۔ برائیوں کے خلاف نفرت، نظر میں حیا، اور نیکیوں کے لئے آمادگی اور سبقت پیدا ہونا شروع ہو جاتی ہے۔ لیکن اگر نماز ترجیح، فکر اور خشوع سے خالی ہو تو اسکے مطلوبہ نتائج برآمد نہیں ہو پاتے۔

(۲)۔ قلبی سکون و اطمینان: اگر واقعی نماز بن جائے۔ نماز کا ظاہر اور باطن درست ہو جائے تو نماز کے

ساتھ انتہائی وابستگی و الفت پیدا ہو جاتی ہے۔ نماز کی حالت میں انسان انتہائی سکون و اطمینان نصیب پاتا ہے۔ تسکین و راحت کی کیفیات نصیب ہو جاتی ہیں۔ نماز میں دل لگنا شروع ہو جاتا ہے۔ نماز کو جلد ختم کر کے نماز سے نکلنے کی بجائے نماز کی تسلی کے ساتھ ادائیگی اور طوالت پر دل جم جاتا ہے۔ کتنے قابل رشک ہیں وہ لوگ جو ان کیفیات تک پہنچ گئے۔ ہمارے پیارے رسول نے نماز کو آنکھوں کی ٹھنڈک قرار دیا، فرمایا:

”میری آنکھوں کی ٹھنڈک نماز میں ہے۔“ (السلۃ صحیح لللبانی: 1809)، نسائی: ۱۹۳۳،

(۳)۔ اللہ تعالیٰ کی سپرداری: آپ ﷺ نے فرمایا:

”تین قسم کے لوگ ان سب کی ذمہ داری اللہ تعالیٰ پر ہے۔ ان میں سے ہر ایک اگر زندہ رہے تو

اسے رزق دیا جائے اور اسکی کفایت کی جائے گی اور اگر فوت ہو گیا تو اسے اللہ تعالیٰ جنت میں داخل فرمائیں گے: (۱)۔ جو اپنے گھر میں داخل ہوتے وقت سلام کہے تو اللہ تعالیٰ اسکے ضامن ہیں، (۲) مسجد کی طرف (نماز کیلئے) نکلے تو اللہ تعالیٰ اسکے ضامن ہیں، (۳) جو اللہ کی راہ میں نکلے تو اللہ تعالیٰ اسکے ضامن ہیں۔“ (ابن حبان، کتاب البر والاحسان: رقم: 499: سندہ صحیح)

اللہ تعالیٰ کی قوی، جلیل القدر، مضبوط اور قابل اعتماد حفاظت و سپرداری لینے پر کیا ہمیں مطمئن نہیں ہو جانا چاہئے؟

مزید یہ کہ دنیوی مصائب و آلام میں نماز کی طرف رجوع مصائب سے نجات کا زبردست سہارا ہے:

﴿وَأَسْتَعِينُوا بِالصَّبْرِ وَالصَّلَاةِ وَإِنَّهَا لَكَبِيرَةٌ إِلَّا عَلَى الْخَاشِعِينَ﴾  
 ﴿البقرہ: 2: آیت: 45﴾

”صبر اور نماز کے ذریعے اللہ تعالیٰ سے مدد طلب کرو۔ یہ (نماز) بہت بھاری ہوتی ہے سوائے ان لوگوں کے جو اللہ سے ڈرنے والے ہیں۔“

رسول اللہ ﷺ کا معمول تھا کہ آپ ﷺ کو جب کوئی مشکل پیش آتی تو آپ ﷺ فوراً نماز کی طرف متوجہ ہو جاتے۔ (ابوداؤد، رقم: 1319)

ہمیں بھی اپنی مشکلات کے ازالے کیلئے سب سے پہلے نوافل کے ذریعے، اللہ کی طرف متوجہ ہونا چاہئے۔  
 (۴)۔ جسمانی اور روحانی پاکیزگی: پانچ وقت طہارت کا اہتمام شب و روز کی جسمانی پاکیزگی اور پانچ وقت اللہ کی یاد اور اسکی اطاعت و فرمانبرداری گناہوں کے دھلنے سے روحانی پاکیزگی کا باعث بنتی ہے، جیسا کہ نبی رحمت ﷺ نے فرمایا:

”بھلا بتلاؤ، اگر تم میں سے کسی شخص کے دروازے پر نہر بہ رہی ہو جس سے وہ روزانہ پانچ مرتبہ نہاتا ہو، کیا اس کے جسم پر کوئی میل کچیل باقی رہے گا؟ صحابہ نے عرض کیا اس کے جسم پر کوئی میل باقی نہیں رہے گا۔ آپ ﷺ نے فرمایا: پس یہی پانچ نمازوں کی مثال ہے، اللہ تعالیٰ ان کے ذریعے سے گناہوں کو مٹا دیتا ہے۔“ (بخاری، مواقیت الصلوٰۃ، رقم: 528، مسلم)

مزید فرمایا:

”پانچ نمازیں اور جمعہ، دوسرے جمعے تک ان کے گناہوں کا کفارہ ہے جو ان کے درمیان ہوں گے جب تک کبیرہ گناہوں کا ارتکاب نہ کیا جائے۔“ (مسلم، الطہارہ، رقم: 233)

حضرت عبداللہ بن عمرؓ سے روایت ہے، رسول اللہ نے فرمایا:

”جو شخص جماعت والی مسجد کی طرف جائے، تو اس کا ایک قدم گناہ مٹاتا ہے اور دوسرے قدم کی وجہ سے نیکی لکھی جاتی ہے، جاتے ہوئے بھی اور واپس آتے ہوئے بھی۔“ (المسند، رقم: 6599، صحیح ابن حبان، کتاب الصلاة، رقم: 2039، سندہ حسن)

(۵)۔ اخروی انعام: نماز کا اہتمام اخروی نجات، رب کی رضا، اللہ کی مہمانی اور بہت بڑے انعام و اکرام کا موجب ہوگی، نبی رحمت ﷺ نے فرمایا:

”جو شخص صبح یا شام مسجد کی طرف چل کر جاتا ہے، اللہ تعالیٰ اسکے لئے جنت میں مہمانی تیار کرتا ہے۔“ (بخاری، الاذان، رقم: 662، مسلم)

”اندھیروں میں مساجد کی طرف چل کر آنے والوں کو قیامت والے دن، کامل روشنی ملنے کی خبر سنا دو۔“ (ابوداؤد، الصلاة، رقم: 561، ترمذی)

سبحان اللہ! کیا ان عظیم سعادتوں کو سمیٹنے کیلئے ہمارے اندر شوق اور جذبہ پیدا نہ ہوگا؟

نماز کو بنانے کے لوازم

وہ نماز جو مذکورہ عظیم ثمرات کا موجب بنے اسکے درج ذیل تین لوازم ہیں:

(۱)۔ فکر و حفاظت: نماز کی فکر، اسکی حفاظت اور اولین ترجیح کے ساتھ نماز پر مداومت (پہیشگی) اختیار کرنا۔ جیسا کہ نماز کی اہمیت کے ضمن میں واضح کر دیا گیا:

دیکھئے: المؤمنون: 23: آیت: 9، المعارج: 70: آیت: 23۔

جس طرح انسان اپنی سب سے زیادہ قیمتی اشیاء (مال، پرس، والدین، اولاد) کی حد درجہ حفاظت کرتا ہے، اسی طرح نماز کی حفاظت کا تقاضا کیا گیا ہے۔ ٹھیک وقت پر نماز کیلئے حاضر ہونا دراصل بندے کی طرف سے اس بات کا مظاہرہ ہے کہ وہ آقا کی پکار فوراً دوڑ پڑنے کیلئے تیار ہے۔ جو اس اہم ترین وقت پر اللہ کے گھر میں نظر نہ آئے وہ گویا اس بات کا ثبوت دیتا ہے کہ اسے اللہ کی پکار سے زیادہ نفس کی پکار عزیز ہے۔

(۲)۔ جماعت کی پابندی: تنہا نماز پڑھنے کی بجائے جماعت سے ادائیگی کا تقاضا کیا گیا ہے۔ بلا عذر



جماعت ترک کرنا گناہ ہے۔ وہ نماز جس میں جماعت کی پابندی نہیں اس سے مذکورہ عظیم ثمرات حاصل نہیں ہو سکتے۔ تفصیل کیلئے دیکھئے: (فریضہ نماز باجماعت: نجات کی پکار۔ 9)

(۳)۔ خشوع و خضوع: اللہ تعالیٰ نے ارشاد فرمایا:

﴿قَدْ أَفْلَحَ الْمُؤْمِنُونَ ۝ الَّذِينَ هُمْ فِي صَلَاتِهِمْ

خَاشِعُونَ ۝﴾ (المؤمنون: 23: آیت: 1-2)

”یقیناً مراد کو پہنچ گئے وہ اہل ایمان جو اپنی نمازوں میں خشیت اختیار کرنے والے ہیں۔“

نماز فلاح و سعادت کی ضامن ہے، اسکی روح خشوع اور اسکی خصوصیت مداومت ہے۔ نماز کے ذریعے اللہ کا قرب پانے کیلئے یہ ضروری ہے کہ نماز کے ظاہری ارکان بھی عجلت کی بجائے تسلی سے ادا کئے جائیں۔

ظاہری ارکان کی درستگی کے ساتھ ساتھ نماز کے باطن کے خشوع کی بھی بھرپور کاوش کی جائے۔ نماز کے دوران توجہ نماز کے اندر رکھی جائے۔ نماز کا معنی و مفہوم ازبر کیا جائے اور توجہ الفاظ کے معنی و مفہوم پر رکھی جائے۔ آدمی کا رکوع اور سجدہ دراصل اس بات کا عملی اقرار ہے کہ اس نے پوری زندگی اللہ کے سپرد کر دی ہے۔ اس نے اپنے وجود اور اثاثے کو اللہ کے آگے ڈال دیا ہے۔ جس کی مسجد کی نماز اس کی پوری زندگی نہیں بن سکی تو اسکا مطلب یہ ہے کہ وہ ابھی صلوٰۃ خشوع سے محروم ہے۔ خشوع والی نماز سے انسان یقیناً اللہ کا قرب پاتا ہے۔ روحانی طور پر اللہ سے جڑ جاتا ہے۔ اللہ کو اپنے بہت قریب محسوس کر کے لذات حاصل کرتا ہے، جیسا کہ پروردگار نے فرمایا: ﴿وَاسْجُدْ وَاقْتَرِبْ ۝﴾۔ ”سجدہ کر اور (اپنے رب کے) قریب ہو جا۔“ (العلق: 96: آیت: 19)

یہ وہ عالم ہے جو لفظوں میں بیان نہیں کیا جاسکتا۔ وہی خوش نصیب اسکے بارے میں جانے جسے یہ کیفیات نصیب ہوں۔

### نماز میں دل کا نہ لگنا

عام طور پر انسان کا دل نماز میں نہیں لگتا، انسان تسلی سے ادائیگی کی بجائے اسے جلد ختم کر فارغ ہونا چاہتا ہے۔ نماز میں دل لگانے اور اسے پانے کیلئے درج ذیل باتوں کو زندگی میں لانا ناگزیر ہے:

(۱)۔ نماز کی طرف جانے سے قبل یہ نیت کریں کہ میں نے فوراً نماز ختم کرنے کی بجائے اس میں کچھ وقت

گزارنا ہے تاکہ شکر بجالایا جاسکے اور اللہ کے ساتھ تعلق پیدا ہو۔

(۲)۔ دوران نماز یہ بات ذہن نشین رہے کہ اس وقت میں زندگی کا سب سے اہم کام کر رہا ہوں۔ دیگر وہ کام جن کیلئے شیطان مجھے نماز کو عجلت سے پڑھ کر جلد ختم کرنے پر اکسارہا ہے وہ نماز سے کم اہمیت کے ہیں۔ لہذا اس کام کو تسلی سے کرنے کے بعد ہی باقی کاموں کی باری ہے۔ انشاء اللہ اس سوچ کے پیدا ہوتے ہی شیطان کا زور ٹوٹ جائے گا۔ اگر وقت کم ہے تو کم از کم فرائض کو تو اچھی طرح ادا کر لیا جائے۔

نماز کی سکون و اطمینان سے ادا کیگی کیلئے مذکورہ دو باتیں ہی کافی ہیں، لیکن مزید دو باتیں اور ہیں:

(۱)۔ اس خیال سے نماز ادا کرنا کہ ہو سکتا ہے یہ زندگی کی آخری نماز ہو اور اسکے بعد مجھے یہ موقع نہ مل سکے۔ اس تصور کے آتے ہی نماز میں دل لگنا شروع ہو جاتا ہے۔

(۲)۔ نماز کے الفاظ کے معنی و مفہیم اچھی طرح سے یاد کرنا اور ان کی طرف دیہان رکھنا۔ الفاظ اسکے معنی و مفہیم کے ساتھ چمٹ جانے سے نماز میں یکسوئی نصیب ہو جاتی ہے۔

پیارے دوستو! ساری کائنات کی ہم آہنگی و یک جہتی انسانی فطرت کو دعوت دیتی ہے کہ جب سب اسکی بندگی میں لگے ہوئے ہیں تو انسان بھی اسکی بندگی کیلئے کمر بستہ ہو جائے۔ جب زمین کے جانوروں، جنگل کے درختوں، فضا کی چڑیوں، سمندر کی مچھلیوں اور آسمانوں کے تاروں میں سے کوئی بھی اس سے باغی نہیں ہے، تو انسان جو اشرف المخلوقات ہے، اس سے کیوں بغاوت کرے؟

﴿تُسَبِّحُ لَهُ السَّمَوَاتُ السَّبْعُ وَالْأَرْضُ وَمَنْ فِيهِنَّ﴾ (بنی اسرائیل: 17: آیت: 44)

”ساتوں آسمان اور زمین اور جو کچھ بھی ان کے مابین ہے، سب اسی کی تسبیح بیان کرتے ہیں“

آئیں ہم بھی پیچگانہ نماز کے قیام و اہتمام کے ذریعے اپنے رب کی فرمانبرداری اور اسکے قرب میں آجائیں۔



## 6- فریضہ نمازِ باجماعت

باجماعت نماز کا مقصد اہل ایمان کا وقفے وقفے سے ایک دوسرے سے میل ملاپ ہے۔ اس کا مقصد ایک دوسرے کے حال احوال سے آگاہی سمیت دنیوی مشکلات، اونچ نیچ، بیماری و پریشانی، ضروریات.... میں باہمی رہنمائی اور تعاون کے مواقع، وحدت و یگانگت کے جذبات کا فروغ اور ایک صحت مند اور فعال معاشرے کی تعمیر کرنا ہے۔ جماعت وقت کی پابندی، مساوات کا عملی مظاہرہ اور غرور و برتری کے خاتمے کا باعث ہے۔ یہ اسلئے ہے کہ اطاعتِ امیر کا جذبہ پیدا ہو، اتحاد، نظم و ضبط اور نیکیوں میں سبقت کی راہ ہموار ہو سکے۔ مزید یہ کہ: پنجگانہ باجماعت نماز، ہفتہ وار جمعہ اور عیدین کے مواقع پر اجتماعی اکٹھ، اصلاح و تزکیہ کے ساتھ ساتھ کفار پر رعب و دبدہ کا موجب بھی ہے۔ اس مقصد کے حصول کیلئے مرد حضرات سے باجماعت نماز کا تقاضا کیا گیا ہے، لیکن افسوس کہ وہ لوگ جو باقاعدگی سے نمازِ پنجگانہ ادا کرتے ہیں، ان میں سے بھی کئی 'جماعت' کا اہتمام نہیں کرتے۔ بلاعذر ترکِ جماعت یا 'پہلی فرصت' میں ترجیح کے ساتھ نماز ادا نہ کرنا کتنا بڑا خسارہ ہے.....؟ اس ضمن میں یہاں ضروری رہنمائی پیش خدمت ہے:

### نمازِ باجماعت کی فضیلت و اہمیت

نمازِ باجماعت کی منفرد نماز پر فضیلت: سیدنا عبداللہ بن عمر رضی اللہ عنہما روایت کرتے ہیں، رسول اللہ

ﷺ نے فرمایا: ((صلاة الجماعة تفضل صلاة الفذ بسبع و عشرين درجة))

”باجماعت نماز منفرد نماز سے ستائیس گنا افضل ہے۔“ (بخاری کتاب الاذان، باب فضل صلاة الجماعة)

رینگ کر جماعت میں شمولیت: پیارے رسول ﷺ نے فرمایا:

((ولو يعلمون ما في العتمة والصبح لا توہما ولو حبا))

”عشاء اور فجر میں جو کچھ (اجر و ثواب) ہے، اگر لوگوں کو علم ہو جائے، تو وہ ان

دونوں (نمازوں) میں ہاتھوں اور گھٹنوں یا سرین پر گھسٹتے ہوئے (جماعت میں)

پہنچیں۔“ (صحیح بخاری کتاب الاذان، باب الصف الاول، مسلم کتاب الصلاة)

کاش ہم اس بات پر غور کرنے والے اور اس سے سبق حاصل کرنے والے بن جائیں۔ (آمین)

### نمازِ باجماعت کی فرضیت

باجماعت نماز کا حکم ربانی: اللہ تعالیٰ نے حکم دیا:

﴿وَأَقِيمُوا الصَّلَاةَ وَآتُوا الزَّكَاةَ وَارْكَعُوا مَعَ الرَّكْعِينَ ۝﴾

”نماز قائم کرو اور زکوٰۃ ادا کرو اور رکوع کرو رکوع کرنے والوں کے ساتھ (یعنی جماعت کے

ساتھ)۔“ (سورۃ البقرہ، آیت: 43)

اس آیت کے تحت نمازِ باجماعت کے وجوب کے دلائل میں علامہ ابو بکر کاسانی رحمہ اللہ فرماتے ہیں:

”یہ باجماعت نماز ادا کرنے کا حکم ہے اور قرینے یا رکاوٹ سے خالی (صیغہ) امر، عمل کے

واجب ہونے پر دلالت کرتا ہے۔“ (بدائع الصنائع 1/155)

حالت خوف میں باجماعت نماز کا حکم ربانی:

سورۃ النساء آیت: ۱۰۲ میں اللہ تعالیٰ نے عین جنگ کی حالت میں بھی اپنے بچاؤ کا خیال کرتے ہوئے

انفرادی نماز کی بجائے باجماعت نماز کا حکم نازل فرمایا ہے اور آنحضور ﷺ نے اس شدید مشکل حالت میں

بھی جماعت سے نماز پڑھائی۔ تو پھر حالت امن میں ترک جماعت کیسے قابل قبول ہوگی.....؟ اسی

آیت کے تحت امام منذرؒ لکھتے ہیں: ”اللہ تعالیٰ کا حالت خوف میں نمازِ باجماعت ادا کرنے کا حکم دینا اس

بات پر دلالت کرتا ہے کہ حالت امن میں اس کا واجب ہونا مزید بڑھ جائے گا۔“

(الاوسط فی السنن والاجماع والاختلاف 4/135)

متعدد عذروں کے باوجود جماعت چھوڑنے کی اجازت نہ دینا:

ناپینا صحابی سیدنا عبداللہ بن ام مکتوم رضی اللہ عنہ نے مسجد میں باجماعت نماز سے رخصت حاصل کرنے کی

خاطر آنحضور ﷺ کے سامنے متعدد عذر پیش کئے، عرض کیا:

((یا رسول اللہ ﷺ! انی رجل ضریب البصر، شاسع الدار، ولی قائد لا یلا و

منی (لا یلا یمنی) فهل لی رخصة ان اصلی فی بیتی؟))

”یا رسول اللہ ﷺ!....! میں بینائی سے محروم، دور گھر والا شخص ہوں اور میرا راہ نما (مسجد آنے

جانے میں) میرے ساتھ موافقت نہیں رکھتا، تو کیا میرے لئے اپنے گھر میں نماز ادا کرنے کی اجازت ہے....؟ آپ ﷺ نے دریافت فرمایا: (هل تسمع النداء....؟)۔ ”کیا تم اذان کی آواز سنتے ہو....؟“، انہوں نے عرض کیا جی ہاں، اس پر آپ ﷺ نے فرمایا: (لا اجد لك رخصة)۔ ”میں تمہارے لئے (بالکل) اجازت نہیں پاتا۔“

(سنن ابی داؤد، کتاب الصلاة، باب التشديد في ترك الجماعة)

دیگر روایات کی روشنی میں انہوں نے درج ذیل سات عذر پیش کئے:

۱۔ بینائی سے محرومی، ۲۔ گھر کا مسجد سے دور ہونا، ۳۔ باقاعدگی سے راہ نما کا میسر نہ ہونا، ۴۔ گھر اور مسجد کے درمیان کھجور اور دیگر اقسام کے درختوں کا ہونا، ۵۔ راستے میں کیڑوں مکوڑوں اور درندوں کا پایا جانا، ۶۔ عمر رسیدہ ہونا، ۷۔ ہڈیوں کا کمزور ہونا۔

یہ عذر ایسی مشفق شخصیت کے سامنے پیش کئے گئے جنہیں اللہ تعالیٰ نے رحمۃ للعالمین، رحیم و کریم بنا کر آسان دین دیکر بھیجا، جو جائز باتوں میں سے آسان بات کا انتخاب کرتے اور جنہوں نے امت کو آسانی کرنے اور بشارت دینے کا حکم دیا اور لوگوں پر تنگی کرنے اور انہیں متفر کرنے سے منع فرمایا۔ چونکہ اس معاملے میں گنجائش موجود نہ تھی اسلئے رخصت نہ دی۔ یہ تو نابینا صحابی کا معاملہ تھا، کیا بینائی اور سلامت جسم والوں کیلئے چون و چرا اور قیل و قال کی گنجائش باقی رہ جاتی ہے.....؟

بعض لوگ یہ تاویل کرتے ہیں کہ یہ معاملہ صحابی رسول ﷺ کیلئے خاص تھا۔ یہ بات درست نہیں کیونکہ دین سب کیلئے ایک ہی ہے بلکہ ہمارے لئے تو اسوہ ہی (ما انا علیہ واصحابی) مقرر فرمایا گیا ہے۔ بہر کیف مزید تسلی کیلئے اس واقعے پر چند اہل علم حضرات کی رائے پیش خدمت ہے۔

۱۔ امام احمد نے لکھا: ”اگر کسی شخص کیلئے جماعت سے پیچھے رہنے کا عذر ہوتا تو رسول اللہ ﷺ ایک بوڑھے، کمزور بدن والے، نابینے، مسجد سے دور گھر والے شخص کو کہ جسکے گھر اور مسجد کے درمیان کھجوروں کے درخت اور وادی تھی، اسکی اجازت دے دیتے۔“ (الصلاة الامام اہل السنة احمد بن حنبل ص 86)

۲۔ امام ابن خزیمہ نے فرمایا: [وهذا دليل على ان شهود الجماعة فریضة لا فضیلة، اذ غیر جائز ان یقال: لا رخصة للمراء فی ترک الفضیلة]

”اور یہ اس بات کی دلیل ہے کہ جماعت میں حاضری فرض ہے نہ کہ (صرف) افضل

کیونکہ فضیلت والے کام کے متعلق یہ کہنا درست نہیں کہ اسے چھوڑنے کی اجازت

نہیں۔“ (صحیح ابن خزیمہ، کتاب الامامة فی الصلاة، 2/368)

۳۔ امام نوویؒ نے درج ذیل عنوان لکھا:

[باب يجب اتيان المسجد على من سمع النداء] (صحیح مسلم 1/452)

[اذان سننے والے پر مسجد میں آنے کے وجوب کے متعلق باب]

اگر کسی نے سبق حاصل کرنا ہو تو اس کے لئے مذکورہ واقعہ کافی ہے...!!! (فاعتبروا اولی الابصار)

بلا عذر بغیر جماعت نماز کا نہ ہونا: نبی کریم ﷺ نے فرمایا:

((من سمع النداء فلم ياء ته فلا صلاة له الا من عذر))

”جس شخص نے اذان سنی پھر (جماعت میں) حاضر نہ ہوا تو اسکی (اکیلے) کوئی نماز نہیں سوائے

عذر کے۔“ (سنن ابی داؤد کتاب الصلاة، نمبر: 547)

اس حدیث پر محدثین نے درج ذیل عنوانات باندھے: امام ابو داؤد رحمہ اللہ نے: ”جماعت ترک کرنے

پر سختی کے متعلق باب“، امام ابن حبان رحمہ اللہ نے لکھا: ”اس بات پر دلالت کرنے والی حدیث کا ذکر کہ یہ

(یعنی باجماعت نماز ادا کرنے کا) حکم حتمی ہے، استحباب کیلئے نہیں۔“ (الاحسان فی تقریب صحیح ابن حبان:

415/5)، سیدنا علی رضی اللہ عنہ نے فرمایا:

”مسجد کے پڑوسی کی مسجد کے علاوہ نماز نہیں“ جب ان سے پوچھا گیا مسجد کا پڑوسی کون ہے تو

انہوں نے فرمایا: ((من اسمع المنادی))۔ ”جسے مؤذن سناتا ہے (یعنی جس تک مؤذن کی

آواز پہنچتی ہے) (مصنف عبدالرزاق، کتاب الصلاة)

نماز باجماعت سے پیچھے رہنا (عملی) نفاق کی علامت ہونا:

حضرت ابو ہریرہ رضی اللہ عنہ روایت کرتے ہیں کہ نبی کریم ﷺ نے فرمایا:

”منافق لوگوں پر فجر اور عشاء سے گراں کوئی نماز نہیں، اگر انہیں ان دونوں نمازوں میں

جو (اجرو ثواب) ہے، اس کا علم ہو جائے تو وہ دونوں ہاتھوں اور گھٹنوں (یا سرین) پر گھسٹتے

ہوئے (بھی) انکے لئے پہنچ جائیں۔“ (صحیح بخاری کتاب الاذان، باب فضل العشاء فی الجماعة)

ایک اور روایت کے مطابق آپ ﷺ نے منافقین کی متعدد نشانیوں میں سے ایک نشانی جماعت سے پیچھے

رہنمایاں فرمائی، ارشاد فرمایا:

”بے شک منافقین کی نشانیاں ہیں جن کے ذریعے وہ پہچانے جاتے ہیں..... وہ مساجد کے قریب نہیں آتے، بلکہ دور رہتے ہیں (اور) نماز کے آخر ہی آتے ہیں (یعنی آغازِ جماعت کی بجائے جماعت میں بعد میں ملتے ہیں)۔“

(مسند امام احمد نمبر: 7913، حسن)

حضرت ابو ہریرہ رضی اللہ عنہ نے فرمایا: ”یقیناً ابن آدم کے دونوں کانوں کا گھلے ہوئے سیسے سے بھر جانا اذان سن کر اسے قبول نہ کرنے سے بہتر ہے۔“ (الاوسط فی السنن والاجماع ولا اختلاف، کتاب الامامة) جماعت چھوڑنے پر دلوں پر مہر: نبی کریم ﷺ نے امت کو خبردار کیا کہ:

’لوگ ضرور جماعتیں (باجماعت نمازیں) چھوڑنے سے باز آجائیں وگرنہ یقیناً اللہ تعالیٰ ان کے دلوں پر مہر لگا دیں گے، پھر وہ ضرور غافل لوگوں میں سے ہو جائیں گے۔“

(سنن ابن ماجہ: 778، سندہ صحیح)

جماعت سے پیچھے رہنے والوں کو جلانے کا مصمم ارادہ نبوی ﷺ:

سیدنا ابو ہریرہ رضی اللہ عنہ بیان کرتے ہیں، نبی کریم ﷺ نے فرمایا:

”یقیناً میں نے پختہ ارادہ کیا، کہ میں اپنے جوانوں کو حکم دوں کہ وہ لکڑیوں کا گٹھا جمع کریں، پھر میں ان لوگوں کے پاس آؤں جو بلا عذر نماز اپنے گھروں میں پڑھتے ہیں، تو انہیں (یعنی ان کے گھروں کو) ان پر خوب اچھی طرح جلا دوں۔“

(سنن ابی داؤد، کتاب الصلاة باب التشديد في ترك الصلاة، بخاری، کتاب الاذان، 644)

گھر میں فرض نماز کے متعلق حضرت عبداللہ بن مسعود رضی اللہ عنہ نے فرمایا:

”جو شخص کل یعنی روز قیامت اللہ تعالیٰ سے حالت اسلام میں ملاقات کرنا پسند کرے، تو وہ ان نمازوں کی جہاں بھی بلایا جائے حفاظت کرے، کیونکہ اللہ تعالیٰ نے تمہارے نبی کریم ﷺ کیلئے ہدایت کے طریقے مقرر فرمادیئے ہیں اور بلاشبہ وہ (یعنی اذان سن کر مسجد میں جا کر باجماعت نماز ادا کرنا) ہدایت کے طریقوں میں سے ہے۔ اگر تم نے نماز اپنے گھروں میں پڑھی، جیسے کہ یہ (یعنی باجماعت سے) پیچھے رہنے والا شخص اپنے گھر میں پڑھتا ہے، تو تم نے یقیناً اپنے نبی

کریم ﷺ کا طریقہ چھوڑا دیا، تو تم یقیناً گمراہ ہو گئے..... بے شک ہم نے دیکھا کہ نماز سے پیچھے رہنے والا صرف (ایسا) منافق ہوتا جس کا منافق ہونا معلوم ہوتا تھا۔“

(صحیح مسلم کتاب المساجد، باب صلاة الجماعة من سنن الھدی)

نماز اور جماعت کے تاریکین کی بروز قیامت رسوائی: اللہ جل شانہ نے فرمایا:

ترجمہ: ”جس دن پنڈلی کھولی جائے گی اور انہیں سجدے کیلئے بلایا جائے گا تو وہ (سجدہ) نہ کر سکیں گے، انکی نگاہیں نیچی ہوں گی، ذلت ان پر چھائی ہوگی اور یقیناً دنیا میں انہیں سجدے کیلئے بلایا جاتا تھا، جبکہ وہ صحیح سالم تھے۔“ (سورۃ القلم: 42-43)

اس آیت کے حوالے سے سعید بن جبیر، ابراہیم نخعی، ابن قیم، ابن جوزی اور علامہ رازی رحمہم اللہ نے یہی لکھا کہ انہیں اذان و اقامت کے ساتھ باجماعت نماز کیلئے دعوت دی جاتی تھی، لیکن وہ اسے قبول نہ کرتے تھے۔

جمعہ و جماعت سے غائب رہنے والے: امام ابن شیبہ نے مجاہد کے حوالے سے سیدنا ابن عباس رضی اللہ عنہ سے روایت نقل کی ہے:

”ایک شخص ایک ماہ تک ان (ابن عباس) کے پاس اس (شخص) کے بارے میں دریافت کرنے کی غرض سے آتا رہا، جو دن کو روزہ رکھتا ہے، رات کو تہجد پڑھتا ہے، لیکن جمعہ اور جماعت سے غائب رہتا ہے، انہوں نے فرمایا: (فی النار) وہ دوزخ کی آگ میں داخل ہو گا۔“ (المصنف کتاب الصلوات: 364/1)

**نبی کریم ﷺ کا نماز باجماعت کیلئے اہتمام**

(۱)۔ آنحضرت ﷺ اور صحابہ کرام رضی اللہ عنہم رات کو دوران سفر انتہائی تھکن اور غلبہ نیند کے باوجود بھی نماز فجر کے ضیاع کے خدشہ سے پڑاؤ نہ ڈالتے اور اگر پڑاؤ ناگزیر ہو جاتا، تو جگانے کی ذمہ داری سوئے بغیر آرام نہ کرتے، اور اگر صبح صادق قریب ہوتی، تو لیٹنے کی بجائے ٹیک لگا کر بیٹھے بیٹھے ہی آرام فرماتے۔

(بخاری کتاب مواقیات الصلاة، 595، مسلم کتاب المساجد، 313)

(۲)۔ حالت جنگ میں شدید لڑائی میں دشمن کے حملے کے منصوبے کے باوجود بھی جماعت ترک نہ کی۔



مسلم کتاب صلاۃ المسافرین، (308)

(۳)۔ سیدہ عائشہ رضی اللہ عنہا کی زبانی آپ ﷺ کی آخری بیماری کا خلاصہ یوں ہے: ”جب آپ ﷺ شدید بیمار ہوئے، جب ہوش آیا، عشاء کا وقت تھا، آپ ﷺ نے پوچھا: ’کیا لوگ نماز پڑھ چکے؟‘ انہوں نے جواب نہیں بلکہ وہ آپ ﷺ کے انتظار میں ہیں، آپ ﷺ نے ٹب میں پانی منگوا کر غسل فرمایا تاکہ شدید بخار کم ہو، اسکے بعد اٹھنا چاہا، لیکن پھر بے ہوش ہو گئے، جب ہوش آیا تو زبان مبارک پر وہی الفاظ تھے، ’کیا لوگ نماز پڑھ چکے؟‘..... آپ ﷺ نے غسل فرمانے کا عمل تین بار کیا..... لیکن اٹھنے کی طاقت نہ پاسکے، پھر آپ ﷺ نے سیدنا ابو بکر رضی اللہ عنہ کو جماعت کروانے کا حکم بھیجا..... پھر جب کچھ افاقہ محسوس ہوا تو آپ ﷺ دو آدمیوں کے سہارے مسجد کی طرف روانہ ہوئے، آپ فرماتی ہیں: (کانی انظر رجلیہ تخطان من الوجع)، (میں دیکھ رہی تھی کہ آپ ﷺ کے دونوں قدم مبارک زمین پر لکیں لگاتے جا رہے تھے) (صحیح بخاری کتاب الاذان)

اگر ہم تو انا و تندرست ہونے کے باوجود باجماعت مسجد میں نماز سے سستی کریں، تو کیا ہمارے لئے ندامت کا مقام نہیں.....؟

### سلف صالحین کا نماز باجماعت کیلئے اہتمام

(۱)۔ رخصت کے باوجود بیمار صحابہ کرام رضی اللہ عنہم دو آدمیوں کے سہارے صف میں لا کر کھڑے کئے جاتے۔ (مسلم کتاب المساجد: 257)

(۲)۔ سیدنا عمر فاروقؓ نے سعید بن ربیع کی بینائی ختم ہونے پر مسجد میں باجماعت حاضری کیلئے بیت المال سے غلام دیا۔ (کنز العمال، کتاب الصلاۃ)

(۳)۔ حضرت عدی بن حاتمؓ ہمیشہ نماز کا وقت داخل ہونے سے پہلے ہی اسکے انتظار میں مشتاق اور بیقرار ہو جاتے۔ (کتاب الذہب نمبر: 1302)

(۴)۔ حضرت سعید بن مسیبؓ، تیس سال سے اذان گھر میں نہ سنی بلکہ پہلے ہی مسجد میں پہنچ جاتے، چالیس سال جماعت میں شامل ہونے والوں کی گدیوں (پچھے گردن پر بالوں کو) نہ دیکھا یعنی ہمیشہ صف اول میں ہوتے۔ ایک دفعہ جب انکی آنکھ میں تکلیف پر انہیں شفا کی غرض سے مدینہ سے دور سبز وادی عقیق میں جانے کا مشورہ دیا گیا، تو انہوں نے کہا: ’وہاں میں عشاء اور فجر کی نمازوں میں

باجماعت حاضری کا کیا کروں گا؟ (المصنف کتاب الصلوٰت: 351/1)

(۶)۔ حضرت سعید بن عبدالعزیز تنوخیؒ کی باجماعت نماز اگر رہ جاتی تو انکی غم کی حالت یوں ہوتی، جیسے کسی میت کے غم میں ہوں۔ (تذکرۃ الحفاظ: 29/1)

(۷)۔ ابو عبدالرحمنؒ کے اصرار پر انہیں شدید مرض (آخری درجے کا فالج، لاغری) کی حالت میں بھی اٹھا کر مسجد لے جایا جاتا۔ (کتاب الذہد، نمبر: 419)

### باجماعت نماز پر فقہاء و علمائے امت کا موقف

حتمی حجت تو قرآن و سنت ہی ہے، اسوہ رسول ﷺ سے یہ بات واضح ہوگئی، کہ نماز کی طرح جماعت کا اہتمام بھی ناگزیر ہے۔ قابل احترام فقہائے کرام رحمہم اللہ کی رائے کو بھی قرآن و سنت کے تناظر میں ہی دیکھا جائے گا۔ ائمہ اربعہ کی رائے کا خلاصہ یہ ہے کہ:

حنفی فقہاء: راجح قول کے مطابق جماعت 'واجب' ہے، بلاعذر چھوڑنے والا 'گنہگار' ہے، اسکی 'گواہی' قبول نہیں، اسلامی حکومت پر اسکے لئے تعزیری سزا واجب ہے۔ بعض احناف نے اسے 'سنت' بھی کہا ہے جو کہ دراصل 'واجب' کے معنوں میں ہی کہا گیا ہے جیسا کہ علامہ علاء الدین سمرقندی حنفیؒ نے وضاحت کی:

”بلاشبہ باجماعت نماز واجب ہے، ہمارے بعض اصحاب نے اسے سنت موکدہ کہا ہے لیکن یہ دونوں ایک ہی ہیں۔ اسکی اساس نبی کریم ﷺ سے روایت کردہ عمل ہے کہ بے شک رسول اللہ ﷺ نے اس پر مواظبت فرمائی، اسی طرح رسول اللہ ﷺ سے لے کر آج تک امت بھی مداومت کر رہی ہے اور اسے چھوڑنے والے پر اعتراض کرتی ہے اور یہی [سنت] کی بجائے

[واجب] کا مفہوم ہے۔“ (تحفۃ الفقہاء: 357/1)

مالکی فقہاء: 'سنت' یا 'سنت موکدہ' کہا لیکن جماعت کے تارک کو 'گنہگار' بھی قرار دیا جو دلیل ہے کہ ان کے نزدیک بھی سنت درحقیقت 'واجب' کے معنوں میں ہے۔

شافعی فقہاء: بعض نے 'فرض عین'، بعض نے 'واجب'، بعض نے 'سنت موکدہ' اور بعض نے 'سنت' کہا۔ ایک روایت میں امام صاحبؒ نے خود اسے 'فرض عین' قرار دیا۔

حنبلی فقہاء: راجح قول کے مطابق جماعت 'فرض عین' ہے، امام صاحب نے جماعت سے پیچھے رہنے

والے کو بڑے شخص کا لقب دیا، گواہی قابل قبول نہیں۔

ترک جماعت یا گھر میں نماز کے عذر: احادیث و فقہ کی روشنی میں:

’سخت بیماری‘، ’اپانج‘، ’دشمن کا خوف‘، ’شدید بارش‘، ’سخت کچھڑ‘، ’ناہینا (قاصد دستیاب نہ ہونا)‘، ’بڑھا پاؤ لاغری‘، ’شدید بیماری دیکھ بھال کہ چھوڑ کر جائے گا تو اسکی جان کا خطرہ‘، ’قافلہ چھوٹ جانے کا ڈر‘، ’عین جماعت کے وقت کھانے کا سامنے پیش ہو جانا‘ (نہ کہ خود کھانے تک پہنچ جانا)..... وغیرہ۔ رخصت لینے یا نہ لینے کا فتویٰ اپنے ہی دل لے لینا چاہئے، کہ واقعی عذر ہے، سستی یا بہانہ.....؟، ہو سکتا ہے نماز کیلئے تو عذر لگ رہا ہو لیکن دفتر، بازار، سیر و تفریح کیلئے کوئی خوف نہ ہو..... بلکہ قلب و جسم آمادہ ہو.....؟ فلاح اس میں ہے کہ: شب و روز کے معمولات کو اس طرح ترتیب دیا جائے کہ ہر نماز تکبیر اولیٰ (امام کی پہلی تکبیر) کے ساتھ ادا ہوتی جائے۔

خواتین: خواتین کیلئے مسجد میں باجماعت نماز تو فرض نہیں لیکن ترجیح کے ساتھ ہر نماز اول وقت میں ادا کرنا اسی طرح ضروری ہے جس طرح مردوں کیلئے جماعت۔

**ہماری حالت!** ہماری حالت یہ ہے کہ چھوٹے چھوٹے عذر، رکاوٹوں بہانوں: معمولی طبیعت کی خرابی و تھکن، نیند و سستی، بازار میں خریداری، مہمان کی آمد، دوست سے ملاقات، ڈاکٹر وغیرہ کی باری کا انتظار، شادی بیاہ کی تقریبات..... کی بنا پر جماعت کو ضائع کر دیتے ہیں۔ پیارے ساتھیو! یہ زندگی عارضی ہے، ہم یہاں امتحان کیلئے بھیجے گئے ہیں، فائدہ اسی میں ہے، کہ اللہ تعالیٰ کو ترجیح اول بناتے ہوئے نماز سمیت دیگر دین کے تمام ضروری احکامات شوق و جذبہ کے ساتھ اول فرصت میں ادا کریں۔ اللہ ہمیں، ہمارے خاندان سمیت جمیع امت مسلمہ کو یہ عظیم سعادت نصیب فرمائے۔ (آمین)

**نوٹ:** مذکورہ موضوع پر تمام مکاتب فکر کے علماء حضرات نے بھی اچھا کام کیا ہے، لیکن وہ کتاب جس سے میری آنکھیں کھلیں اور اسی نے مجھے یہ تحریر لکھنے پر مجبور کیا وہ پروفیسر ڈاکٹر فضل الہی صاحب کی کتاب ”نماز باجماعت کی اہمیت“ ہے جسے مکتبہ دارالنور اسلام آباد نے شائع کیا ہے۔ موت سے پہلے پہلے یہ تحریر ضرور پڑھیں۔

محترم ساتھیو! فرمان نبوی ﷺ سے بلاشبہ نماز باجماعت پوری دنیا اور جو کچھ اس میں ہے، سے زیادہ قیمتی ہے، موت سے پہلے پہلے اس یقینی حقیقت کو تسلیم کر لیجئے۔

## 7۔ تقویٰ

دنیا و آخرت کی حقیقی فلاح کیلئے وہ مرکزی 'صفت' جس کا انسان سے بطور ہدف، گول یا ٹارگٹ تقاضا کیا گیا ہے وہ **تقویٰ** ہے۔ تقویٰ کی صفت جس میں پائی جائے اسے متقی کہا جاتا ہے۔ بس اس ایک گول کے حاصل ہو جانے پر رب کی رضا، اسکی رحمت اور فلاح کی یقینی نویدیں سنائی گئی ہیں۔ تقویٰ کی منزل کو پائے بغیر نہ دنیا میں عافیت نصیب ہو سکتی ہے نہ آخرت میں۔ یہی عظیم سعادت انسان کو 'ولی اللہ' کے درجے پر فائز کرتی ہے۔ وہ چیز جسے اختیار کرنے کے بعد ناکامی کے خوف سے آزادی مل جاتی ہے وہ 'تقویٰ' ہی ہے۔ اسلئے اسے اولین ترجیح پر سمجھنا، اور زندگی میں لانا ناگزیر ہے۔

لغوی معنی: امام راغب اصفہائی لکھتے ہیں: "نفس کو ہر اس چیز سے بچانا جس سے اسکو اندیشہ ہو۔" تقویٰ کہلاتا ہے

شرعی اصطلاح میں: علامہ راغبؒ کے نزدیک:

"گناہ گار کرنے والی چیز سے نفس کو بچانا اور یہ ممنوعہ باتوں کو چھوڑنے سے ہے اور اسکی تکمیل بعض جائز چیزوں کو ترک کرنے سے ہوتی ہے۔"

علامہ قرطبیؒ نقل کرتے ہیں: حضرت عمر بن الخطابؓ نے حضرت ابی ابن کعبؓ سے تقویٰ کے بارے میں استفسار کیا تو انہوں نے فرمایا:

"کیا آپ کبھی خاردار راستے پر چلے ہیں؟ جواب دیا ہاں، تو آپ نے کیا کیا؟ جواب دیا میں آستین چڑھا لیتا ہوں اور محتاط ہو جاتا ہوں، فرمایا: سو یہی تقویٰ ہے۔" (تفسیر

قرطبی: 161/1-162)

پس اللہ کی نافرمانی و ناراضگی سے بچنا یعنی خود کو محفوظ رکھنا، اپنا بچاؤ کرنا یا ڈرنا تقویٰ کہلاتا ہے۔ ہر وہ کام جس پر گناہ کا اطلاق ہوتا ہو اس سے بچنا تقویٰ ہے۔ چوبیس گھنٹے کی زندگی گزارتے ہوئے ہر قدم پر اللہ کی ناراضگی کا ڈر ملحوظ رکھنا تقویٰ ہے۔ یعنی جن چیزوں سے رب نے منع فرمایا ہے، ان سے اجتناب کرنا اور جن کا حکم دیا ہے ان پر جم جانا۔ نفس کے بُرے میلانات اور شہوات اور بے حیائی سے ہر ممکن بچنا تقویٰ ہے۔

جن چیزوں سے ہمارے مہربان رب نے بچنے کا حکم دیا ہے وہ ہمارے لئے نقصان دہ ہیں۔ نقصان اور تکلیف دہ چیزوں سے بچنے کی قوت ہماری فطرت میں ودیعت ہے۔

دنیا کے حوالے سے: تو ہم سب بہت متقی: ہم جلتی آگ میں ہاتھ نہیں ڈالتے، سانپ سے بچتے ہیں، اسی طرح ہر نقصان دہ چیز سے اپنے آپ کو بچاتے ہیں۔ دنیا کا فائدہ اور نقصان نقد ہے۔ اللہ تعالیٰ کے احکامات پر عمل پیرا نہ ہونے کا نتیجہ بھی آگ کی صورت میں نکلنے والا ہے لیکن اس آگ کو ہماری آنکھیں نہیں دیکھ سکتیں، اس لئے ہم اس سے غافل رہتے ہیں۔

اہل ایمان کو تقویٰ کی تلقین: اللہ تعالیٰ نے اہل ایمان کو تقویٰ کی یوں تلقین کی:

﴿يَا أَيُّهَا الَّذِينَ آمَنُوا اتَّقُوا اللَّهَ حَقَّ تَقَاتِهِ وَلَا تَمُوتُنَّ إِلَّا وَأَنْتُمْ مُسْلِمُونَ﴾ (آل

عمران: 3: آیت: 102)

”اے اہل ایمان اللہ کا تقویٰ اختیار کرو جس طرح تقویٰ اختیار کرنے کا حق ہے اور تمہیں موت نہ

آئے مگر اس حالت میں کہ تم فرمانبردار ہو۔“

تقویٰ کی ضرورت: تین وجوہات کی بنا پر ہے:

(۱)۔ اللہ کی ناراضگی سے بچنے، (۲)۔ دنیاوی سکون و عافیت کیلئے (۳)۔ دوزخ کی آگ اور جنت کی ابدی نعمتوں کی محرومی سے بچنے کیلئے

### حقیقی تقویٰ کے ثمرات

تقویٰ کے دنیا و آخرت میں عظیم ثمرات ہیں جس پر کثیر آیات موجود ہیں، اختصار کی خاطر صرف چند آیات پیش خدمت ہیں:

### دنیاوی زندگی میں تقویٰ کے ثمرات

(۱)۔ رب کے ہاں عزت: پروردگار نے فرمایا:

﴿إِنَّ أَكْرَمَكُمْ عِنْدَ اللَّهِ اتَّقَى اللَّهَ إِنَّ اللَّهَ عَلِيمٌ خَبِيرٌ﴾ (الحجرات: 13)

”یقیناً اللہ کے نزدیک قابل عزت وہ ہے جو زیادہ متقی ہے، بلاشبہ اللہ تعالیٰ علیم وخبیر ہے۔“

دنیا جو بہت حقیر ہے اسکے نزدیک انسان کی عزت کا معیار اس کا حسب نسب، حُسن، دولت، عہدہ و

قابلیت وغیرہ ہے۔ لیکن اللہ جو ساری کائنات کا خالق ہے، اسکے ہاں شرف و عزت کا معیار ان سب چیزوں میں سے کوئی بھی نہیں بلکہ 'تقویٰ' ہے۔ تو پھر ایسی عظیم خوبی کے حصول کی ہر ممکن کوشش کیوں نہ کی جائے؟  
(۲)۔ اللہ کا ساتھ۔ واہ کیا کہنے:

﴿ وَ اتَّقُوا اللَّهَ وَ اعْلَمُوا أَنَّ اللَّهَ مَعَ الْمُتَّقِينَ ﴾ (البقرہ: 194)

”اور اللہ کا تقویٰ اختیار کرو اور خوب جان لو کہ اللہ تعالیٰ متقین کے ساتھ ہے۔“

سبحان اللہ! گر اللہ کا ساتھ نصیب ہو گیا تو اور کیا چاہئے.....؟

(۳)۔ ولی اللہ کا مقام:

﴿ آلاَ اِنَّ اَوْلِيَاءَ اللّٰهِ لَا خَوْفَ عَلَيْهِمْ وَ لَا هُمْ يَحْزَنُونَ ۝ الَّذِيْنَ اٰمَنُوْا وَ كَانُوْا

يَتَّقُوْنَ ۝ ﴾ (یونس: آیت: 62-63)

”آگاہ ہو جاؤ اولیاء اللہ کو نہ کسی قسم کا خوف ہوگا نہ غم، یہ وہ لوگ ہیں جو ایمان لائے اور تقویٰ اختیار کیا۔“

یعنی اولیاء اللہ بننے کیلئے ایمان کے ساتھ تقویٰ کی ضرورت ہے۔

(4)۔ ہر کام میں آسانی:

﴿ وَ مَنْ يَتَّقِ اللَّهَ يَجْعَلْ لَهُ مِنْ اَمْرِهٖ يُسْرًا ۝ ﴾ (الطلاق: 4)

”اور جو کوئی بھی اللہ کا تقویٰ اختیار کرے گا، اللہ اس کے کام میں آسانی پیدا کر دے گا۔“

سبحان اللہ! تقویٰ کے ساتھ آخرت تو بنے گی ہی، ساتھ ہی ساتھ اللہ دنیا کے کاموں میں بھی

سہولت و آسانی کی راہ پیدا کر دیں گے۔

(5)۔ ہر چیز میں کفایت:

﴿ وَ مَنْ يَتَّقِ اللَّهَ يَجْعَلْ لَهُ مَخْرَجًا ۝ وَيَرْزُقْهُ مِنْ حَيْثُ لَا يَحْتَسِبُ وَ مَنْ يَتَّوَكَّلْ عَلَى

اللّٰهِ فَهُوَ حَسْبُهٗ ﴾ (الطلاق: 3-2:65)

”اور جو کوئی بھی اللہ کا تقویٰ اختیار کرے گا وہ اسکے لئے (ہر چیز سے) نکلنے کی راہ پیدا کر دے

گا۔ اور اسے ایسی جگہ سے رزق دے گا جہاں سے اس کا وہم و گمان بھی نہ ہو۔ اور جو اللہ پر توکل اختیار

کرے گا تو وہ اس کو کافی ہو جائے گا۔“

تقویٰ پر آنے، اس پر شوق و رغبت کیلئے تو یہ ایک آیت ہی کافی ہے۔ اس پر جتنا غور کیا جائے کم

ہے۔ حضرت ابو ذرؓ فرماتے ہیں ایک مرتبہ رسول اللہ ﷺ نے میرے سامنے اس آیت کی تلاوت کی پھر فرمایا: اگر تمام لوگ صرف اسے ہی لے لیں تو کافی ہو جائے۔ (مسند احمد بحوالہ تفسیر ابن کثیر) امید ہے مذکورہ بالا عظیم ثمرات کی بنا پر آپ کے اندر تقویٰ پر آنے کا بے حد شوق و جذبہ پیدا ہو چکا ہوگا۔

### اخروی زندگی میں تقویٰ کے ثمرات

گناہوں کی معافی اور اجر عظیم: پروردگار نے اہل تقویٰ کی بابت خوشخبری دی:

﴿وَمَنْ يَتَّقِ اللَّهَ يُكَفِّرْ عَنْهُ سَيِّئَاتِهِ وَيُعْظِمْ لَهُ أَجْرًا ۝﴾ (الطلاق: 5)

”اور جو اللہ سے ڈرے گا، وہ اس سے گناہ دور کر دے گا اور اسے اجر عظیم بخشے گا۔“

خوف و حزن سے آزادی: حقیقی اہل تقویٰ کو وف حزن سے نجات کی نوید سنائی گئی ہے:

﴿فَمَنْ اتَّقَىٰ وَ أَصْلَحَ فَلَا خَوْفَ عَلَيْهِمْ وَلَا هُمْ يَحْزَنُونَ ۝﴾ (اعراف: 7: آیت: 35)

”تو جس شخص نے تقویٰ اختیار کیا اور اپنی اصلاح کر لی تو اس پر نہ ہوگا کوئی خوف اور نہ وہ غمگین ہوں گے۔“

جنت کی عظیم نعمتیں:

﴿لَكِنَّ الَّذِينَ اتَّقَوْا رَبَّهُمْ لَهُمْ جَنَّاتٌ تَجْرِي مِنْ تَحْتِهَا الْأَنْهَارُ خَالِدِينَ فِيهَا نُزُلًا مِّنْ

عِنْدِ اللَّهِ وَمَا عِنْدَ اللَّهِ خَيْرٌ لِّلْأَبْرَارِ ۝﴾ (آل عمران: 198)

”لیکن وہ لوگ جنہوں نے اپنے پروردگار کا تقویٰ اختیار کیا، ان کے لئے باغات ہیں جن کے دامن

میں نہریں بہ رہی ہیں، ان میں رہیں گے وہ ہمیشہ ہمیش۔ یہ اللہ کے ہاں انکی مہمانی ہے، اور جو کچھ

اللہ کے ہاں ہے وہ نیوکاروں کیلئے بہت بہتر ہے۔“

کیا ہمیشہ کی زندگی میں یہ عظیم بہاریں ہمیں نہیں چاہئیں.....؟

حقیقی تقویٰ سے مراد

درج ذیل صفات حقیقی تقویٰ کی عکاسی کرتی ہیں:

(۱)۔ اخروی محاسبہ کا ہمہ تن خوف۔

(۲)۔ سینات سے چھٹکارہ اور اعمال صالحہ سے زندگی مزین ہو جانا۔ برائیوں کا ارتکاب تو دور کی بات ہے

حقیقی اہل ایمان متقین تو برائی کے خیال سے ہی لرز اٹھتے ہیں، جیسا کہ پروردگار نے فرمایا:

﴿إِنَّ الَّذِينَ اتَّقَوْا إِذَا مَسَّهُمْ طَافٌ مِّنَ الشَّيْطَانِ تَذَكَّرُوا فَإِذَا هُمْ مُبْصِرُونَ ۝

وَ إِخْوَانُهُمْ يَمُدُّوْنَ لَهُمْ فِي الْغَيِّ ثُمَّ لَا يُقْصِرُونَ ۝﴾ (اعراف: 201-202)

”یقیناً وہ لوگ جو تقویٰ پر ہیں، جب چھوٹا ہے انہیں کوئی خیال شیطان کی طرف سے تو وہ اللہ کی یاد کرنے لگتے ہیں، تو فوراً ان کی آنکھیں کھل جاتی ہیں۔ (اسکے برعکس) جو شیطانوں کے بھائی ہیں، کھینچ لے جاتے ہیں شیطان انہیں گمراہی میں پھر (انہیں گمراہ کرنے میں) وہ کوتاہی نہیں کرتے، پس وہ باز نہیں آتے۔“

اس آیت کریمہ کے آسنے میں ہمیں بھی اپنا محاسبہ کرنے کی ضرورت ہے کہ ہم کہاں کھڑے ہیں۔

(۳)۔ شہواتِ نفس بالخصوص فتنہ نساء اور مال پر قابو کی توفیق نصیب ہو جانا۔

(۴)۔ زندگی قرآنی تعلیمات کے تابع کرنا۔

(۵)۔ توحید و رسالت کو اپنانا، شرک اور بدعات سے مکمل اجتناب۔

(۶)۔ دینی ترجیحات قرآن و سنت کے مطابق استوار ہونا نہ کہ مسالک اور فرقوں کے مطابق۔

(۷)۔ پورا دین بشمول حقوق اللہ اور حقوق العباد کی پاسداری کرنا۔

### تقویٰ کا حصول کیسے؟

درج ذیل باتوں کو ملحوظ رکھنے سے ان شاء اللہ تقویٰ کی عظیم دولت نصیب ہو جائے گی۔

(۱)۔ اخلاص / حسن نیت پیدا کریں، (۲)۔ مقصد حیات کو پہچانیں، (۳)۔ جہاں ہمیشہ رہنا ہے اسکی فکر پیدا

کریں۔ آخرت کو دنیا پر ترجیح دیں۔ دنیا کے عارضی ہونے اور مٹ جانے کا تصور پختہ کریں، (۴)۔ اچھی صحبت کا

بھر پورا ہتہام اور بربری صحبت سے ہر ممکن اجتناب کریں، (۵)۔ قرآن و سنت سے وابستگی پیدا کریں۔

تقویٰ کے متعلق عظیم معلومات کے حصول پر اللہ کا شکر ادا کرتے ہوئے، شوق و جذبہ سے زندگی جلد از جلد

تقویٰ پر لانے اور یہ معلومات دوسروں تک پہنچانے کی بھر پور جد و جہد کریں۔ اللہ ہماری مدد

فرمائے۔ (آمین)





## 8۔ انفاق فی سبیل اللہ

خالق کائنات نے انفاق فی سبیل اللہ کا بڑی شد و مد سے تقاضا کیا ہے۔ حقیقی ایمان اگر نصیب ہو جائے تو انسان انفاق کئے بغیر نہیں رہ سکتا۔ اللہ کی محبت انسان کو انفاق فی سبیل اللہ کیلئے بے چین کر دیتی ہے۔ انسان میں یہ شدید خواہش پیدا ہو جاتی ہے کہ اس کا مال اسکے خالق کیلئے نکلتا رہے۔ یہی وہ چیز ہے جس سے ایمان کی آزمائش ہوتی ہے۔ نہ صرف قرب الہی بلکہ نفاق اور دوزخ کی آگ سے بچنے کیلئے بھی انفاق فی سبیل اللہ ناگزیر ہے۔ بلاشبہ نفاق یعنی منافقت کا علاج انفاق ہے۔ اگر کسی میں راہ خدا میں مال خرچ کرنے کا جذبہ نہیں تو وہ خیر سے بہت دور ہے۔ اگر بخیلی اور کنجوسی کی بیماری سے نجات مل جائے اور اللہ کیلئے خرچ کرنے کا شوق و جذبہ پیدا ہو جائے تو ہر خیر اور نیکی کی راہیں کھل جائیں۔ بات کو سمجھنے کیلئے درج ذیل دلائل ملاحظہ کریں:

انفاق کا زور دار تقاضا: خالق کائنات نے خود زور دار طریقے سے خرچ کرنے کی ترغیب دی:

﴿ وَمَا لَكُمْ أَلَّا تُنْفِقُوا فِي سَبِيلِ اللَّهِ وَلِلَّهِ مِيرَاثُ السَّمَاوَاتِ وَالْأَرْضِ... ۝ مَنْ ذَا الَّذِي يقرضُ اللَّهَ قَرْضًا حَسَنًا فَيُضْعِفَهُ لَهُ وَلَهُ أَجْرٌ كَرِيمٌ ۝ ﴾ (الحمدید: 11-12)

”اور کیا ہو گیا ہے تمہیں کہ تم خرچ نہیں کرتے اللہ کی راہ میں (حالانکہ) اللہ ہی کی میراث ہے آسمانوں اور زمین کی.....، کون ہے جو اللہ کو قرض دے قرض حسنہ تاکہ وہ بڑھا کر واپس دے اسے اور اسکے لئے اجر ہے بہترین۔“

اس آیت سے آگاہی کے بعد انفاق کے ضمن میں کیا شک رہ جاتا ہے.....؟ خوش نصیب ہیں وہ جن تک اللہ کا یہ پیغام پہنچ گیا، انشاء اللہ اب شیطان انہیں انفاق سے نہیں روک سکے گا۔

زکوٰۃ کے علاوہ بھی انفاق: زکوٰۃ تو فرض ہے ہی اسکے علاوہ بھی مال خرچ کرنے کا تقاضا کیا گیا ہے، جیسا کہ نبی کریم ﷺ نے فرمایا:

”مال میں زکوٰۃ کے علاوہ بھی (اللہ) کا حق ہے۔“ پھر بطور دلیل آپ ﷺ نے سورۃ البقرہ کی

آیت۔ ۱۷۷۔ ۱۷۸ پڑھی۔ (ترمذی، رقم: 659-660، ابن ماجہ)

بدلہ ضرور ملے گا: اللہ کی راہ میں خرچ کا مول انشاء اللہ ضرور پڑے گا:

﴿وَمَا أَنْفَقْتُمْ مِنْ شَيْءٍ فَهُوَ يُخْلِفُهُ وَهُوَ خَيْرُ الرَّازِقِينَ ۝﴾ (سبا: 34: آیت: 39)

”تم جو کچھ بھی اللہ کی راہ میں خرچ کرو گے وہ اسکا (پورا پورا) بدلہ دے گا، اور وہ سب سے بہتر رزق دینے والا ہے۔“

ہم خرچ کرنے والے بنیں، اللہ پورے پورے بدلے کا وعدہ کر رہا ہے۔

سیدنا ابو ہریرہؓ رسول اللہ ﷺ سے روایت کرتے ہیں:

”دو فرشتے ہر روز اعلان کرتے ہیں: ایک کہتا ہے: اے اللہ جو خرچ کرنے والا ہے اسکو بہتر اجر دے اور دوسرا کہتا ہے: جو خرچ کرنے سے ہاتھ روکتا ہے اسکے مال کو ضائع کر دے۔“ (بخاری، کتاب الزکوٰۃ)

کمال قدردانی: رسول اللہ ﷺ نے فرمایا:

”جو شخص حلال کمائی سے ایک کھجور کے برابر صدقہ کرے اور اللہ تعالیٰ صرف حلال کمائی کے صدقہ کو قبول فرماتا ہے تو اللہ تعالیٰ اسے اپنے داہنے ہاتھ سے قبول کرتا ہے پھر صدقہ کرنے والے کے فائدے کیلئے اس میں اضافہ کرتا ہے۔ الخ“ (بخاری و مسلم)

بڑے لوگوں کیلئے خوبصورت پیننگ میں اچھے سے اچھے تحائف بھی پیش کئے جائیں تو وہ شکریہ تک ادا نہیں کرتے۔۔۔ قربان جائیں اللہ کی قدردانی پر کہ کھجور برابر ہلکا سا صدقہ بھی دائیں ہاتھ سے قبول فرمائیں۔  
بوقت موت حسرت: وہ چند کام جن پر بوقت موت انسان کو حسرت ہوگی کہ کاش کچھ مہلت مزید مل جائے تاکہ میں وہ کام کر لوں۔ ان کاموں میں سے انفاق فی سبیل اللہ بھی ہے۔ جیسا کہ پروردگار نے بوقت موت انسان کی حسرت کی یوں نقشہ کشی فرمائی:

﴿وَأَنْفِقُوا مِنْ مَّا رَزَقْنَاكُمْ مِنْ قَبْلِ أَنْ يَأْتِيَ أَحَدَكُمُ الْمَوْتُ فَيَقُولَ رَبِّ لَوْلَا

أَخَّرْتَنِي إِلَىٰ آجَلٍ قَرِيبٍ فَأَصَّدَّقَ وَأَكُنَّ مِنَ الصَّالِحِينَ ۝﴾ (منافقون: 9-10)

”اور خرچ کر لو (ہماری راہ میں) اس میں سے جو کچھ ہم نے تمہیں دے رکھا ہے، اس سے پہلے کہ تم میں سے کسی کی موت کا وقت آجائے تو کہنے لگے کہ اے میرے پروردگار! تو مجھے تھوڑی دیر کی مہلت کیوں نہیں دے دیتا کہ میں صدقہ کروں اور نیک لوگوں میں شامل ہو جاؤں۔“

یہ بے اثبات زندگی کسی وقت بھی ساتھ چھوڑ سکتی ہے، یہ جاری سانس کسی وقت بھی رک سکتے ہیں اسلئے موقع

کو غنیمت جانتے ہوئے اللہ کی راہ میں خرچ کرتے جائیں۔  
 عظیم صلہ: جو کوئی بھی محض اللہ کی رضا کیلئے مال خرچ کرے گا وہ عظیم صلہ پائے گا یعنی: پاکیزگی بھی نصیب  
 ہوگی، جہنم سے آزادی بھی اور اللہ کی رضا بھی:

﴿وَسَيُجَنَّبُهَا الْأَتْقَى ۝ الَّذِي يُؤْتِي مَالَهُ يَتَزَكَّى ۝ وَمَا لِأَحَدٍ عِنْدَهُ مِنْ نِعْمَةٍ

تُجْزَى ۝ إِلَّا ابْتِغَاءَ وَجْهِ رَبِّهِ الْأَعْلَى ۝ وَلَسَوْفَ يَرْضَى ۝﴾ (ایل: 17-21)

”اور بچالیا جائے گا جہنم سے اسے جو بڑا پرہیزگار ہے، جو اپنا مال پاکیزگی حاصل کرنے کیلئے  
 دیتا ہے اور کسی کا اس پر احسان نہیں ہے کہ جس کا بدلہ دیا جائے، صرف اپنے رب اعلیٰ کی رضا  
 مندی کیلئے خرچ کرتا ہے، اور یقیناً عنقریب وہ خوش ہو جائے گا۔“

انفاق کی نشوونما: انفاق اجر کے لحاظ سے اللہ کے ہاں خوب نشوونما پاتا ہے:

﴿مَثَلُ الَّذِينَ يُنْفِقُونَ أَمْوَالَهُمْ فِي سَبِيلِ اللَّهِ كَمَثَلِ حَبَّةٍ أَنْبَتَتْ سَبْعَ سَنَابِلَ فِي

كُلِّ سُنْبَلَةٍ مِائَةٌ حَبَّةٌ وَاللَّهُ يُضْعِفُ لِمَنْ يَشَاءُ وَاللَّهُ وَاسِعٌ عَلِيمٌ

﴿(بقرہ: 2: آیت: 261)

جو لوگ اپنا مال اللہ کی راہ میں خرچ کرتے ہیں اسکی مثال اس دانے جیسی ہے جس میں سے  
 سات بالیاں نکلیں اور ہر بالی میں سو دانے ہوں اور اللہ تعالیٰ جسے چاہے اور بڑھا چڑھا دے،  
 اور اللہ تعالیٰ بڑی وسعت والا اور علم والا ہے۔“

خوف و حزن سے نجات: راہ خدا میں مال خرچ کرنے والے خوش نصیب خوف و حزن سے نجات پا جاتے  
 ہیں:

﴿الَّذِينَ يُنْفِقُونَ أَمْوَالَهُمْ بِاللَّيْلِ وَالنَّهَارِ سِرًّا وَعَلَانِيَةً فَلَهُمْ أَجْرُهُمْ عِنْدَ رَبِّهِمْ وَ

لَا خَوْفٌ عَلَيْهِمْ وَلَا هُمْ يَحْزَنُونَ ۝﴾ (بقرہ: 2: آیت: 274)

”جو لوگ اپنے مالوں کو رات دن پوشیدہ اور اعلانیہ خرچ کرتے ہیں ان کے لئے ان کے رب  
 کے پس اسکا صلہ ہے اور انہیں نہ کوئی خوف ہوگا اور نہ وہ غمگین ہوں گے۔“

بخل کرنے والے: جو اللہ کے دیئے ہوئے مال کو اسکی راہ میں خرچ نہیں کرنا چاہتے ذرا نتیجہ ملاحظہ کر لیں:

﴿وَلَا يَحْسَبَنَّ الَّذِينَ يَبْخُلُونَ بِمَا آتَاهُمُ اللَّهُ مِنْ فَضْلِهِ هُوَ خَيْرًا لَّهُمْ بَلْ هُوَ

شَرٌّ لَّهُمْ سَيُطَوَّقُونَ مَا بَخِلُوا بِهِ يَوْمَ الْقِيَامَةِ ۝ وَاللَّهُ مِيرَاثُ السَّمَوَاتِ وَالْأَرْضِ وَ

اللَّهُ بِمَا تَعْمَلُونَ خَبِيرٌ ﴿١٨٠﴾ (آل عمران: 180)

”جن لوگوں کو اللہ نے اپنے فضل سے دیا ہے اور وہ (اللہ کی راہ میں) اس کے (خرچ کرنے) میں بخل کرتے ہیں، وہ اس بخل کو اپنے حق میں بہتر نہ سمجھیں بلکہ وہ ان کے حق میں بدتر ہے، وہ جس (مال) کا بخل کرتے ہیں یقیناً وہ قیامت کے دن ان کے گلے میں (عذاب کا) طوق بنا کر پہنا دیا جائے گا۔ اور (یاد رکھو!) آسمان وزمین کا وارث (آخر کار) اللہ ہی ہے اور جو کچھ بھی تم کرتے ہو اللہ اس سے باخبر ہے۔“

خرچ کی ترتیب: انفاق میں اولین حق اقربا کا پھر دیگر لوگوں کا ہے، قریبی رشتہ داروں کو نظر انداز کر کے دوسروں کو نوازنا قابل قبول نہیں:

﴿يَسْأَلُونَكَ مَاذَا يُنْفِقُونَ قُلْ مَا أَنْفَقْتُمْ مِنْ خَيْرٍ فَلِلْوَالِدَيْنِ وَالْأَقْرَبِينَ وَالْيَتَامَىٰ وَالْمَسْكِينِ وَابْنِ السَّبِيلِ وَمَا تَفَعَّلُوا مِنْ خَيْرٍ فَإِنَّ اللَّهَ بِهِ عَلِيمٌ﴾ (البقرہ: 215)

”(اے پیغمبر!) ان سے کہہ دو کہ جو مال بھی تم خرچ کرو (تو) اپنے والدین پر، رشتہ داروں پر، یتیموں اور مسکینوں پر اور مسافروں پر (خرچ کرو) اور جو بھی کرتے ہو تم کوئی بھلائی تو بلاشبہ اللہ اس سے خوب واقف ہے۔“

اللہ دیکھ رہا: ایمان اور یقین کی کمزوری کے باعث انسان یہ خیال کرتا ہے کہ پتہ نہیں میری قربانی اللہ تعالیٰ کے علم میں بھی آتی ہے یا نہیں۔ ہر چیز اللہ تعالیٰ کی نظر میں ہے لیکن جو کام کیا ہی اللہ کیلئے جائے اسے تو وہ خصوصیت سے دیکھتا ہے:

﴿وَمَا تَنْفِقُوا مِنْ شَيْءٍ فَإِنَّ اللَّهَ بِهِ عَلِيمٌ﴾ (آل عمران: 92)

”اور (یقین رکھو) جو کچھ بھی تم خرچ کرتے ہو تو وہ اللہ کے علم میں ہے۔“

جب یہ یقین نصیب ہو جائے کہ وہ آپکے ہر عمل کو دیکھ رہا ہے تو انشاء اللہ قربانی کا بھرپور جذبہ پیدا ہو جائے گا۔

انفاق کا ضیاع: اخلاص کے ساتھ اللہ کی رضا مندی کیلئے دیئے گئے مال کے تو کیا کہنے، لیکن کسی پر احسان جتانے کیلئے یا بدلہ چاہنے کیلئے مال خرچ کیا تو کچھ بھی ہاتھ نہ آیا، پروردگار نے واضح کر دیا:

﴿يَا أَيُّهَا الَّذِينَ آمَنُوا لَا تَبْطُلُوا صَدَقَاتِكُمْ بِالْمَنِّ وَالْأَذَىٰ﴾ (البقرہ: 264)

”اے ایمان والو! مت ضائع کرو اپنے صدقات احسان جتلا کر اور ایذا پہنچا کر“

بلکہ انفاق کرتے ہوئے انسان کا ذہن یوں ہونا چاہئے:

”کہ بس کھلا رہے ہیں ہم تمہیں صرف اللہ کی رضا کی خاطر، ہم تم سے نہ کوئی صلہ چاہتے ہیں نہ شکریہ، ہمیں تو اپنے رب سے اس دن کے عذاب کا خوف ہے جو بڑی مصیبت کا طویل دن ہوگا۔“ (الدھر: 9-10)

انفاق میں اعتدال: اسلام دین فطرت ہے، انفاق کے حوالے سے بھی اعتدال کا درس دیا ہے کہ انسان خود محتاج نہ ہو جائے:

﴿وَلَا تَجْعَلْ يَدَكَ مَغْلُولَةً إِلَىٰ عُنُقِكَ وَلَا تَبْسُطْهَا كُلَّ الْبَسِطِ فَتَقْعُدَ مَلُومًا مَّحْسُورًا ۝﴾ (بنی اسرائیل: 29)

”اور نہ باندھ کر رکھو اپنا ہاتھ اپنی گردن کے ساتھ (کہ کسی کو کچھ دو ہی نہیں) اور نہ چھوڑ دو اسے بالکل کھلا (کہ سب کچھ دے دو) پھر بیٹھ رہو تم ملامت زدہ اور حسرت میں مبتلا ہو کر۔“  
یعنی اپنی ضروریات کو ملحوظ رکھ کر خرچ کیا جائے۔ ایک حدیث کا مفہوم ہے، بہترین صدقہ وہ ہے جو آدمی کو مال دار ہی چھوڑے یعنی کنگال نہ کر دے۔

سوال کی ممانعت: انفاق پر اتنا زور دینے کے باوجود اسلام نے بھیک مانگنے کو سخت ناپسند کیا ہے، رسول اللہ ﷺ نے فرمایا:

”تم میں سے کوئی رسی لے اور لکڑیوں کا گٹھا اپنی پیٹھ پر اٹھا کر لائے اور اسے بیچے اور اس کے ذریعے اللہ تعالیٰ اسکی عزت کو محفوظ رکھے، تو یہ اسکے لئے اس سے بہتر ہے کہ وہ لوگوں سے مانگے پھر وہ اسے دیں یا نہ دیں۔“ (بخاری، کتاب الزکوٰۃ: 1471)

مال میں تنگی والے

انفاق کا تقاضا تو مخیر حضرات سے ہی ہے لیکن اللہ کی محبت میں ہر کسی کو اپنی حیثیت کے مطابق شوق و جذبہ سے کچھ نہ کچھ ضرور خرچ کرنا چاہئے۔ اللہ کے ہاں مقدار کے بجائے جذبہ اور نیت دیکھی جاتی ہے۔ اللہ تعالیٰ نے مشکل و آسانی ہر حالت میں انفاق کا تقاضا کیا ہے، فرمایا:

﴿الَّذِينَ يُنْفِقُونَ فِي السَّرَّاءِ وَالضَّرَّاءِ﴾ (آل عمران: 3: آیت: 134)

”جو لوگ آسانی و سہولت اور تنگی کی حالت میں بھی اللہ کی راہ میں مال خرچ کرتے ہیں“

اس ضمن میں درج ذیل حدیث مبارکہ بڑی زبردست رہنمائی کرتی ہے:

آپ ﷺ سے پوچھا گیا کسی صدقے کا اجر و ثواب سب سے زیادہ ہے تو آپ ﷺ نے فرمایا:  
 ”تو صدقہ کرے اس حالت میں کہ تو صحیح و سلامت ہو، مال کی کمی کے باعث اسے بچا کر رکھنے کی ضرورت محسوس کرتا ہو اور اسے کسی کام میں لگا کر زیادہ کمالینے کی امید رکھتا ہو۔ اس وقت کا انتظار نہ کر کہ جان نکلنے لگے تو کہے کہ یہ فلاں کو دیا جائے اور یہ فلاں کو۔ اس وقت یہ مال فلاں کو (تو) جانا ہی ہے۔“ (بخاری، کتاب الزکوٰۃ: 1419)

پس سہولت و آسانی میں تو فراندلی سے انفاق کرنا ہے اور تنگی کی حالت میں بھی کچھ نہ کچھ نکالتے رہنا ہے۔ یعنی تنگی کی حالت میں دس بیس، پچاس سو..... تو نکالنے ہی نکالنے ہیں۔

جن کے پاس کچھ نہ ہو؟ بہر کیف جن کے پاس کچھ بھی نہ ہو انکا: کسب حلال، بھلائی کی دعوت دینا، دوسروں کو ایذا دینے سے باز رہنا اور تسبیح، تحلیل اور تکبیر کرنا انفاق کا نعم البدل بن جائے گا: سیدنا ابو ہریرہؓ سے روایت ہے کہ:

”کچھ نادار لوگ نبی کریم ﷺ کی خدمت میں حاضر ہوئے، عرض کیا امیر و رئیس لوگ بلند درجات اور ہمیشہ رہنے والی جنت حاصل کر چکے حالانکہ جس طرح ہم نماز پڑھتے ہیں وہ بھی پڑھتے ہیں اور جیسے ہم روزے رکھتے ہیں وہ بھی رکھتے ہیں لیکن مال و دولت کی وجہ سے انہیں ہم پر فوقیت حاصل ہے کہ وہ حج کرتے ہیں، عمرہ کرتے ہیں، جہاد کرتے ہیں اور صدقے دیتے ہیں (جبکہ محتاجی کی وجہ سے ہم یہ نہیں کر پاتے)۔ اس پر آپ ﷺ نے فرمایا کہ لو میں تمہیں ایک ایسا عمل بتلاتا ہوں کہ اگر تم اسکی پابندی کرو گے تو جو لوگ تم سے آگے بڑھ چکے ہیں انہیں تم پالو گے اور تمہارے مرتبہ تک پھر کوئی نہیں پہنچ سکتا اور تم سب سے اچھے ہو جاؤ گے سوائے ان لوگوں کے جو اس عمل کو شروع کر دیں (پھر فرمایا): ہر نماز کے بعد تیس تیس (۳۳) مرتبہ تسبیح (سبحان اللہ)، تہمید (الحمد للہ) اور تکبیر (اللہ اکبر) کہا کرو۔“ (بخاری: رقم: 843)

مزید فرمایا:

”مسلمان پر صدقہ کرنا ضروری ہے۔ لوگوں نے پوچھا اے اللہ کے نبی ﷺ! اگر کسی کے پاس کچھ نہ ہو؟ آپ ﷺ نے فرمایا کہ اپنے ہاتھ سے کچھ کما کر خود کو بھی نفع پہنچائے اور صدقہ بھی کرے۔ لوگوں نے عرض کیا اگر اسکی طاقت نہ ہو؟ فرمایا کہ پھر کسی حاجت مند فریادی کی مدد

کرے۔ لوگوں نے عرض کیا اگر اسکی بھی سکت نہ ہو۔ فرمایا پھر اچھی بات پر عمل کرے اور بُری باتوں سے باز رہے یہی اسکا صدقہ ہے۔“ (بخاری: رقم: 1445)

سبحان اللہ! دین اسلام کتنا فطری دین ہے کہ ایک کا لحاظ رکھتا ہے۔

### انفاق کی دو مدیں

انفاق فی سبیل اللہ کی دو بڑی مدیں ہیں: (۱)۔ دین کی اشاعت کیلئے، (۲)۔ انسانی ہمدردی کیلئے

لہذا جو مال بھی اللہ کیلئے نکالا جائے اسے دونوں مدوں میں خرچ کرنا چاہئے:

پہلی مد: اپنے محلے یا علاقے کی مسجد کیلئے، قرآن کی خدمت بالخصوص قرآن فہمی کیلئے، سنت کے احیاء کیلئے، دعوت دین کیلئے۔ اس ضمن میں اخلاص کے ساتھ فرقہ واریت سے بالاتر ہو کر دین کی اشاعت کرنے والوں کو تلاش کریں۔

دوسری مد: سب سے پہلے قریبی رشتے دار، پھر پڑوسی، اہل محلہ، دوست احباب، پھر دیگر لوگ۔ اس ضمن میں مستحقین کی بنیادی ضروریات کے ساتھ ساتھ، کھانے کھلانے کا اہتمام خصوصیت سے کیا جائے کہ لوگوں کو کھانا کھلانا اللہ کو بہت محبوب ہے۔

مال خرچ کرنے کا نسخہ: اللہ کی راہ میں مال خرچ کرنے کا نسخہ یہ ہے:

”حسب توفیق اپنی آمدن یا تنخواہ کا ماہوار کچھ حصہ اللہ کیلئے مختص کر دیں، تنخواہ ملتے ہی سب سے پہلے اسے الگ کر دیں۔ تنخواہ کے علاوہ جب کبھی کوئی زائد رقم ہاتھ لگے تو خوشی کے ساتھ حسب توفیق کچھ حصہ فوراً نکال دیا جائے۔“

### مال کہاں سے آئے گا؟

معیار زندگی بلند کرنے کیلئے ڈھیروں مال خرچ کرنے کے بجائے حقیقی ضروریات کو ملحوظ رکھا جائے۔ زندگی میانہ روی پر لائی جائے، کم از کم یہ کہ ہر شخص اپنے سٹیٹس کے حساب سے میانہ روی اختیار کرے، بے جا ضروریات اور خواہشات کو محدود کیا جائے..... یوں انشاء اللہ پیسہ ضرور بچے گا جو اللہ کی راہ میں خرچ کیا جاسکے۔ یہاں کیا جانے والا یہ صبر انشاء اللہ اخروی نجات اور ہمیشہ کے عیش اور راحتوں کا سبب ضرور بنے گا۔

### آخری بات

انفاق کی بابت شیطان انسان کو ڈراتا ہے کہ مت خرچ کرو تم کنگال ہو جاؤ گے۔ جب کہ نبی کریم ﷺ نے قسم

اٹھا کر اس بات کی تردید کی، رسول اللہ ﷺ نے فرمایا:

”تین چیزیں جن پر قسم اٹھاتا ہوں: (۱) صدقہ کرنے سے بندے کا مال کم نہیں ہوتا، (۲) جس بندے کی حق تلفی کی جائے اور وہ اس پر صبر کرے تو اس کے بدلے میں اللہ اسکی عزت میں اضافہ فرماتا ہے، (۳) اور بندہ جب کسی سے سوال کرتا ہے تو اللہ اسے فقر میں مبتلا کر دیتا ہے..... الخ“ (ترمذی کتاب الزہد، رقم: 2325، ابن ماجہ)

اللہ کو ہمارے انفاق کی حاجت نہیں وہ تو غنی و حمید ہے، یہ تو ہماری ضرورت ہے اللہ کو پانے کیلئے اسی کے دیئے ہوئے سے اسکی رضا کیلئے خرچ کر لیا جائے۔ ہمیں چاہئے کہ اللہ کی محبت، اسکی رضا، اسکے قرب اور ہمیشہ کی راحتوں کی خاطر یہاں صبر اختیار کرتے ہوئے شوق و شدت سے جو جو نعمتیں اللہ نے ہمیں دی ہیں ان میں سے بھرپور اللہ کیلئے قربانی کی جائے۔ ہماری سوچ اور نظریں اس پر لگ جائیں کہ کیا کیا چیز اللہ کیلئے خرچ کی جاسکتی ہے۔ جیسے جیسے ہماری قربانیوں میں اضافہ ہوتا جائے گا، اسی قدر پروردگار عالم سے محبت بڑھتی جائے گی اور اس کا قرب محسوس ہوتا جائے گا۔ جن پر حقیقت کما حقہ کھلی انکی قربانی کی صورت حال کچھ یوں تھی:

رسول اللہ ﷺ فرماتے ہیں:

”اگر یہ احد (پہاڑ) میرے لئے سونے کا بن جائے تو میں پسند نہیں کرتا کہ تیسری رات آنے تک اس میں سے ایک دینار بھی میرے پاس نہ رہ جائے، سوائے اس دینار کے جسے میں قرض ادا کرنے کیلئے رکھ چھوڑوں۔“ (بخاری کتاب الاستقراض: 2379)

اور اسی طرح کی صورت حال آپ ﷺ کے جانشین صحابہ کرام رضوان اللہ علیہم اجمعین کی تھی، جسے جو چیز سب سے زیادہ پسند ہوتی تھی اسے شوق سے اللہ کی راہ میں دے دیتے تھے۔

یاد رکھیں! آپ انفاق کریں یا نہ کریں وقت گزر جائے گا، زندگی پوری ہو ہی جائے گی، دنیا میں خواہشات کو قابو کرتے ہوئے زندگی میاں نہ روی پر لا کر انفاق فی سبیل اللہ کرنے والے کسی اور مقام پر ہوں گے۔ اگر آپ انفاق اور دوزخ کی آگ سے بچنا، رب کی رضا اور ہمیشہ کی راحت چاہتے ہیں تو پھر اللہ کی راہ میں ضرور خرچ کریں۔

اللہ رب العالمین ہمیں موت سے پہلے پہلے شوق کے ساتھ بھرپور طریقے سے انفاق کی توفیق نصیب فرمائے۔ (آمین)



## 9- موت.....!!!

(نا قابل فراموش حقائق)

موت وہ اٹل حقیقت ہے جس سے کسی کو بھی انکار نہیں، جو بھی دنیا میں آ گیا ایک نہ ایک دن اس نے یہاں سے ضرور جانا ہے:

﴿وَلِكُلِّ أُمَّةٍ أَجَلٌ فَإِذَا جَاءَ أَجْلُهُمْ لَا يَسْتَأْخِرُونَ سَاعَةً وَ لَا يَسْتَقْدِمُونَ ۝﴾

(الاعراف: 34)

”اور ہر گروہ کے لیے ایک معیاد معین ہے، پھر جب ان کی موت کا وقت مقرر آ جائے گا، اس وقت وہ ایک ساعت نہ پیچھے ہٹ سکیں گے اور نہ آگے“

کسی کا دنیا میں آنا اتنا یقینی نہیں جتنا یہاں سے ہمیشہ کیلئے چلے جانا، لیکن اسکے باوجود بھی انسان اپنی موت اور انجام سے جتنا غافل ہے شاید کسی اور چیز سے نہیں، آج تو ہمیں موت کے تذکرے سے ناگواری ہوتی ہے لیکن جب وہ وقت آ گیا تو بھاگ نہ سکیں گے:

﴿وَجَاءَتْ سَكْرَةُ الْمَوْتِ بِالْحَقِّ ذَلِكَ مَا كُنْتَ مِنْهُ تَحِيدُ ۝﴾ (ق: 19)

”اور موت کی بیہوشی حق کے ساتھ آ ہی پہنچی، یہ ہے وہ چیز جس سے تم بھاگتے تھے“

غفلت کی سب سے بڑی وجہ موت اور آخرت کا یاد نہ ہونا ہے، اسلئے نجات کیلئے موت کی یاد اور اسکی حقیقت سے آگہی ناگزیر ہے۔ لہذا دنیا و آخرت کی فلاح کیلئے موت کی بابت ناقابل فراموش حقائق پیش خدمت ہیں، اپنا بھلا چاہتے ہیں تو اولین فرصت میں موت کی دستک سے پہلے پہلے جلد ان سے آگاہ ہو جائیں:

بالآخر یہاں سے جانا ہے: جو پیدا ہو گیا اس نے بالآخر مرنا ہے، اور زندگی کا حساب دینے کیلئے اپنے رب کے روبرو پیش ہونا ہے:

﴿كُلُّ نَفْسٍ ذَائِقَةُ الْمَوْتِ ثُمَّ إِلَيْنَا تُرْجَعُونَ ۝﴾ (العنکبوت: 57)

”اور ہر ذی نفس نے موت کا ذائقہ چکھنا ہے اور پھر ہماری طرف ہی تم پلٹائے جاؤ گے“

﴿إِلَى اللَّهِ مَرْجِعُكُمْ جَمِيعًا فَيُنَبِّئُكُمْ بِمَا كُنْتُمْ تَعْمَلُونَ ۝﴾ (المائدہ: 105)

”تم سب کو اللہ ہی کی طرف لوٹنا ہے، پھر وہ تمہیں بتلا دے گا جو کچھ تم کرتے ہے“  
 جب بالآخر یہاں سے جانا ہی ہے تو پھر ہمیشہ کی اخروی زندگی سے غفلت کیوں.....؟  
 ٹالانا نہ جاسکے گا: جب قاصد آ گیا تو کوئی بھی رکاوٹ نہ بن سکے گا:

﴿ إِنَّ أَجَلَ اللَّهِ إِذَا جَاءَ لَا يُؤَخَّرُ ۚ لَوْ كُنْتُمْ تَعْلَمُونَ ﴾ (سورہ نوح: 4)

”بلاشبہ جب اللہ کا مقرر کیا ہوا وقت آجاتا ہے تو وہ ٹالانا نہیں جاسکتا، کاش تم اس حقیقت کو جان جاتے“

جب اس قدر بے بسی ہے، تو پھر اللہ کی نافرمانی اور سرکشی کیوں.....؟  
 ہنستی مسکراتی زندگی! اکثریت اپنے انجام سے بے خبر، اس فانی زندگی کی عارضی خوشیوں میں گم ہے، دنیوی ٹپ ٹاپ اور لمبی امیدیں انسان کو مقصد حیات سے غافل کئے رکھتی ہیں کہ موت اچانک دستک دے دیتی ہے، پھر انسان پچھتا تا ہے کہ کاش مہلت مل جائے لیکن اب مہلت کہاں! نبی کریم ﷺ نے کچھ خطوط کھینچے پھر فرمایا:

”یہ امید ہے اور یہ اس (انسان) کی موت ہے، وہ اسی اثنا میں ہوتا ہے کہ زیادہ قریب والا خط (یعنی موت) اچانک اس تک آپہنچتا ہے۔“

(مشکوٰۃ، کتاب الرقاق: 5269، بخاری: 6418)

کیا ہم طول عمل سے نجات اور عارضی خوشیوں کی بجائے ہمیشہ کی راحتوں کے حصول کیلئے موت کی یاد دل میں بسانے کیلئے آمادہ ہیں.....؟

ہر خیر اور ہر شر کا موجب! یہ حقیقت ذہن نشین کر لیں کہ موت کی یاد ہر خیر، جبکہ موت سے غفلت ہر شر، کا دروازہ کھولنے کا باعث ہے۔ موت کی یاد پھر دل کو موم جبکہ موت سے غفلت زندہ دل کو بھی مردہ کر دیتی ہے۔ اگر کوئی دنیا و آخرت کی خیر کا طالب ہے تو اسے ہر لمحہ موت کا تصور دل میں بسانے کی محنت کرنا ہوگی، جیسا کہ پیارے رسول ﷺ نے فرمایا:

”لذات کو کاٹ دینے والی موت کو کثرت سے یاد کیا کرو۔“

(مشکوٰۃ، کتاب الجنائز، 1607، ترمذی: 2307، حسن)

کیا آپ عارضی لذات و خواہشات کے پٹے سے آزادی اور ہمیشہ کے اخروی مزوں سے بہرہ مند ہونے

کیلئے موت کی یاد دل میں بسانے کیلئے آمادہ ہیں.....؟

موت بطور کسوٹی؟ اگر کوئی اپنا محاسبہ کرنا چاہے تو موت ایمان کیلئے کسوٹی بھی ہے، اگر ایمان و عمل کما حقہ درست ہوں تو انسان ہر وقت دنیا سے جانے کیلئے تیار ہوگا، اور دنیا سے جانے کے تصور سے جس قدر خوف ہوگا اسی قدر ایمان و عمل میں کمی ہوگی اور جن کے ہاتھوں نے آگے بھیجی ہی برائی ہے، وہ کبھی مرنا نہ چاہیں گے، اللہ تعالیٰ نے اہل یہود کی بابت فرمایا:

﴿وَلَنْ يَتَمَنَّوْهُ أَبَدًا بِمَا قَدَّمَتْ أَيْدِيهِمْ﴾ (البقرہ: 95)

”اور یہ کبھی بھی موت کی تمنا نہیں کریں گے بسبب ان (کرتوتوں) کے جو بھیجے ہیں ان کے ہاتھوں نے آگے“

بلکہ اس سے اگلی آیت میں فرمایا: ﴿يَوْمَ أَحَدُهُمْ لَوْ يُعَمَّرُ أَلْفَ سَنَةٍ﴾ - ”بلکہ چاہتا ہے ان میں سے ہر ایک کہ ملے اسے زندگی ہزار برس کی“  
ایک دن مرتو جانا ہی ہے، آئیں مذکورہ معیار پر اپنا محاسبہ کرتے ہوئے موت سے پہلے اصلاح و تزکیے کی فکر کریں۔

موت سے خوف! عموماً لوگ موت سے بہت خوف کھاتے ہیں بلکہ دنیا میں انسان کو سب سے بڑا کوئی خوف ہے تو وہ یہی ہے، لیکن اگر انسان حقیقی طور پر مقصد حیات پر آجائے، مومن اور متقی کی عظیم صفت سے متصف ہو جائے تو موت کا خوف دل سے نکل جاتا ہے، بلکہ دنیا سے جانا اسے پسندیدہ ہو جاتا ہے۔ کیونکہ موت اسکے لئے دنیوی مصائب و آلام سے چھٹکارہ اور پروردگار حقیقی سے ملاقات اور اسکی رحمت کا مشردہ ہے:

﴿الَّذِينَ تَتَوَفَّيْهِمُ الْمَلَائِكَةُ طَيِّبِينَ يَقُولُونَ سَلَامٌ عَلَيْكُمْ ادْخُلُوا الْجَنَّةَ بِمَا كُنْتُمْ

تَعْمَلُونَ ۝﴾ (النحل: 28-29)

”وہ لوگ جن کی جانیں قبض کرتے ہیں فرشتے اس حالت میں کہ وہ نیک پاک ہوں، فرشتے

کہتے ہیں تم پر سلام ہو، داخل ہو جاؤ جنت میں ان اعمال کے صلہ میں جو تم کرتے تھے“

اسی طرح نبی کریم ﷺ نے بھی خبر دی: ((تحفت المومن الموت)). ”موت تو مومن کیلئے تحفہ

ہے“ (مشکوٰۃ: 1609)

تو پھر بندہ مومن یہاں سے جانے سے گریزاں کیوں ہوگا؟

زندگی کا خاتمہ.....! زندگی کا خاتمہ کوئی مذاق نہیں، موت کا مطلب زندگی کا مکمل خاتمہ نہیں بلکہ نئی ابدی زندگی کا آغاز ہے، مرنے کے بعد یا تو لافانی عیش و عشرت میں جانا ہے یا ہمیشہ ہمیشہ کا دردناک عذاب:

﴿إِنَّ الْأَبْرَارَ لَفِي نَعِيمٍ ۝ وَإِنَّ الْفُجَّارَ لَفِي جَحِيمٍ ۝﴾ (الانفطار: 13-14)

”بلاشک و شبہ نیک و کار ضرور ہوں گے نعمتوں کی بہشت میں اور یقیناً بدکار لوگ ضرور ہوں جہنم

میں“

یہ زندگی بڑی قیمتی ہے، وقت کی قدر کی جائے، زندگی کو ضائع ہونے سے بچایا جائے۔ کیا ہم اپنے انجام کی بابت فکر مند ہیں.....؟

دنیا سے حاصل....؟ چند روزہ دنیا کی خاطر انسان ہمیشہ کی نعمتوں کا سودا کر رہا ہے، دیکھا جائے تو یہاں سے حاصل بھی کیا ہے...؟ بیشتر وقت تو مصائب گھیراؤ کئے رہتے ہیں تاہم عموماً روزانہ صبح کا ناشتہ، دوپہر اور شام کا کھانا، کبھی کبھار دعوت و تفریح، مشروبات، پھل، شہوات وغیرہ۔ اور جو کچھ مل بھی رہا وہ بھی دوسرے سے خالی نہیں، پریشانیوں خوشیوں کے تعاقب میں ہی رہتی ہیں، پھر شادی ہونے اور عمر بڑھنے سے نئی منگیں بھی دم توڑ چکیں، تو اب کیا رہ گیا... سوائے دھوکے کے؟ یہ بھی معلوم نہیں کس وقت موت ان حقیر لذات کا مکمل خاتمہ کر دے۔ محض اس کی خاطر آخرت کو بھول کر ہمیشہ کی عظیم لذتوں کو کھو دینا کیا عقلمندی ہے....؟ اگر حقیقت سے دیکھا جائے تو دنیا میں آخرت کیلئے زادِ راہ نہ سمیٹنا ہو تو یہ دنیا تو رہنے کی جگہ ہی نہیں، اول تو یہاں ہے ہی مصائب و آلام، اگر راحت نصیب ہو بھی جائے تو وہ بے سکونی سے خالی نہیں، یہاں کا فائدہ بھی نقصان اور خدشات سے خالی نہیں، پھر یہاں کی نعمتیں دیکھتے ہی دیکھتے فنا پذیر بھی ہوتی جاتی ہیں۔ اسلئے یہاں تھوڑی سی زندگی کے عوض ہمیشہ کی اخروی راحتوں کا حصول بڑا سستا سودا ہے۔ کیا ہم یہاں صبر کر کے وہاں رب کی رضا اور لافانی عیش کے حصول کیلئے آمادہ ہیں.....؟

مقصد تخلیق پر رہنے کا نسخہ: اگر آپ کا مقصد تخلیق پر رہنا چاہتے ہیں تو:

کسی لمحے بھی مرنے کا تصور دل میں بٹھالیں، زندگی کو صرف ایک دن پر لے آئیں، یعنی ہر دن کو زندگی کا آخری دن سمجھ کر گزاریں، جس پر دنیا کی حقیقت ٹھیک طرح کھل جائے وہ تو ایک سانس پر آجاتا ہے۔ بہر کیف جب تک انسان اپنی زندگی کو ایک دن پر نہیں لے آتا کا حقہ منزل کو نہیں پاسکتا۔ ہر دن کو آخری دن

سمجھ کرنے گزارنے کے یقینی نتائج:

(۱)۔ نیک اعمال میں سستی و کوتاہی، (۲)۔ کما حقہ خشوع و خضوع سے محرومی، (۳)۔ گناہوں سے کما حقہ بچنے میں ناکامی، (۴)۔ خواہشات کے بے تنگم پھیلاؤ اور لمبی امیدوں میں گرفتاری، (۵)۔ سوزِ دل اور یادِ الہی سے محرومی۔

اسکے برعکس انسان جب ہر دن کو آخری دن سمجھ کر گزارتا ہے تو مذکورہ پانچوں محرومیوں سے نجات مل جاتی ہے۔ حضرت ابن عمر رضی اللہ عنہ فرمایا کرتے تھے:

”جب تم شام کرو تو صبح کا انتظار مت کرو اور جب صبح کرو تو شام کا انتظار مت کرو اور اپنی صحت میں بیماری کے لئے اور اپنی زندگی میں موت کے لئے (کچھ) حاصل کر لو“

(بخاری، کتاب الرقاق: 6416)

نفس و شیطان کے فریب: جو نہی انسان اپنی موت کے متعلق سوچتا ہے یا کسی کی موت کی خبر سنتا ہے، شیطان فوراً اسے فریب دیتا ہے، وہ کہتا ہے ابھی تم ہرگز نہیں مر سکتے کیونکہ:

(۱)۔ ابھی مرنے کی عمر نہیں (۲)۔ ایسی بیماری نہیں جو موت کا سبب بن سکے، (۳)۔ تمہارے ذمے بہت سے کام ہیں (۴)۔ کتنے لوگوں کا دار و مدار تم پر ہے (۵)۔ تم ملک و قوم کیلئے فائدے کا باعث ہو (۶)۔ وہ لوگ جو دین کے کام میں مشغول ہیں، انہیں وسوسہ دلاتا ہے کہ تمہیں اللہ کیوں مارے گا تو نے ابھی دین کا بہت کام کرنا ہے۔

اس فریب سے نجات! اس فریب سے نجات حاصل کرنا مشکل نہیں، اگر آپ اپنے گرد و نواح کا جائزہ لیں کہ کتنے لوگ جو آپ سے زیادہ صحت مند، خوبصورت، ذہین، نیک صفات، دین کا کام کرنے والے، آپ سے کم اور زیادہ عمر والے اس فانی دنیا سے رخصت ہو چکے ہیں۔ انہوں نے بھی کبھی نہ سوچا ہوگا کہ وہ اچانک مر سکتے ہیں۔ بلکہ اگر آپ غور کریں کہ صحابہ کرام، تابعین، تبع تابعین اہل علم حضرات میں سے بھی بعض کم عمری میں ہی چلے گئے۔ تو پھر ہماری کیا گارنٹی...؟ اللہ اپنے فیصلوں میں بے نیاز ہے، اسکی کسی سے رشتے داری نہیں، لہذا طولِ امل سے بچتے ہوئے جلد از جلد زندگی کو صحیح رخ پر متعین کر لیں۔

پس! ہر دن کو آخری دن سمجھ کر گزاریں، اسکے لئے: اپنے دوست احباب جو دنیا سے جا چکے انکی فہرست بنائیں، انکی شکلوں صورتوں کو ذہن نشین کریں، تصور کریں کہ وہ بھی آپکے ساتھ کھاتے پیتے، چلتے پھرتے

تھے، کس شان سے زندگی بسر کرتے تھے، کس قدر مسرور تھے، وہ بھی ہماری طرح موت سے بے خبر تھے کہ ناگہاں عین بے خبری کے عالم میں قاصد آ گیا، اب کس طرح ان کا گوشت کیڑے مکوڑے نوح چکے ہوں گے، ہڈیاں گل سڑ چکی ہوں گی، یہ لوگ ہم سے پہلے جان دے کر ہمارے لئے مثال بن گئے اور اب ہماری باری ہے۔

کتاب زندگی: زندگی کتاب کی مانند ہے جس کے مصنف ہم خود ہیں، ہر دن نیا صفحہ الٹ جاتا ہے، آج کے صفحے پر صرف آج ہی لکھا جاسکتا ہے، جب صفحہ الٹ گیا تو کچھ نہیں لکھا جاسکے گا، کل نیا صفحہ سامنے آ جائے گا، روزانہ کا کام روزانہ کرنے کی ضرورت ہے، بروز قیامت یہ کتاب خالق کائنات کے روبرو ہمارے ہاتھ پکڑادی جائے گی اور کہا جائے گا:

﴿اِقْرَأْ كِتَابَكَ كَفَىٰ بِنَفْسِكَ الْيَوْمَ عَلَيْكَ حَسِيبًا﴾ (بنی اسرائیل: 14)

”پڑھا اپنی کتاب آج تو اپنا حساب لگانے کیلئے خود ہی کافی ہے“

ہمیں دیکھنا چاہیے کہ ہم اپنی کتاب کے صفحات پر کیا لکھ رہے ہیں.....؟

زندگی کے ادوار: زندگی کا ۱۰-سال کا دورانیہ بڑی اہمیت کا حامل ہوتا ہے، دس سال گزرنے کے بعد انسان اگلے دور میں داخل ہو جاتا ہے۔ لہذا جو ۳۰-سال کی عمر کو پہنچ گئے، دین سیکھنے اور طاقت و توانائی کے ساتھ دلجمعی سے عبادت کرنے کا وقت آ گیا، یہ لوگ سنجیدہ ہو کر دین سیکھنے کی طرف بھرپور توجہ دیں، جو ۴۰-سال کو پہنچ گئے، اب رفتہ رفتہ سستی و تھکن اور بیماریاں آدستک دیں گی، ان کے پاس بھرپور عبادت و قیام کے آخری دس سال رہ گئے، غنیمت جانتے ہوئے انہیں تو فوراً آنکھیں کھول لینی چاہئیں اور زندگی کے آخری دس سال سمجھ کر جو کرنا ہے اسکے کیلئے کمر کس لینی چاہیے۔ خدا نخواستہ اب بھی آنکھیں نہ کھلیں تو عظیم سعادتوں سے محروم ہو گئے، کیونکہ ۵۰ یا ۶۰-سال کے بعد اول تو بھرپور اعمال کی توفیق ملنا ہی مشکل ہے اور مل بھی گئی تو شاید جسم ساتھ نہ دے سکے گا۔

صرف ایک موقع! دنیا کے امتحان میں فیل ہو جائیں تو بار بار موقع مل جاتا ہے لیکن اخروی امتحان کا صرف ایک ہی موقع (Chance) ہے، جو کرنا ہے اسی زندگی میں موت سے پہلے پہلے کرنا ہے، موت کے بعد جو کیا تھا اسکا حتمی نتیجہ نکل آئے گا، ناکام ہو گئے تو سوائے پچھتاوے کے کچھ ہاتھ نہ آئے گا۔ اسلئے آخرت کے حوالے سے بغیر کسی کی پرواہ کئے خود غرض ہو جاؤ، عقلمند وہی ہے جو بلاتا خیر فوراً فیصلہ کر لے۔

سب یاد آجائے گا: آج تو انسان دنیا کی مشغولیت میں آخرت سے غافل ہو چکا ہے، لاکھ سمجھائیں بیدار نہیں ہوتا لیکن بروز قیامت سب سمجھ آجائے گی، لیکن اب کیا فائدہ....؟

﴿وَجَاءَ يَوْمَئِذٍ بِجَهَنَّمَ يَوْمَئِذٍ يَتَذَكَّرُ الْإِنْسَانُ وَأَنَّى لَهُ الذِّكْرَى ۝ يَقُولُ يَلَيْتَنِي قَدَّمْتُ لِحَيَاتِي ۝﴾ (النجر: 23-24)

”اور لائی جائے گی اس دن (سب کے سامنے) جہنم، اس دن سمجھ آجائے گی انسان کو (سب) مگر اب کیا حاصل اسکے سمجھنے کا! اس دن کہے گا ہائے کاش آگے بھیجے ہوتے میں نے (نیک اعمال) اس زندگی کیلئے“

اس وقت پچھتائے کیا ہاتھ جب چڑیاں چگ گئیں کھیت.....!

لیکن ابھی تو آپکے پاس وقت ہے جاگنا چاہیں تو جاگ سکتے ہیں، فوراً جاگ جائیں۔

زندگی کس لئے؟ ہم مزید زندہ کس لئے رہنا چاہتے ہیں..؟ اسکی مختلف وجوہات ہو سکتیں ہیں:

- (۱)۔ زندہ رہنے کیلئے، زندگی کے مزے اور فوائد کے حصول کیلئے، خواہشات کی برآوری کیلئے... وغیرہ
- (۲)۔ والدین، بیوی بچے، بہن بھائی، اقربا... ملک و قوم کی بہتری کی خاطر، (۳)۔ اخروی بہتری، رب کی رضا... آخرت کے زادراہ میں اضافے کیلئے۔

اگر مقصد صرف پہلا ہے تو دین بھی گیا اور دنیا کا سکون بھی، دنیا کی زندگی شاید اضطراب، خوف و خدشات اور بوجھ کے سایوں تلے ہی گزرے، افسوس کہ اکثریت کا مقصد یہی ہے۔ لیکن اگر مقصد دوسرا اور تیسرا ہے تو دنیا بھی بن گئی اور آخرت بھی، اب زندگی ہلکی ہو جائے گی، خوف و خدشات چھٹ جائیں گے، تکالیف بھی گراں نہ گزریں گی اور اطمینان قلب بھی نصیب ہوگا، جینے کا تصور الٹا یعنی دنیا کے بجائے آخرت کرتے ہی حقیقی راحت و سکون سمیت ہر خیر کے دروازے کھلنے شروع ہو جائیں گے۔

کیا ہمیں ایسی عظیم زندگی اور سکون کی ضرورت نہیں.....؟

عظیم راحت و سعادت: درج ذیل تصور عظیم راحت و سکون اور سعادت کا باعث ہے:

ہر وقت موت کی یاد کے ساتھ زندگی گزرنی شروع ہو جائے تو وارے نیارے ہو جائیں۔ لمبا عرصہ جینے کی آرزو کو قلیل کرنے سے زندگی بہت جلد درست سمت پر چڑھ جاتی ہے۔ اگر ہم موت ہتھیلی پر رکھ کر ہر دن جانے کیلئے تیار ہو جائیں، جو وقت بھی ملتا جائے اسے غنیمت (Bonus) سمجھ کر گزاریں تو چین بھی مل

جائے گا اور زاہدِ راہ سنیٹنہ کی توفیق بھی۔

کیسے نصیب ہو؟ بات تو سمجھ آگئی اب بڑا سوال یہی ہے کہ یہ سعادت یعنی موت کی یاد کیسے نصیب ہو سکتی ہے؟ اس حوالے سے بہت کچھ اس تحریر میں بیان کیا جا چکا ہے، بہر کیف مزید یہ کہ: (۱)۔ پختہ فیصلہ کریں، (۲)۔ اسکی بابت علمی آگاہی پیدا کریں، (۳)۔ اپنی صحبت بہتر کریں: اچھے لوگوں، اچھی کتابوں بالخصوص قرآن مجید اور اچھی جگہوں جیسے مساجد، قبرستان وغیرہ (۴)۔ جو ساتھی فوت ہو چکے انکی یادہانی (۵)۔ دن میں کم از کم ایک مرتبہ ذہن نشین کیا جائے کہ ایک دن مجھے غسل دیا جا رہا ہوگا، کفن پہنایا جا رہا ہوگا، جنازہ گاہ کی طرف لے جایا جا رہا ہوگا اور قبر میں اتارا جا رہا ہوگا۔ ایک نہ ایک دن آپکے ساتھ یہ سب کچھ ہونا تو ہے ہی، اگر آج اسے یاد کر لیا تو کل اس وقت کے آنے پر شاید پچھتاوے سے بچ جائیں۔ موت کی یاد کے حصول کیلئے آپ ﷺ نے زبردست نسخہ بتلایا: عبداللہ بن عمرؓ، بیان کرتے ہیں، رسول اللہ ﷺ نے مجھے کندھے سے پکڑ کر فرمایا:

”دنیا میں اس طرح رہو جیسے کوئی اجنبی یا راہ گزر، اور اپنے آپ کو مردوں میں شمار کرو۔“

(مشکوٰۃ، کتاب الرقاق: 5274، بخاری: 6416)

کرنا کیا ہے؟ بات تو سمجھ آگئی، اب کرنا کیا ہے...؟ کیا دنیا کو ترک کرنا ہے...؟ نہیں بلکہ: دنیا کو دارالامتحان اور دارالآزمائش سمجھتے ہوئے اسے دین اور آخرت کے تابع کرنا ہے، اپنے خالق کی پہچان حاصل کرنی ہے، عارضی اور حقیر مزوں کی بجائے ہمیشہ ہمیشہ کی عظیم راحتوں پر نظر جمانی ہے، آخرت کو پہلی جبکہ دنیا کو دوسری ترجیح پر رکھنا ہے۔ دین کو سمجھنے، اس پر عمل کرنے اور دوسروں تک پہنچانے کیلئے وقت نکالنا ہے۔ معمول کی زندگی پر نظر: شیطان فریب میں مبتلا کرتا ہے کہ، بڑا وقت پڑا ہے، مرنے سے پہلے ٹھیک ہو جانا، فکر کی ضرورت نہیں۔ یاد رکھیں! موت انہیں حالات میں آنی ہے جن حالات میں معمول کی زندگی گزر رہی ہے، انہیں شب و روز سے آپ کو اچانک نکل کر اپنے خالق حقیقی کے روبرو پیش ہونا ہے، اگر معمول کی زندگی بہتر نہیں تو موت کے وقت اس نے کیسے بہتر ہو جانا ہے.....؟ اگر آپ واقعتاً کامیاب ہونا چاہتے ہیں تو پھر شب و روز پر نظر رکھیں، معمول کی زندگی کو فوراً درست کریں، معمول کی زندگی کو بہتر نہ کرنا اور خاتمہ بالخیر کی امید رکھنا خود فریبی کے سوا کچھ نہیں۔ آپ نے اپنے آپ کو فریب دینا ہے یا فریب سے بچانا ہے.....؟ فیصلہ اب آپ کے اپنے ہاتھ ہے.....!



یاد رکھیں! ہمیں آخرت کی لافانی زندگی کیلئے پیدا کیا گیا ہے، ہم اسی زندگی کو زندگی سمجھ بیٹھے حالانکہ یہ تو اصل زندگی کی تمہید ہے، یہ تو امتحانی وقفہ ہے جسے موت ڈال کر ابدی زندگی سے کاٹا گیا ہے، موت کا قاصد بغیر بتلائے کسی لمحے بھی دستک دے سکتا ہے، ویسے تو ایک منٹ کی بھی گارنٹی نہیں لیکن زندگی پوری بھی ہوگئی تب بھی ۶۰، ۷۰ سال دیکھتے ہی دیکھتے پل بھر میں گزر جانے ہیں، اس برف کے بلاک نے بہت جلد غائب ہو جانا ہے، جو وقت آنے والا ہو اس میں تو لگتا ہے وقت ہے لیکن جو نہی وقت گزر کر ماضی کا حصہ بن جائے تو وہ خواب محسوس ہونے لگتا ہے، سابقہ گزری ہوئی زندگی پر نظر دوڑائی جائے تو پل بھر ہی محسوس ہوتا ہے، بالکل اسی طرح جو وقت آگے رہ گیا اس نے بھی بہت جلد گزر جانا ہے، پھر یہ حقیقت بروز قیامت اچھی طرح کھل جائے گی، اس دن انسان اپنی دنیا کی زندگی کی بابت خود اقرار کرے گا:

﴿كَانْتُمْ يَوْمَ يَرَوْنَهَا لَمْ يَلْبَثُوا إِلَّا عَشِيَّةً أَوْ ضُحَاهَا﴾ (النازعات: 46)

”جس روز دیکھیں گے وہ قیامت کو تو ایسا لگے گا گویا نہیں رہے وہ دنیا میں مگر ایک شام یا ایک صبح“

موت کے وقت تو سب کو سمجھ آ ہی جانی ہے لیکن عقلمندی جیتے جی ہی اس دھوکے سے نکل جانے میں ہے، کیا آپ اسکے لئے آمادہ ہیں.....؟

اللہ رب العالمین میں ہمیں موت کے آنے سے پہلے پہلے موت کو یاد رکھنے کی توفیق نصیب

فرمائے۔ (آمین)



## 10۔ اخلاص

ہر ممکن کاوش و محنت کرنی ہے اخلاص و سچائی پر آنے کی کیونکہ اسکے بغیر ساری دوڑ دھوپ، ڈھیروں کئے ہوئے اعمال بے سود ہو جائیں گے۔ اسلئے اسکے اہم پہلوؤں کی بابت آگہی پیش خدمت ہے تاکہ اہل فکر کیلئے بچت کی راہ نکل سکے:

اعمال کا دار و مدار: پہلی سمجھنے والی بات یہی ہے کہ سب سے پہلے نیت دیکھی جائے گی کہ کس نیت سے عمل کیا گیا، اگر نیت درست نہ ہوئی تو اعمال کی: مقدار اور تعداد، شکل و صورت اور حسن و خوبصورتی بے فائدہ ہو جائے گی۔ پیارے رسول ﷺ نے انسانیت پر واضح کر دیا:

” (انما الاعمال بالنیات)۔ اعمال کا دار و مدار نیتوں ہی پر ہے، ہر شخص کو اسکی نیت کے مطابق بدلہ ملے گا، چنانچہ جسکی ہجرت اللہ اور اسکے رسول ﷺ کیلئے ہوگی، اسکی ہجرت انہی کی طرف سچی جائے گی اور جس نے دنیا حاصل کرنے کیلئے یا کسی عورت سے نکاح کی غرض سے ہجرت کی تو اسکی ہجرت اسی کے تحت تصور ہوگی۔“ (صحیح بخاری بدالوحی رقم۔ 1)

پس منظر: دیگر روایات کی روشنی میں ایک شخص نے ام قیس نامی عورت سے نکاح کی غرض سے ہجرت کی..... صحابہ میں انکا نام ہی مہاجر ام قیس سے مشہور ہو گیا۔

دوہرا خسارہ: حسن نیت یا اخلاص کے بغیر کئے گئے اعمال کا دوہرا نقصان اٹھانا پڑتا ہے۔ (۱) محنت و مشقت بھی کی اور (۲) اور اجر سے محروم ہو کر دوزخ کی آگ میں بھی جا گرے۔ مسلمان ہو یا کافر جب عمل اللہ کیلئے کیا ہی نہ ہوگا تو اسکا اللہ سے کیا صلہ ملے گا.....؟:

﴿ وَقَدِمْنَا إِلَىٰ مَا عَمِلُوا مِنْ عَمَلٍ فَجَعَلْنَاهُ هَبَاءً مَّنْثُورًا ﴾ (سورة الفرقان: 23)

”اور متوجہ ہوں گے ہم انکے کئے ہوئے اعمال کی طرف اور بنا دیں گے ہم انہیں اڑتا ہوا غبار۔“

”حضرت ابوسعید خدری رضی اللہ عنہ بیان کرتے ہیں، رسول اللہ ﷺ نے فرمایا: کیا میں تمہیں ایک بڑے خطرے سے آگاہ نہ کروں جو میرے نزدیک دجال سے بھی زیادہ خوفناک ہے، صحابہ نے عرض کی کیوں نہیں، آپ ﷺ نے فرمایا: ”شُرک خفی یعنی کوئی شخص نماز پڑھ رہا ہو

اور وہ نماز کو اسلئے سنوار کر پڑھ رہا ہو کہ کوئی دوسرا شخص اسے دیکھ رہا ہے۔“ (مسند احمد)  
 پروردگار نے خبردار کر دیا!۔! اخلاص کے بغیر کچھ بھی نہیں۔ ابلیس کے ہاتھوں ہلاکت سے بھی صرف  
 وہی بچ سکے گا جو مخلص ہوگا، جیسا کہ ابلیس نے خود اعتراف کیا:

﴿قَالَ فَبِعِزَّتِكَ لَا أُغْوِيَنَّهُمْ أَجْمَعِينَ ۝ إِلَّا عِبَادَكَ مِنْهُمُ الْمُخْلَصِينَ ۝﴾

(ص:38: آیت:82-83)

”شیطان نے کہا (اے رب) تیری عزت کی قسم میں ساری (انسانیت) کو اچک (انگوا کر)

لوں گا۔ مگر سوائے تیرے وہ بندے جو ان میں سے مخلص ہوں گے۔“

پروردگار نے واضح کر دیا کہ اس کے لئے قابل قبول اطاعت صرف وہی ہے جس میں کامل اخلاص

ہو، ارشاد ہوا: ﴿إِلَّا لِلَّهِ الدِّينُ الْخَالِصُ﴾ (زمر:39)

”آگاہ ہو جاؤ! اللہ کیلئے (قابل قبول) صرف وہی دین ہے جو خالص ہو (صرف اسی کیلئے)۔“

مزید فرمایا:

﴿إِلَّا الَّذِينَ تَابُوا وَاصْلَحُوا وَاعْتَصَمُوا بِاللَّهِ وَأَخْلَصُوا دِينَهُمْ لِلَّهِ

فَأُولَئِكَ مَعَ الْمُؤْمِنِينَ وَسَوْفَ يُؤْتِي اللَّهُ الْمُؤْمِنِينَ أَجْرًا

عَظِيمًا ۝﴾ (النساء:4:146)

”مگر وہ لوگ جنہوں نے توبہ کر لی، اپنی اصلاح کر لی اور اللہ کے ساتھ مضبوط تعلق جوڑ

لیا اور اپنا دین اللہ کیلئے (مکمل طور پر) خالص کر لیا، تو یہ لوگ (جنت میں) مومنین کی

سنگت میں ہوں گے اور اللہ مومنین کو بہت بڑا اجر دے گا۔“

اس ضمن میں رسول اللہ ﷺ نے فرمایا:

”جو شخص دنیا سے رخصت ہوا، اللہ وحدہ کے لئے کامل اخلاص پر، بلاشک اس کی

عبادت پر، نماز قائم کرنے پر اور زکوٰۃ دینے پر، اسکی موت اس حال میں ہوگی کہ اللہ اس

سے راضی ہوگا (سبحان اللہ)۔“ (ابن ماجہ، باب الایمان، المستدرک للحاکم: 2/362)

اس ضمن میں مزید دلائل کیلئے دیکھئے: (سورہ عنکبوت: 29:69)، (البقرہ: 2:257)

پس معلوم ہو گیا کہ اخلاص کے بغیر کچھ بھی نہیں۔

عدم اخلاص کی قباحت: عدم اخلاص کی قباحت کی حقیقت امام محمد غزالی یوں واضح کرتے ہیں:

”جب عبادت کا مقصود خلاق بن جائے تو وہ عبادت نہیں رہی بلکہ مخلوق پرستی ہوگئی، اسی طرح

اگر خالق کی عبادت کے ساتھ مخلوق کی خوشنودی بھی مقصود بن جائے تو یہ شرک ہے۔“

(کیمیائے سعادت، باب: ریا کا علاج)

یعنی دین کے کام اللہ کے علاوہ جس مقصد کے لئے کئے جائیں گے، اسی کی پرستش شمار ہوگی۔

حسن نیت کی برکات: حسن نیت کی برکات کے کیا کہنے، حضرت انس رضی اللہ عنہ بیان کرتے ہیں کہ ہم

نبی اکرم ﷺ کے ساتھ غزوہ تبوک سے واپس لوٹے تو آپ ﷺ نے فرمایا:

”ہمارے پیچھے کچھ لوگ مدینے میں رہے، ہم جس گھاٹی یا وادی میں چلے وہ (اجر و ثواب میں)

ہمارے ساتھ تھے کیونکہ عذر (بیماری وغیرہ) نے (انہیں) وہاں روک رکھا۔“

(بخاری، الجہاد و لیسر: 2839)

اسکے برعکس اگر نیت غلط ہوئی تو جہاد جیسا انتہائی مشکل ترین عمل بھی بے فائدہ ہو جائے گا جیسا کہ ایک

روایت کے تحت سب سے پہلے شہید، سخی، غنی..... وغیرہ کو ریا کاری کی وجہ سے دوزخ میں پھینکا جائے

گا۔ اخلاص کی برکات کا اندازہ اس سے بخوبی کیا جاسکتا ہے کہ: نیکی کا ارادہ کرنے سے نامہ اعمال میں ایک

نیکی کا ثواب لکھ دیا جاتا ہے اور نیکی کرنے پر دس سے لے کر سات سو بلکہ اس بھی زائد کا ثواب ملتا ہے، برائی

کے ارادے پر نہیں بلکہ برائی کرنے پر ایک برائی کا گناہ لکھا جاتا ہے۔ (دیکھئے: بخاری- 6491، مسلم: 131)

اخلاص کا مطلب: اخلاص اور نیت کا محل ’دل‘ ہے، اخلاص کا مطلب یہ ہے کہ اعمال کا مقصد: (۱)۔ اللہ

کی رضا کا حصول، یا (۲)۔ اخروی نجات یعنی دوزخ کی آگ سے بچنا اور جنت کا حصول ہو۔ اسکے علاوہ

دیگر جذبات یا مقاصد کی آمیزش نہ ہو۔

عدم اخلاص یعنی ریا کاری کی شکلیں:

(۱)۔ مقام و مرتبہ، عزت و شہرت کی خاطر

(۲)۔ دولت و دیگر دنیوی مفادات کی خاطر

(۳)۔ اسلام کی بجائے: فرقہ واریت، مسلم کی پہچان کی بجائے دیگر خود ساختہ ناموں سے پہچان پر فخر، تحفظ خواہش نفس، پیدائشی مسلک، آباؤ اجداد، اکابرین و بزرگان دین..... وغیرہ۔ اس مرض نے بہت برے طریقے سے اہل اسلام کو اپنی لپیٹ میں لے کر اخلاص سے محروم کر دیا ہے۔

عدمِ اخلاص کی وجہ؟: انسان حسن نیت اور اخلاص کی بجائے دیگر ملاوٹوں یا ریاکاری کا شکار کیوں ہو جاتا ہے.....؟ اسکی وجہ یہ ہے کہ:

”حرص، عزت و شہرت، ناموری سمیت دیگر مفادات کا بڑا شدید جذبہ انسان کے اندر رکھا گیا ہے۔ ہر کوئی چاہتا ہے اسکے علم، اسکی صلاحیتوں اور اسکے تقویٰ و پرہیزگاری کو لوگ جانیں اور اسکی ستائش ہو۔ انسان کو اپنی ناموری اپنی تعریف و توصیف بڑی عزیز ہے۔ چنانچہ شیطان انہیں کمزوریوں کو استعمال کر کے عدمِ اخلاص کے ذریعے انسان کی محنت و کاوش پر پانی پھیرتا ہے۔ اللہ تو چونکہ ہمیں نظر نہیں آتا، انسان نظر بھی آتے ہیں اور ان سے مدح سمیت دیگر مفادات کا نقد و نقد حصول بھی اسی وقت ہو جاتا ہے اسلئے کمزور ایمان والا شخص بڑی آسانی سے ابلیس کا لقمہ بن جاتا ہے۔“

### بچاؤ کی تدابیر

(۱)۔ مضر پین سے آگاہی: عدمِ اخلاص کے مضر پین سے آگاہی کی جائے: یعنی سب محنت اکارت اور صلہ دوزخ کی آگ۔

(۲)۔ ایمان کی پختگی اور معرفت الہی: اللہ کے حاضر و ناظر ہونے کا تصور پختہ کیا جائے، یقیناً وہ لوگوں سے بہت بڑھ کر آپکے ہر عمل کو دیکھ رہا ہے، ہر فائدہ و نقصان اسی کے ہاتھ میں ہے۔ لوگوں کی اللہ کے مقابلے میں کیا حیثیت ہے کہ اللہ کی رضا کی بجائے لوگوں کی خوشنودی کی خاطر اللہ کا حق لوگوں کو دے دیا جائے۔ جب عمل اللہ نے دیکھ لیا تو پھر مخلوق کو دکھانے کی حرص کیوں کی جائے؟۔

بطور عبرت درج ذیل حدیث کو دل میں جگہ دے کر شیطان سے بچ جائیں:

ایک ایسا شخص جو دنیا میں بہت ہی صاحبِ عزت، بڑے مرتبے اور شان و شوکت والا ہو، اسکے

برعکس دوسری طرف ایسا بے حیثیت شخص جس کی کوئی بات سننے کو بھی تیار نہ ہو..... لیکن اس فقیر کی اللہ کے ہاں عزت کی بنا پر آپ ﷺ نے فرمایا:

”اگر اس جیسے (صاحب حیثیت) لوگوں سے زمین بھی بھر جائے تو یہ اکیلا (فقیر) ان سے کہیں بہتر ہے۔“ (مشکوٰۃ: 5236، بخاری و مسلم)

سبحان اللہ! اگر نظر اللہ کے ہاں عزت و مقام پر ہوگئی تو وارے نیارے ہو گئے۔

(۳)۔ دنیا و آخرت کا تقابل: دنیوی زندگی کی مدت اور آخرت کی مدت، دنیا کے فوائد و نقصان اور آخرت کے فوائد و نقصان کا موازنہ کیا جائے۔

(۴)۔ خفیہ اعمال: جہاں تک ممکن ہو خفیہ اعمال بجلائے جائیں، ہر ممکن کوشش کی جائے کہ جو عمل مخلوق سے چھپا کر کیا جاسکتا ہو وہ کیا جائے۔ اگر کہیں اعلانیہ مال وغیرہ دینے کا تقاضا ہو بھی تو کچھ مال اعلانیہ دے دیا جائے جبکہ کچھ خفیہ تاکہ مخفی دیا گیا مال تو ریاکاری سے بچ سکے۔

(۵)۔ حلیہ و لباس: آپ ﷺ کا بھی اسوہ تھا کہ لوگوں میں بیٹھے ہوئے کوئی الگ شناخت نہ ہوتی تھی۔ لہذا حلیہ و لباس (Getup) میں (بالخصوص دینی اعتبار سے) اپنے آپ کو دوسروں سے ممتاز نہ کیا جائے، جہاں تک ممکن ہو اپنا حلیہ و لباس سادہ رکھا جائے تاکہ شیطان سے بچنا آسان ہو جائے۔ شکل و صورت اور جہوں کبوں کے ذریعے لوگوں سے عزت تو شاید مل جائے لیکن اللہ تو دلوں کو دیکھتا ہے، جیسا کہ آپ ﷺ نے فرمایا:

((ان الله تعالى لا ينظر الى اجسامكم، ولا الى صوركم، ولكن ينظر الى

قلوبكم و اعمالكم)) (صحیح مسلم البر واصلۃ والادب باب تحريم ظلم المسلم)

”اللہ تعالیٰ تمہارے جسموں اور تمہاری صورتوں کو نہیں دیکھتا بلکہ وہ تمہارے دلوں اور عملوں کو دیکھتا ہے۔“

(۶)۔ اخلاص کے حصول کیلئے اللہ تعالیٰ سے دعا کی جائے۔

امام محمد غزالی رحمہ اللہ نے اس مہلک مرض کا زبردست علاج تجویز کیا جس کا مفہوم یوں ہے:

”اسکے علاج کیلئے بڑی کوشش اور سعی کی ضرورت ہے..... انسان جب اسکے ضرر اور نقصان

کو پہچان لے گا، جب وہ سمجھ لے گا کہ اسکی مضرت اس قدر ہے کہ وہ اس کو برداشت نہیں کر

سکے گا تو اس لذت سے دست بردار ہونا اس پر آسان ہو جائے گا، مثلاً وہ سمجھ لے کہ اس شہد  
میں زہر قاتل بھی شامل ہے تو اگرچہ اسے شہد کھانے کا بہت شوق ہے لیکن وہ زہر کے شامل  
ہونے کی وجہ سے اس سے پرہیز کرے گا۔“ (کیمیائے سعادت، باب: ریا کا علاج)

### اخلاص کے یقینی نتائج

اگر اخلاص نصیب ہو گیا تو درج نتائج کا حصول انشاء اللہ ضرور ہوگا:

- (۱)۔ اعمال کی اللہ کے ہاں قبولیت
  - (۲)۔ راہ ہدایت یعنی صراط مستقیم کا نصیب ہونا
  - (۳)۔ گناہ سے بچنے، ایمان اور عمل صالح کی توفیق
  - (۴)۔ اللہ کی رضا اور اس کے قرب کا حصول
  - (۵)۔ ذہنی سکون اور قلبی اطمینان کا نصیب ہونا
- اللہ تعالیٰ ہمیں اخلاص کی عظیم نعمت سے نوازے، ظالم شیطان کے مکر و فریب سے محفوظ فرما کر ہماری کاوش و  
محنت کو رائیگاں ہونے سے بچائے۔ (آمین)



## 11- فریضہ دعوتِ دین

ایمان و عمل کے بعد دین کی دعوت، یعنی اللہ کے پیغام کو دوسروں تک پہنچانا، اللہ کے نزدیک سب سے زیادہ اہمیت رکھتا ہے۔ اس کی اہمیت کیلئے اتنا ہی کافی ہے کہ انبیاء و رسل علیہم السلام کی بعثت کا بنیادی مقصد ہی یہی تھا۔ دعوت ہی وہ ذریعہ ہے جس کی بدولت انسانیت اللہ کے پیغام سے باخبر ہو کر نجات و فلاح کی راہ پر گامزن ہوتی ہے۔ فی زمانہ مسلمان اسے اپنی ذمہ داری نہیں سمجھتے، وہ اللہ کا یہ اہم ترین کام چھوڑ چکے ہیں حالانکہ دعوتِ دین ہر شخص پر اسکی حیثیت کے مطابق فرض ہے۔ انبیاء کرامؑ کے بعد اگر انسان اسے اپنی ذمہ داری نہ سمجھیں تو شیطان کا انسانیت کو دبوچنا بہت آسان ہو جائے۔ اہل اسلام کو اس کے بھولے ہوئے سبق کی یاد دہانی کیلئے فریضہ دعوتِ دین کے مختلف پہلو پیش خدمت ہیں:

### نجات کیلئے کم از کم ذمہ داری!

سورۃ العصر کی روشنی میں عام افراد کیلئے وہ کم از کم ذمہ داری جس کی ادائیگی پر وہ اللہ کے ہاں ناکام و نامراد ہو کر ابدی خسارہ پانے والوں کے بجائے کامیاب و کامران ہونے والے خوش نصیبوں کی صف میں داخل ہوگا، وہ قسم کھا کر پروردگار نے یہ بتلائی ہے:

﴿وَالْعَصْرِ ۝ إِنَّ الْإِنْسَانَ لَفِي خُسْرٍ ۝ إِلَّا الَّذِينَ آمَنُوا وَعَمِلُوا الصَّالِحَاتِ ۝ وَتَوَّصُوا بِالحَقِّ وَتَوَّصُوا بِالصَّبْرِ ۝﴾ (سورۃ العصر)

”قسم ہے زمانے (کہ) انسان خسارے میں ہے مگر (خسارے سے بچنے والے) وہ لوگ ہیں جو ایمان لائے اور صالح اعمال اختیار کیے، جو حق (یعنی سچ بات) کی تلقین اور صبر کی تاکید کرتے رہے۔“

پس ابدی خسارہ سے بچنے کیلئے: (۱)۔ ایمان، (۲)۔ عمل صالح، (۳)۔ سچائی یعنی حق بات کی تلقین اور (۴)۔ صبر کی تاکید، ناگزیر ہے

ان میں سے ایک کڑی بھی حذف ہوگئی تو انسان مارا گیا۔ جب کہ مسلمان ایمان، اعمال اور صبر کو تو ضروری سمجھتے ہیں لیکن حق بات کی تلقین یعنی دعوتِ دین کو اپنی ذمہ داری نہیں سمجھتے، بلکہ اسے صرف علماء کی ذمہ داری



سمجھتے ہیں، جب کہ سورۃ العصر میں خطاب عام انسانوں کو ہے۔ دعوتِ دین کو بطور ذمہ داری اپنانے کے حوالے سے سورۃ العصر ہی کافی ہے۔

سب سے بڑا کام: ایمان و عمل کے بعد سب سے بڑا کام اللہ کے دین کی دعوت ہے:

﴿وَمَنْ أَحْسَنُ قَوْلًا مِّمَّنْ دَعَا إِلَى اللَّهِ وَعَمِلَ صَالِحًا وَقَالَ إِنَّنِي مِنَ

الْمُسْلِمِينَ﴾ (حم السجدہ۔ 33:41)

”اور اس سے اچھی بات کس کی جو دعوت دے اللہ کی طرف اور نیک اعمال کرے اور کہے کہ

میں بھی (عام) مسلمانوں میں سے ہوں۔“

عظیم اجر و ثواب: رسول اللہ ﷺ نے فرمایا:

”جس نے کسی کو ہدایت کی طرف بلایا تو اسے ان تمام لوگوں کے برابر اجر ملے گا جو اسکی پیروی

کرنے والوں کو ملے گا۔“ (مسلم، الامارۃ: 1893)

آپ ﷺ نے سیدنا علی رضی اللہ عنہ کو جہاد کیلئے بھیجا تو فرمایا:

”اللہ کی قسم! اگر اللہ تیرے ذریعے ایک آدمی کو بھی ہدایت عطا فرمادے تو یہ تیرے لئے سرخ

اونٹوں سے بہتر ہے۔“ (بخاری کتاب الجہاد: 2942)

لازمی ذمہ داری: رسول اللہ ﷺ نے فرمایا:

”قسم ہے اس ذات کی جس کے ہاتھ میں میری جان ہے! تم ضرور نیکی کا حکم کرو اور ضرور برائی

سے روکو، ورنہ قریب ہے کہ اللہ تعالیٰ تم پر اپنی طرف سے کوئی عذاب بھیج دے، پھر تم اس سے

دعائیں کرو گے لیکن وہ قبول نہیں کی جائیں گی۔“ (ترمذی، کتاب الفتن: 2169)

کیا اب بھی شک باقی ہے.....؟ کیا اب بھی ہم اسے اپنا فریضہ نہیں سمجھیں گے....؟

ایمان کیلئے ناگزیر: رسول اللہ ﷺ نے فرمایا:

”جو شخص تم میں سے کسی برائی کو (ہوتے) دیکھے تو اسے اپنے ہاتھ سے روکے، اگر (ہاتھ سے

روکنے کی) طاقت نہیں ہے تو زبان سے روکے (یعنی برائی کو واضح کرے)، اگر اس کی بھی طاقت

نہ ہو تو دل سے (اسے برا جانے) اور یہ ایمان کا کمزور ترین درجہ ہے۔“ (مسلم الایمان: 49)

اور ایک دوسری روایت میں ہے: ”اور اسکے بعد ایمان رائی کے دانے کے برابر بھی موجود نہیں۔“

اسلامی معاشرے کی بہتری کیلئے انتہائی اہم حکم دے دیا گیا ہے، معاشرے کی بہتری کیلئے یہ حکم ناگزیر ہے۔ ہاتھ سے برائی اور ظلم کے آگے رکاوٹ بننے کا وہاں حکم ہے جہاں طاقت ہو، جہاں لوگ کسی کے ماتحت ہوں جیسے اولاد، اور معاشرتی سطح پر یہ ذمہ داری بالخصوص حکمرانوں کی ہے۔ ایمان کی سلامتی کیلئے یہ ضروری ہے کہ برائی اور ظلم و ناانصافی کے خلاف حکمت اور مواعظِ حسنہ کو ملحوظ رکھتے ہوئے زبان ضرور استعمال کی جائے، اور اگر اتنی بھی ہمت نہ ہو تو دل میں ضرور شدید ناگواری ہونی چاہئے جو کہ کمزور ترین ایمان ہے اور اگر خدا نخواستہ برائی کو دیکھ کر بھی دل نہ کڑھے اور پریشانی لاحق نہ ہو پھر ایمان برائے نام ہی ہے۔

ہمارا امتیازی وصف! خالق کائنات نے امت محمدیہ ﷺ کا امتیازی وصف یوں بیان فرمایا:

﴿كُنْتُمْ خَيْرَ أُمَّةٍ أُخْرِجَتْ لِلنَّاسِ تَأْمُرُونَ بِالْمَعْرُوفِ وَتَنْهَوْنَ عَنِ الْمُنْكَرِ وَ تُوْمِنُونَ بِاللَّهِ﴾ (آل عمران: 110)

”تم بہترین امت ہو جنہیں لوگوں (کی ہدایت) کیلئے نکالا گیا ہے، تم نیکی کا حکم دیتے اور برائی سے روکتے اور اللہ پر ایمان رکھتے ہو۔“

لیکن افسوس کہ ہم تو اس امتیازی وصف کو بھول چکے ہیں.....!

بچے گا صرف وہی: بچے گا صرف وہی جو دعوت کی ذمہ داری پوری کرے گا، اصحابِ سبت کے تین گروہ: (۱) مچھلی کا شکار کرنے والے نافرمان، (۲) کنارہ کش ہو جانے والے یعنی نہ شکار کرنے والے اور نہ ہی منع کرنے والے اور (۳) نافرمانوں کو منع کرنے والے۔ ان میں سے صرف وہ گروہ بچا جو منع کرنے والا تھا، جیسا کہ پروردگار نے فرمایا:

﴿أَنْجَيْنَا الَّذِينَ يَنْهَوْنَ عَنِ السُّوْءِ﴾. (اعراف: 165:7)

”تو جو لوگ برائی سے منع کرتے تھے ان کو ہم نے نجات دی“

کیا ہمیشہ کی آسانی کیلئے یہاں تھوڑی سی مشقت اٹھانے کیلئے ہم تیار ہیں.....؟

حضرت لقمان کی نصیحت: اپنے بیٹے کو صبر اور نماز کے ساتھ دعوتِ دین کی یوں تلقین کی:

ترجمہ: ”اے میرے بیٹے نماز قائم کرو، اور حکم دیتے رہو نیک کاموں کا اور منع کرتے رہو

برائی سے اور صبر کرتے رہو اس تکلیف پر جو تمہیں پہنچے، یقیناً یہ بڑے ہمت کے کام ہیں۔“

(لقمان - 17:31)

عام فرد کی دعوت: علماء کی بجائے عام افراد کی بابت اللہ تعالیٰ نے فرمایا:

”اے ایمان والو! بچاؤ اپنے آپ کو اور اپنے گھر والوں کو آگ سے جسکا ایندھن ہوں گے انسان اور پتھر۔“ (تحریم: 6)

﴿وَالْمُؤْمِنُونَ وَالْمُؤْمِنَاتُ بَعْضُهُمْ أَوْلِيَاءُ بَعْضٍ ۚ يَأْمُرُونَ بِالْمَعْرُوفِ وَيَنْهَوْنَ عَنِ الْمُنْكَرِ ۗ﴾ (التوبة: 71)

”اور مومن مرد اور مومن عورتیں ایک دوسرے کے رفیق ہیں، باہم بھلائی کا حکم دیتے اور برائی سے روکتے ہیں۔“

چونکہ آپ ﷺ کے بعد کسی نبی نے نہیں آنا سئلے یہ ذمہ داری تا قیامت آنحضور ﷺ کے امتیوں کے سپرد کر دی گئی ہے جیسا کہ آپ ﷺ نے حکم دیا:

(بلغوا عني ولو آية) (بخاری، کتاب احادیث الانبیاء)

”تم پہنچا دو میری طرف سے آگے چاہے ایک آیت ہی ہو۔“

مزید فرمایا:

”تم میں سے ہر ایک نگہبان ہے اور اس سے اسکے ماتحتوں کے بارے میں پوچھا جائے

گا۔“ (بخاری، الجمعة: 893)

حجۃ الوداع کے موقع پر آپ ﷺ نے حکم دیا:

”اب پہنچائیں وہ جو یہاں موجود ہیں ان کو جو موجود نہیں ہیں“ (بخاری، کتاب الحج)

ان احکام کی رو سے عام فرد کے ذمہ بھی دعوت ہے جو کہ: اپنے اپنے دائرہ اختیار میں معروف، منکر، بنیادی و ضروری دین: بیوی بچوں، بہن بھائیوں سمیت دیگر اقربا، حلقہ اثر دوست احباب، ہمسائے، محلے داروں تک ضروری ہے۔ ہم میں سے ہر ایک ہر حال میں اسکا مکلف ہے، یہ کم از کم ذمہ داری ادا کیے بغیر نجات پانا محض خام خیالی ہے۔

علماء حضرات کی دعوت: علماء حضرات کی ذمہ داری عام افراد کی نسبت بہت زیادہ ہے انکی بابت اللہ تعالیٰ

نے فرمایا:

﴿وَمَا كَانَ الْمُؤْمِنُونَ لِيَنْفِرُوا كَافَّةً فَلَوْ لَا نَفَرَ مِنْ كُلِّ فِرْقَةٍ مِّنْهُمْ طَائِفَةٌ

لَيَتَفَقَّهُوا فِي الدِّينِ وَ لِيُنذِرُوا قَوْمَهُمْ إِذَا رَجَعُوا إِلَيْهِمْ لَعَلَّهُمْ يَحْذَرُونَ ﴿١٢٢﴾

(التوبہ: 122)

”اور سب مسلمانوں کیلئے تو ممکن نہ تھا کہ وہ اس کام (دین کی بصیرت) کیلئے نکل کھڑے ہوتے، لیکن ایسا کیوں نہ ہو کہ ان کے ہر گروہ میں سے کچھ لوگ نکل کر آتے تاکہ دین کی گہری سمجھ بوجھ حاصل کرتے اور جب (علم سیکھ کر) واپس پلٹتے تو اپنی قوم کو انداز کرتے، تاکہ وہ بچ جاتے۔“

اسلام دین فطرت ہے، یہ حکم ہر مسلم فرد کو نہیں بلکہ ہر علاقے، محلے اور گروہ میں سے کچھ لوگ اگر وقف ہو کر دین کا تفصیلی علم حاصل کریں، گہری بصیرت کے بعد اپنے اپنے علاقوں میں انذار و تبشیر (حیات اخروی کیلئے لوگوں کو تیار) کریں تو معاشرے کو کفایت کر جائیں۔ افسوس کہ آج دین خدمت کی بجائے کمائی کا ذریعہ (Source of Income) بن چکا ہے۔ مدارس میں علماء حضرات اسلام کی بصیرت کی بجائے دوسرے فرقوں کی کاٹ سیکھ کر نکل رہے ہیں، انذار کی بجائے اپنے اپنے فرقے کا دفاع اور دوسروں کی تردید ہو رہی ہے، اللہ ہمارے حال پر رحم فرمائے۔ (آمین)۔ ان حالات میں عام تعلیم یافتہ افراد پر زیادہ ذمہ داری عائد ہوتی ہے کہ وہ اخلاص کے ساتھ اسلام اور مسلمانوں کی خدمت کیلئے وقت نکالیں۔

دعوت کی بنیاد: پروردگار نے قیامت تک کیلئے اپنا حتمی تکمیلی پیغام قرآن حکیم کی صورت میں نازل کر دیا ہے۔ قرآن کے ہوتے ہوئے اس حقیقی ضابطہ حیات کی بجائے دیگر چیزوں کی بنیاد پر دعوت و اصلاح کرنا سمجھ سے باہر ہے۔ دیگر مبلغین تو درکنار اللہ تعالیٰ نے تو اپنے پیارے رسول ﷺ کو بھی تخصیص کے ساتھ حکم دیا کہ آپ اس قرآن کے ذریعے لوگوں کو نصیحت کیجئے:

☆ ﴿فَذَكِّرْ بِالْقُرْآنِ مَنْ يَخَافُ وَعِيدٌ﴾ (سورۃ ق، آیت: 45)

”پس نصیحت کرتے رہیے اس قرآن کے ذریعے ہر اس شخص کو جو (میرے) عذاب

سے ڈرتا ہے“

☆ ﴿فَلَا تَطْعَمُ الْكُفْرَيْنِ وَ جَاهِدْهُمْ بِهِ جِهَادًا كَبِيرًا﴾ (الفرقان، آیت: 52)

”ان کافروں کی پیروی نہ کرنا اور ان سے اس (قرآن) کے ذریعے (نصیحت و تبلیغ) کر

کے بڑا جہاد کرو“

کیا ہمیں اپنی دعوت کی بنیاد قرآن پر رکھنے کی ضرورت نہیں؟ ہماری مذہبی جماعتیں اگر اپنے اپنے مسالک کے موافق لکھی ہوئی کتابوں کی بجائے اللہ کی کتاب کو بنیاد بناتیں تو لوگوں کی حقیقی اصلاح کے ساتھ ساتھ فرقہ واریت سے بھی جان چھٹ جاتی۔

دعوت کی اولین ترجیح: متعدد آیات گواہ ہیں کہ آپ ﷺ سمیت تمام انبیاء کرام علیہم السلام کی دعوت کا مرکز و محور خالق کائنات کا تعارف اور اسکی وحدانیت کا بیان تھا۔ آپ ﷺ نے جب سیدنا معاذ بن جبل رضی اللہ عنہ کو یمن کی طرف (گورنر بنا کر) بھیجا تو فرمایا:

((فلیکن اول ماتدعو ہم الی ان یوحدوا اللہ تعالیٰ)) (صحیح بخاری کتاب التوحید)

”تم انہیں سب سے پہلے اللہ کی توحید کی طرف دعوت دو۔“

توحید کے ساتھ: رسالت، ایمانیات، عبادات، اخلاقیات اور انذار ترجیح ہو۔

فرقوں کی بجائے اسلام کی دعوت: فرقے، مسالک، جماعتیں اگر اسلام کے تحت ہوتے تو خیر تھی لیکن افسوس کہ یہ اسلام پر غالب آچکے ہیں۔ اسلام اور مسلمان کی پہچان ختم جبکہ بریلوی، دیوبندی، اہل حدیث، شیعہ..... کی پہچان بنیاد بن چکی ہے۔ ضرورت اس بات کی ہے فرقوں کے ساتھ وابستگیوں کو بالائے طاق رکھتے ہوئے اسلام کے ساتھ وابستگی پیدا کی جائے۔ یاد رہے اسلام سے مراد: اللہ تعالیٰ، اسکا رسول ﷺ، قرآن مجید، سنت رسول ﷺ اور صحابہ کرام کا اجماع ہے، انکی پیروی سب سے اوپر باقی سب کی انکے بعد ہو۔

دعوت کے آداب: اللہ تعالیٰ نے ارشاد فرمایا:

﴿ادْعُ إِلَى سَبِيلِ رَبِّكَ بِالْحُكْمَةِ وَالْمَوْعِظَةِ الْحَسَنَةِ وَجَادِلْهُمْ بِالَّتِي هِيَ

أَحْسَنُ﴾ (النحل: 125)

”بلاؤ اپنے پروردگار کے راستے کی طرف حکمت کے ساتھ، عمدہ نصیحت کے ساتھ اور (مجادلے

کی نوبت آجائے تو) مجادلہ (مکالمہ، بحث و تکرار) کرو ان کے ساتھ بہترین طریقے سے۔“

یعنی داعی کو حکمت و دانائی، عمدہ اسلوب و عطا اور مہذب طریق پر بحث و تکرار، دلائل و براہین اور علم و عقل کی روشنی میں کرنی چاہیے۔ مدعو پر دھونس جمانے اور اسے نیچا دکھانے کی بجائے شفقت و محبت کے ساتھ اسکی خیر خواہی پر نظر ہونی چاہیے۔ لیکن افسوس کہ ان احکامات کو سب بھول چکے ہیں۔ یاد رکھیں! اگر آپ اللہ کو خوش

کرنا چاہتے ہیں تو مذکورہ ضابطہ لازمی ملحوظ رکھیں۔ ایک اور جگہ نہایت احسن انداز سے رہنمائی فرمائی: ترجمہ: ”اور اس سے بہتر کس کی بات جو اللہ کی طرف بلائے اور نیک عمل کرے اور کہے کہ میں بھی (عام) مسلمانوں میں سے ہوں۔ بھلائی اور برائی دونوں برابر نہیں ہو سکتے، تم برائی کو اس نیکی سے دفع کرو جو زیادہ بہتر ہے، اس طرح تم دیکھو گے کہ وہ شخص جس کے ساتھ تمھاری دشمنی ہے، وہ گویا تمھارا ایک سرگرم دوست بن گیا ہے۔ یہ (دانائی اور توفیق) صرف انہیں کو عطا ہوتی ہے جو صبر کرتے ہیں اور یہ (مقام) بڑے نصیب والوں کو ملتا ہے۔“ (حم السجدہ: 33-35)

اس عظیم مقام کو پانے کیلئے: سراپا صبر بننے، دوسروں سے اپنے آپ کو ممتاز نہ کرنے، حتی الامکان احسن اسلوب اختیار کرنے اور دوسروں کی تلخی کو اپنی ذات میں سہنے کی ضرورت ہے۔ اس ضمن میں کیا خوبصورت بات لکھی ہے کسی نے، جسے دل میں نقش کرنے کی ضرورت ہے:

”ہرانے کے بجائے دل جیتنا، منوانے کی بجائے متاثر کرنا، حریف اور رقیب بننے کی بجائے ہمدرد اور ناصح بن کر سامنے آنا، فریق ثانی سے نفرت کرنے کی بجائے محبت کرنا یہاں تک کہ اس کے حق میں دعائیں نکلنے لگیں، دعوت نام ہے خیر خواہی کا نہ کہ مقابلہ آرائی کا (اسلئے لوگوں کی) انا مت بھڑکائیں (بلکہ انکا) ضمیر جگائیں۔“

(دعوت دین: کرنے کا اصل کام: [www.pyamedost.org](http://www.pyamedost.org))

**نوٹ:** اس ضمن میں یہ بات ذہن نشین رہے کہ خالق نے قرآن میں ظالم لوگوں سمیت جو اللہ کی بات کو رد کریں ان پر بہت شدید سختی کی ہے تاکہ وہ اخروی ہلاکت سے بچ جائیں۔ اس سختی کو تو ضرور واضح کرنا چاہیے لیکن اسوہ رسول ﷺ کو پیش نظر رکھتے ہوئے ہمیں نحسٹیت انسان جس قدر: تحمل و برداشت، صبر اور حکمت کو ملحوظ رکھ سکیں اسکی بھرپور کاوش کرنی چاہیے۔

دعوت کی راہ میں آلودگیاں! دعوت کی راہ میں درج ذیل آلودگیاں حائل ہو کر مقصد کو کھوٹا کرتی ہیں، جن سے بچنے کی بھرپور محنت کرنی ہے:

(۱)۔ ریاکاری، (۲)۔ اسلام کی بجائے مسلک، گروہ، فرقہ کے بھوت کا سوار ہونا، (۳)۔ اللہ کی رضا کی بجائے مال و عزت، (۴)۔ بے صبری کا مظاہرہ اور غیر اخلاقی طرز عمل، (۵)۔ ضروری و بنیادی دین کی

بجائے غیر ضروری چیزوں کو دعوت کی بنیاد بنانا، (۶)۔ لوگوں کی اصلاح کی بجائے انہیں نچا دکھانا، (۷) کاوش و محنت کی بجائے نتائج پر نظر رکھنا۔ اس ضمن میں یہ حقیقت پیش نظر رہے کہ ساری دنیا مل کر بھی کسی کو ہدایت پر نہیں لاسکتی مگر جب اللہ چاہے، ہمارا کام صرف اپنا فرض ادا کرنا ہے۔

### دعوت کے ذرائع

اگر آپ پر حقیقت کھل چکی ہے اور آپ نے یہ تسلیم کر لیا ہے کہ دعوت دین ہم سب کی ذمہ داری ہے، تو آئیے دعوت کے مختلف ذرائع سے واقفیت حاصل کر لیں تاکہ یہ کام کرنا ہمارے لئے آسان ہو جائے:

(۱)۔ تحریر و تقریر: اگر کسی میں دین کی گہری بصیرت اور استعداد پیدا ہو چکی ہے کہ وہ خود وعظ و نصیحت کر سکتا ہے، خود تحریر لکھ سکتا ہے تو اخلاص اور تہذیب سے انداز و تیشیر، ضروری دین اور اہم چیزوں کیلئے ان دونوں ذرائع تحریر و تقریر سے 'فروق' کی بجائے 'اسلام' کی خدمت کرنا بہت بڑے اجر کا باعث ہے لیکن ہوشیار رہیں اس طریقے کی دو بڑی قباحتیں فرقہ واریت کا تحفظ اور ریا کاری کا اندیشہ ہے۔ عام طور پر یہ خیال کیا جاتا ہے کہ دعوت کا کام صرف خود وعظ کرنا اور خود تحریر لکھنا ہی ہے، بلاشبہ یہ بھی ہے لیکن صرف یہی طریقہ نہیں، دیگر بہت سے ذرائع بھی ہیں۔

(۲)۔ پیغام و دعوت: خود وعظ کرنے کے بجائے لوگوں کو اچھے پروگرام جہاں خالص قرآن و سنت کا احیاء ہو ان میں شرکت کی دعوت دینا، اچھا دینی لٹریچر دوسروں تک پہنچانا بھی بڑا مفید ذریعہ ہے۔

(۳)۔ بات چیت: وعظ و بیان کی زیادہ مہارت نہ بھی ہو تو تھوڑی بہت بات چیت، لکھی ہوئی تحاریر سے درس و بیان کیا جاسکتا ہے۔

(۴)۔ مالی معاونت: دین کی اشاعت کیلئے مال خرچ کرنا: ترجمے والے قرآن مجید سمیت دیگر اچھی کتابوں کی پرنٹنگ کرانا، انہیں خرید کر لوگوں میں تقسیم کرنا، مساجد و مکاتب پر، اچھے پروگرامز کے انعقاد پر خرچ کرنا، پروگرامز کیلئے جگہ کی دستیابی کرنا، دین کی اشاعت میں مستعمل ذرائع: کمپیوٹر، سی ڈی..... وغیرہ مہیا کرنا۔

(۵)۔ صلاحیتیں: جدید علمی و ذہنی صلاحیتوں (انٹرنیٹ، کمپیوٹر، سافٹ ویئر) کو دین کی اشاعت کیلئے استعمال کرنا۔

فی زمانہ دعوت کی آسان راہیں: ہمارے اسلاف نے پر مشقت دور میں دور دراز کے پیدل سفر اختیار کر

کے بھی دعوت کا حق ادا کیا۔ آج کے جدید دور میں دنیا ایک گلوبل ہاؤس بن چکی ہے، دعوت کے بے شمار نئے ذرائع کھل چکے ہیں۔ انٹرنیٹ کے ذریعے گھر بیٹھے ساری دنیا میں اللہ کا پیغام پہنچایا جاسکتا ہے۔ ضرورت اس بات کی ہے کہ اللہ کی محبت میں ان نئے ذرائع سے بھرپور فائدہ اٹھایا جائے۔

حقیقی ایمان! دلائل سے تو ثابت ہو ہی چکا ہے کہ دین کی دعوت ہر فرد کے ذمہ ہے لیکن یاد رکھیں! جس کسی کو بھی حقیقی ایمان نصیب ہو گیا، وہ اللہ کے پیغام کو دوسروں تک پہنچائے بغیر رہ نہیں سکے گا۔ اللہ کی محبت اسے چین سے نہیں بیٹھنے دے گی، اس کی روح دعوتِ دین کیلئے بے تاب ہو جائے گی۔ اسکے برعکس اگر کسی میں یہ شوق اور جذبہ پیدا نہیں ہوا تو اسے اپنے ایمان و عمل کو درست کرنے کی بھرپور فکر کرنی چاہئے۔

### آخری بات

آج پروردگار نے علمی انقلاب کے ذریعے انسان کے شعور کو بیدار کر دیا ہے، دعوت کیلئے زمین تیار ہے، ساری دنیا میں مسلمان وہ واحد قوم ہیں جن کے پاس اللہ کا حتمی پیغام بالکل اصلی حالت میں موجود ہے، ہے کوئی سمجھدار تعلیم یافتہ جو بصیرت، اعتدال اور اخلاقیات سے قرآن کا دامن تھامتے ہوئے اپنی صلاحیتوں کو اللہ کیلئے خرچ کرنے کیلئے پیش کر دے؟ جو مسائل کی فکر اجاگر کرنے کے ساتھ ساتھ مواقع استعمال کرنے کی بھی فکر پیدا کرے، نفرت و دشمنی کی بجائے صبر و محبت و ہمدردی دے، دین سے کمانے یعنی بینک بیلنس بنانے کی بجائے ایثار و قربانی پیش کرے۔ قرآن تو آواز دے رہا ہے، کون ہے اللہ کا مددگار؟ ہمیں جو اب دینا ہے ہم حاضر ہیں تیرے کام کیلئے۔

اللہ تعالیٰ اہل اسلام کو دعوتِ دین کو اپنی ذمہ داری سمجھنے اور اسے نبھانے کی توفیق عطا فرمائے۔ (آمین)





## 12۔ اللہ کے قرب کا حصول

ساری کائنات کا خالق و مالک (حقیقی) اللہ تعالیٰ ہی ہے۔ دنیا کے حصول کی خواہش تو سب کو ہے لیکن دنیا کے خالق کی جستجو کسی کسی کو ہی نصیب ہے۔ جس خوش نصیب کو خالق کی توجہ اور قرب نصیب ہو گیا وہ تو سب خیر پا گیا۔ بلاشبہ دنیا و آخرت کی سب سے بڑی سعادت اللہ رب العالمین کا قرب ہی ہے۔ یہ سعادت پانے والے تمام مخلوقات میں قابل رشک بن گئے۔ اللہ کے قرب سے کیا مراد ہے؟ اور یہ کیسے نصیب ہو سکتا ہے اس حقیقت کو کھولنا اس تحریر کا بنیادی مقصد ہے۔

### اللہ کے قرب سے مراد؟

قرب قریب سے ہے، اللہ کے قرب سے مراد اللہ کے قریب ہونا ہے۔ قرآن و سنت کے دلائل سے یہ بات سامنے آتی ہے کہ کما حقہ اللہ کے قرب پانے والے خوش نصیب درج ذیل عظیم سعادتوں سے بہرہ مند ہو جاتے ہیں:

(۱)۔ اللہ کی خصوصی توجہ میں آجانا۔ (۲)۔ گناہوں سے بچاؤ۔ (۳)۔ اعمال صالحہ سمیت دین کی خدمت کیلئے اللہ کا امر جاری ہو جانا۔ جب کسی کام کیلئے اللہ کا امر جاری ہو جائے تو انسان اسکی طرف کھنچا چلا جاتا ہے، انسان اس کام کو کرنے کیلئے بے چین ہو جاتا ہے۔ اگر خدا نخواستہ اللہ کا قرب نصیب نہ ہو تو اعمال صالحہ اور دین کی خدمت انسان پر بہت گراں ہو جاتی ہے۔ (۴)۔ اللہ کی حفاظت نصیب ہونا۔ (۵)۔ دعاؤں کی قبولیت۔ (۶)۔ اطمینان سمیت دل و دماغ پر تسکین و راحت کی طرح طرح کی کیفیات کا وارد ہونا۔ (۷)۔ سب سے بڑھ کر اخروی فلاح کا حصول۔

ہر کسی کے اخلاص اور طلب و محنت کے حساب سے مذکورہ تمام سعادتیں یا ان میں سے کچھ نصیب ہو سکتی ہیں۔ سبحان اللہ! اگر آپ میں ان عظمتوں کے حصول کا شوق و جذبہ پیدا ہو چکا ہے تو اس عظیم سعادت کو پانے کے راستے کو بھی اچھی طرح من میں جگہ دیجیے۔

### قرب کیسے نصیب ہو؟

دنیا میں کسی کی توجہ یا قرب کا حصول اسکے ساتھ ایثار، ہمدردی اور خیر خواہی کے ساتھ مشروط ہے۔ اللہ کے قرب اور اسکی توجہ کیلئے بھی اسی قسم کا ضابطہ کار فرما ہے۔ اللہ کو پانے کیلئے جد و جہد اور قربانی لازمی شرط ہے، بغیر قربانی اللہ کا قرب نصیب ہو جائے یہ ممکن نہیں، اخلاص کی موجودگی میں جو جس قدر اللہ کے حقوق کی

حفاظت کرے گا، اسکے لئے قربانی و کاوش کیلئے تیار رہے گا اسی قدر اللہ کی توجہ اور قرب پائے گا۔ قربانی کے بغیر انسان نیکی کی گراہ کو نہیں پاسکتا:

﴿لَنْ تَنَالُوا الْبِرَّ حَتَّى تُنْفِقُوا مِمَّا تُحِبُّونَ﴾ (آل عمران: 92)

”تم ہرگز نیکی کو نہیں پاسکتے جب تک تم خرچ نہ کرو (اللہ کی راہ میں) ان چیزوں میں سے جو تمہیں بہت محبوب ہیں“

اگر حقیقی ایمان نصیب ہو گیا تو آپ اللہ کیلئے بے چین ہو جائیں گے، بغیر قربانی نہیں رہ سکیں گے، اللہ کیلئے خرچ کرنے کا شوق و جذبہ اٹھائے گا۔

اللہ کا وعدہ: جس کسی نے بھی اخلاص کے ساتھ اللہ کو پانے کا فیصلہ کر لیا اور اخلاص کے ساتھ اس کیلئے کاوش و قربانی کیلئے تیار ہو گیا، ایسے خوش نصیب کی بابت اللہ نے اپنے اوپر لازم کر لیا ہے کہ وہ اسے اپنی راہ اور قرب ضرور نصیب کرے گا:

﴿وَالَّذِينَ جَاهَدُوا فِينَا لَنَهْدِيَنَّهُمْ سُبُلَنَا وَإِنَّ اللَّهَ لَمَعَ الْمُحْسِنِينَ﴾ (سورہ

عنکبوت: 69)

”اور جنہوں نے کوشش کی ہمارے لئے، ان پر ہم ضرور کھولیں گے اپنی راہیں اور یقیناً اللہ تعالیٰ محسنین کے ساتھ ہے۔“

ایک اور مقام پر بڑے زور دار انداز سے فرمایا:

﴿وَلَيُنْصِرَنَّ اللَّهُ مَن يَنْصُرُهُ إِنَّ اللَّهَ لَقَوِيٌّ عَزِيزٌ﴾ (سورہ الحج: 40)

”اور لازم مدد کرتا ہے اللہ انکی جو مدد کرتے ہیں اللہ کی (انفاق، جہاد، دعوت اور دین پر کار بند رہنے سے)، یقیناً اللہ بہت طاقتور اور بہت غالب ہے۔“

اللہ نے تو اپنا قانون واضح کر دیا ہے، ہے کوئی اسے پانے کیلئے کاوش و قربانی کے ذریعے لبیک کہنے والا.....؟

اللہ تو قدر دان: گئے گزرے انسان سے بھی ہمدردی کی جائے تو وہ یاد رکھتا ہے، تو اللہ تو سب سے بڑھ کر انصاف کرنے والا، صلہ دینے والا بلکہ قدر کرنے والا ہے۔ تو یہ کیسے ہو سکتا ہے کہ اللہ کیلئے قربانی کی جائے اور قدر دانی نہ ہو، وہ تو فرماتا ہے:

﴿وَمَنْ تَطَوَّعَ خَيْرًا فَإِنَّ اللَّهَ شَاكِرٌ عَلِيمٌ﴾ (البقرہ: 158)

”اور جو کوئی نیکی کا کام کرے تو اللہ تو قدر دان اور دانا ہے۔“

اگر کسی باوفا شخص کو قرض دیا جائے تو رقم ضائع نہیں ہوتی بلکہ پوری کی پوری واپس ہو جاتی ہے تو کیا خیال ہے اللہ کے بارے میں؟ اسکے لئے خرچ کیا ہوا واپس نہ ہوگا؟ پورے کا پورا نہیں بلکہ بہت بڑھ چڑھ کر واپس ہوگا۔

### داخلہ بھیجنا

موت سے پہلے پہلے شوق و شدت سے اللہ کو پانے کیلئے کاوش و قربانی کر لیں۔ اگر آپ بھی ان خوش نصیبوں میں جنہیں اللہ کا قرب نصیب ہے انکی صف میں شامل ہونا چاہتے ہیں تو پھر یاد رکھیں امتحان دینے کیلئے پہلے داخلہ بھیجا جاتا ہے، اسکے بعد امتحان ہوتا ہے، پھر نتیجہ نکلتا ہے۔ انبیاء کرام علیہم السلام کے علاوہ دیگر لوگوں کیلئے عموماً یہی طریقہ ہے کہ 'قرب' کے امتحان کیلئے پہلے داخلہ بھیجنا ہے۔ داخلہ جانے کی درج ذیل تین شرائط ہیں:

۱۔ اخلاص: یعنی مقصد اللہ کی رضا اور اخروی نجات کے علاوہ کچھ اور نہ ہو۔ اسلام (قرآن، سنت اور اجماع صحابہؓ) کی جگہ مسالک، فرقے، جماعتیں اور مذہبی اکابرین نہ لے لیں۔ افسوس کہ یہ سب کچھ ہو چکا ہے۔ اللہ، رسول، اسلام، قرآن، سنت اور اجماع صحابہؓ پیچھے جبکہ مذہبی اکابرین، مسالک، فرقے اور جماعتیں آگے آچکی ہیں۔ ان حالات میں مخلوق کا قرب تو شاید نصیب ہو جائے لیکن خالق کا قرب کیسے نصیب ہو.....؟

۲۔ پختہ فیصلہ: اللہ کو پانے کا پختہ فیصلہ کر لیا جائے۔ فیصلے کا مطلب محض ارادہ نہیں۔ جس کام کا فیصلہ کر لیا جائے تو اسکے لئے کاوش شروع کر دی جاتی ہے۔ اسکی راہ میں حائل رکاوٹیں دور کرنے کی محنت شروع ہو جاتی ہے۔

۳۔ کاوش و قربانی: دین سیکھنے اس پر عمل پیرا ہونے اور اسے دوسروں تک پہنچانے کی کاوش شروع کر دینا۔ جس طرح ہم اپنی قیمتی چیزوں (جان و مال) کی حفاظت کرتے ہیں اسی طرح اللہ کے حقوق (ادامہ و نواہی) کی ہر ممکن حفاظت کیلئے سنجیدہ ہو جانا۔ دنیا کو دین کے تابع کرنا، دین اور آخرت کو پہلی ترجیح پر لانا۔ شوق و جذبہ سے اللہ کیلئے جان و مال کی قربانی کرنا۔ بیٹھے بٹھائے کچھ بھی نہیں ہوتا۔ کسی کام کی توفیق نصیب ہونے کیلئے ضروری ہے اسکی نیت ارادہ اور پختہ فیصلہ کے بعد اسکے لئے جدوجہد اور کاوش و قربانی کی جائے۔

### اب امتحان ہوگا

مذکورہ تین شرائط کے پورا ہونے سے امتحان کیلئے داخلہ چلا گیا۔ اب مختلف طرح سے لازماً امتحان ہوگا۔ اللہ کی سنت اور طریقہ ہے کہ کھرے اور کھوٹے کی جانچ پڑتال کیلئے ضرور آزماتا ہے، اسے پانے کیلئے آزمائش اور امتحان سے لازمی گزرنا پڑے گا:

﴿ أَحْسِبَ النَّاسُ أَنْ يُتْرَكُوا أَنْ يَقُولُوا آمَنَّا وَهُمْ لَا يُفْتَنُونَ ۝ وَ لَقَدْ فَتَنَّا الَّذِينَ مِنْ قَبْلِهِمْ فَلَيَعْلَمَنَّ اللَّهُ الَّذِينَ صَدَقُوا وَ لَيَعْلَمَنَّ الْكٰذِبِينَ ۝ ﴾

(عنکبوت، آیت: 2-3)

”کیا لوگ یہ خیال کرتے ہیں کہ انہیں صرف اتنا کہنے پر کہ وہ ایمان لے آئے، چھوڑ دیا جائے گا؟، اور ان کی آزمائش نہیں کی جائے گی۔ یقیناً آزمایا گیا تھا ان لوگوں کو بھی جو ان سے پہلے تھے، اللہ تعالیٰ ضرور جانچ کر رہے گا سچوں کو اور ضرور جانچ کر رہے گا جھوٹوں کو بھی۔“

ان آیات کے شان نزول کے تحت آتا ہے کہ صحابہ کرامؓ نے جب کفار مکہ کے ظلم و ستم کی شکایت آپ ﷺ سے کی تو آپ نے فرمایا کہ:

”یہ تشدد و ظلم تو اہل ایمان کی تاریخ کا حصہ ہے، تم سے پہلے مومنوں کا یہ حال کیا گیا کہ ایک گڑھا کھود کر اس میں انہیں کھڑا کر دیا گیا اور پھر ان کے سروں پر آرا چلا دیا گیا، جس سے ان کے جسم دو حصوں میں تقسیم ہو گئے۔ اسی طرح لوہے کی کنگھیاں ان کے گوشت پر ہڈیوں تک پھیریں گئیں لیکن یہ ایذائیں انہیں دین حق سے پھیرنے میں کامیاب نہ ہوئیں۔“

(بخاری، کتاب احادیث الانبیاء: 6943)

صحابہ کرامؓ میں بھی سیدنا بلال و مقداد، حضرت صہیب، سیدنا عمار انکی والدہ اور انکے والد حضرت یاسر..... رضی اللہ عنہم پر بھی شدید ظلم ڈھائے گئے لیکن وہ ثابت قدم رہے۔ لیکن افسوس کہ ہم پر تھوڑی سی تکلیف آجائے تو اللہ پر شک اور شکوے شکایات شروع ہو جاتے ہیں۔ اللہ ہمیں بھی ایمان اور استقامت نصیب فرمائے۔ (آمین)

ایک اور مقام پر فرمایا:

﴿ وَ لَنَبْلُوَنَّكُمْ بِشَيْءٍ مِّنَ الْخَوْفِ وَ الْجُوعِ وَ نَقْصِ مِنَ الْأَمْوَالِ وَ الْأَنْفُسِ وَ الثَّمَرَاتِ وَ بَشِّرِ الصَّابِرِينَ ۝ الَّذِينَ إِذَا أَصَابَتْهُمُ مُصِيبَةٌ قَالُوا إِنَّا لِلَّهِ وَ إِنَّا إِلَيْهِ رٰجِعُونَ ۝ أُولَٰئِكَ عَلَيْهِمْ صَلَوَاتٌ مِّن رَّبِّهِمْ وَ رَحْمَةٌ وَ أُولَٰئِكَ هُمُ الْمُهْتَدُونَ ۝ ﴾

(البقرہ: 2: 155-157)

”اور لازماً آزمائیں گے ہم تمہیں کسی قدر خوف اور بھوک سے اور (بتلا کر کے) نقصان میں مال و جان کے اور ثمرات کے اور بشارت دو صبر کرنے والوں کو۔ وہ (صبر کرنے والے کہ) جب پہنچتی ہے انہیں کوئی مصیبت تو کہتے ہیں بے شک ہم اللہ ہی کے ہیں اور اسی کی طرف لوٹ کر ہم نے جانا ہے۔ دراصل یہی وہ لوگ ہیں جن پر عنایتیں ہیں ان کے رب کی اور رحمتیں بھی اور یہی لوگ ہدایت یافتہ ہیں۔“

الحمد للہ بات کو بالکل واضح کر دیا گیا ہے، امتحان اور آزمائش سے ثابت قدمی سے گزرنے کے بعد ہی انسان اللہ کے قرب اور اسکی رحمت کی ڈگری کا مستحق ٹھہرتا ہے۔ بغیر آزمائش اور مذکورہ شرائط کو پورا کئے امید رکھنا شائد خام خیالی ہی ہو۔

اب جبکہ امتحان میں کامیابی نصیب ہوگئی، اب انشاء اللہ ہاتھ پکڑ لیا جائے گا، دین اور اخروی فلاح میں اللہ کی تائید و نصرت ہم رکاب ہو جائے گی۔ اب روز بروز امتحان و ترقی کا سفر شروع ہو جائے گا۔ بقدر اخلاص و کاوش ایک منزل طے کریں گے تو دوسری منزل آگے کھڑی ہوگی۔ اللہ تعالیٰ ہمیں بھی ایسے خوش نصیبوں کی صف میں شامل فرمائے۔ (آمین)

قابل غور: اخروی فلاح کے لئے امتحان و آزمائش کی بات تو انسان پر بڑی ناگوار گزرتی ہے لیکن یہ بھی سوچا جائے کہ کیا دنیا بغیر امتحان اور محنت کے ہی حاصل ہو جاتی ہے؟ دنیاوی امتحان میں اچھے نمبرز، اچھی ملازمت، اعلیٰ مقام..... کیلئے کیا ہمیں بھرپور محنت اور امتحان سے نہیں گزرنا پڑتا؟ دنیا کی کون سی چیز ہے جو بغیر محنت و کاوش حاصل ہوتی ہے؟ افسوس کہ چند روزہ حقیر دنیا کیلئے تو ہم ہر مشقت اٹھانے کیلئے تیار ہیں لیکن ہمیشہ کی آخرت کیلئے نہیں۔

### قربانی کن چیزوں میں؟

جب یہ واضح ہو گیا کہ اللہ تک پہنچنے کیلئے کاوش و قربانی ناگزیر ہے، تو کاوش و قربانی کے حوالے سے کچھ تفصیل پیش خدمت ہے تاکہ رکاوٹیں دور ہو سکیں۔ یاد رکھیں قربانی پانچ چیزوں میں ہے یعنی: (۱)۔ خواہشات، (۲)۔ وقت، (۳)۔ صلاحیتیں، (۴)۔ جان اور (۵)۔ مال میں اور ان قربانیوں کی قبولیت کیلئے ’اخلاص‘ بنیادی شرط ہے، یعنی مقصد: اللہ کی رضا یا اخروی نجات یا اسلام کی سر بلندی ہونہ کہ اپنے اپنے فرقے، مسالک اور اکابرین۔

(۱)۔ خواہشات: اللہ کے قرب کیلئے خواہشات کو قابو کرنا ہے، خواہش نفس کو اللہ کے احکامات کے تابع کرنا

ہے، جو جذبہ بھی اللہ کی نافرمانی پر اکسائے اسے شکست دینی ہے، شہوات کی تکمیل پر نظر رکھنے کے بجائے اللہ کے احکامات کی بجا آوری پر نظر رکھنی ہے، یعنی صبر کی راہ اپنانی ہے۔

(۲)۔ وقت: یہ بڑا قیمتی سرمایہ ہے، جسکی قربانی اللہ کو بہت عزیز ہے، وقت کی قربانی کے بغیر اللہ کو نہیں پایا جاسکتا۔ وقت کی عظیم دولت کو محض دنیا کیلئے خرچ کرنا انسان کو بہت محبوب ہے۔ اگر آپ واقعاً اللہ کیلئے سنجیدہ ہیں تو پھر اس کے لئے وقت کی قربانی کا فیصلہ کر لیں، فرائض و واجبات کے علاوہ بھی اللہ کیلئے وقت نکالیں۔ سب سے اہم یہ کہ مطالعہ: (ضروری دین، نماز کے ظاہر و باطن کی درستگی، صورتوں کا حفظ، قرآن فہمی، دعوت دین، اذکار دعائیں یاد کرنا، دیگر کتب کا مطالعہ، مراقبہ، نوافل..... وغیرہ) کیلئے لازمی وقت نکالیں۔ جو نبی اللہ کیلئے وقت نکالنا شروع کریں گے، انشاء اللہ بہت جلد اللہ کی توجہ اور قرب نصیب ہونا شروع ہو جائے گا۔

(۳)۔ صلاحیتیں: جن جن صلاحیتوں (دیکھنے، سننے، چلنے، بولنے، سوچنے، عقل و دانش وغیرہ) سے اللہ نے نوازا ہے انہیں زیادہ سے زیادہ اللہ کی راہ (دین سیکھنے، عمل کرنے اور دوسروں تک پہنچانے) میں خرچ کیا جائے۔

(۴)۔ جان: اوامر و نواہی کی بجا آوری جان جو کھوں میں ڈال کر ہی ممکن ہوتی ہے، خواہشات کو قابو کرنے کیلئے جان کو تکلیف اٹھانی پڑتی ہے، نماز فجر کیلئے گرم بستر چھوڑنا، ٹھنڈے پانی سے وضو کرنا..... حرام سے رکنا..... دین کی دعوت دینا..... وغیرہ سب خواہشات کے ساتھ ساتھ جان کی قربانی کی شکلیں ہیں۔ اسکے علاوہ دکھ درد، تنگی و تکلیف، بیماری اور اللہ کی راہ میں جہاد وغیرہ۔

(۵)۔ مال: تعلق باللہ کیلئے انفاق کی بڑی اہمیت ہے۔ خالق کائنات نے مال کی قربانی کا بڑی شد و مد سے تقاضا کیا ہے، اسی سے ایمان کی آزمائش ہوتی ہے۔ نہ صرف قرب الہی بلکہ نفاق اور دوزخ کی آگ سے بچنے کیلئے بھی انفاق فی سبیل اللہ ناگزیر ہے۔ اگر کسی میں راہ خدا میں مال خرچ کرنے کا جذبہ نہیں تو وہ خیر سے بہت دور ہے۔ اگر بخیلی اور کنجوسی کی بیماری سے نجات مل جائے اور اللہ کیلئے خرچ کرنے کا شوق و جذبہ پیدا ہو جائے تو ہر خیر اور نیکی کی راہیں کھل جائیں۔ انفاق فی سبیل اللہ کی تفصیل کے حوالے سے ملاحظہ کریں ہماری تحریر ”انفاق فی سبیل اللہ نجات کی پکار نمبر۔ ۱۰“

## کم از کم ذمہ داری

ایمان لانے کے بعد اولین درجے کی کم از کم ذمہ داری جسے نبھانے پر انسان شیطان کے لشکر کی بجائے حزب اللہ (اللہ کے گروہ) میں داخل ہو سکے وہ:

جزوی دین کے بجائے پورے دین (ایمانیات، اخلاقیات اور عبادات) میں تمام فرائض و واجبات کی پاسداری ہے۔ یعنی چوبیس گھنٹے اللہ کے احکامات کے تابع رہنا، ایسے خوش نصیب کو اللہ کی رفاقت نصیب ہو جائے گی، جیسا کہ سیدنا ابن عباسؓ بیان کرتے ہیں کہ میں ایک دن (سواری پر) رسول اللہ ﷺ کے پیچھے بیٹھا ہوا تھا، آپ ﷺ نے فرمایا:

”اے لڑکے میں تجھے چند اہم باتیں بتلاتا ہوں (انہیں یاد رکھ): تو اللہ (کے احکام) کی حفاظت کر اللہ تیری حفاظت فرمائے گا۔ تو اللہ (کے حقوق) کا خیال رکھ، تو اُسے اپنے سامنے پائے گا (یعنی اسکی حفاظت اور مدد تیرے ہم رکاب رہے گی)..... الخ“

(ترمذی صفة القیامہ والرقائق، رقم: 2516)

اب جب کم از کم ذمہ داری اٹھالی تو اس کے بعد اللہ کیلئے مزید قربانی و کاوش جتنی بڑھتی جائے گی اللہ سے تعلق اور قرب میں اسی قدر اضافہ ہوتا جائے گا۔

## مصائب و آلام کی حقیقت

قرب الہی کے تحت امتحان و آزمائش کے حوالے سے ضروری وضاحت کے بیان ہو جانے کے بعد اب دنیا میں پیش آنے والے مصائب و آلام کی حقیقت پیش خدمت ہے۔ سکون کی جگہ تو جنت ہے، یہ زندگی چونکہ ہے ہی دار الامتحان اسلئے تنگی و تکالیف اسکا لازمی حصہ ہے۔ اس ضمن میں قرآن و سنت کی تعلیمات سے درج ذیل حقائق سامنے آتے ہیں:

فرمانبرداروں کیلئے: اگر مصائب و آلام اللہ کے فرمانبردار پر آئیں تو اسکی ممکنہ وجوہات یہ ہو سکتی ہیں:

- (۱)۔ ابتلا یعنی آزمائش و امتحان کیلئے، (۲)۔ گناہوں کی معافی کیلئے، (۳)۔ درجات کی بلندی کیلئے اور (۴)۔ مزید اصلاح و تصحیح کیلئے۔

یعنی مومن کیلئے مصیبت بھی باعث خیر ہی ہوتی ہے۔ ان حقائق سے عدم واقفیت کی بنا پر اکثر لوگ تنگی و تکالیف پر صبر کرنے کی بجائے اللہ پر شکوہ شکایت اور نافرمانی کی راہ اپنالیتے ہیں حالانکہ صاحب ایمان کیلئے خوشحالی اور تنگی دونوں باعث رحمت ہی ہوتی ہیں۔ اللہ ہمیں نعمتوں پر شکر ادا کرنے اور مصیبت پر صبر و استقامت نصیب فرمائے۔ (آمین)

نافرمانوں کیلئے: اگر مصائب و آلام اللہ کے نافرمان پر آئیں تو اسکی دو وجوہات ہو سکتی ہیں:

(۱)۔ نافرمانی کی پاداش میں بطور عذاب یا پکڑ، (۲)۔ اپنی راہ کی طرف پلٹانے کیلئے۔

آزمائش اور عذاب میں فرق: حتمی طور پر تو آزمائش اور عذاب میں فرق کرنا مشکل ہے لیکن عموماً:

امتحان و آزمائش کے طور پر آنے والی مشکل اللہ سے دور کرنے کی بجائے اللہ کے مزید قریب کرنے کا باعث

بنتی ہے، (۲)۔ مایوسی کی بجائے حوصلہ اور امید پیدا کرتی ہے، (۳)۔ طوالت پکڑنے کی بجائے جلد ختم

ہو جاتی ہے اور تباہ و برباد، ہلاکت کی بجائے زندگی بخشی ہے۔ (واللہ اعلم) تفصیل کیلئے دیکھئے:

(امتحان تو ہوگا، نجات کی پکار نمبر۔ ۱۹، دکھوں کا مرہم نجات کی پکار نمبر۔ ۲۰)

اللہ تعالیٰ نافرمانوں کو فرمانبرداری اور فرمانبرداروں کو سکون و عافیت اور صبر و استقامت عطا فرماتے ہوئے

اپنا قرب نصیب فرمائے۔ (آمین)

☆.....☆.....☆



## 13۔ پورا اسلام

تحریر کا مقصد: اس وقت اہل اسلام میں پیدا ہونے والی خرابیوں میں سے ایک بڑی خرابی یہ بھی ہے کہ پورے دین کو ضروری سمجھنے اور اختیار کرنے کی بجائے جزوی دین پر اکتفا کیا گیا ہے۔ دین کے ادھورے تصور سے دنیا و آخرت دونوں کا نقصان ہوا ہے۔ اخلاقی بگاڑ کی وجہ سے معاشرتی سطح پر بڑے بڑے اثرات مرتب ہوئے ہیں جو اسلام کی بدنامی کا باعث بنے ہیں۔ دنیا میں ایک ارب سے مسلمان زائد ہونے کے باوجود بھی عزت نام کی کوئی چیز ان کے پلے نہیں۔ اسلئے معاملے کی نزاکت کو سمجھنے اور فوراً تائب ہوتے ہوئے پورے دین کو اختیار کرنا انتہائی ناگزیر ہے۔ اختصار سے مذکورہ مسئلے کی اہمیت واضح کرنا اور پورے دین کا خاکہ بیان کرنا اس تحریر کا بنیادی مقصد ہے۔

### پروردگار کا مطالبہ

اللہ تعالیٰ نے جزوی احکامات پر عمل کرنے کی بجائے اسلام میں پورے کے پورے داخل ہونے کا حکم دیا ہے:

﴿يَا أَيُّهَا الَّذِينَ آمَنُوا ادْخُلُوا فِي السِّلْمِ كَآفَّةً وَلَا تَتَّبِعُوا خُطُوَاتِ الشَّيْطَانِ إِنَّهُ

لَكُمْ عَدُوٌّ مُّبِينٌ﴾ (البقرہ، آیت: 208)

”اے لوگو جو ایمان لائے ہو اسلام میں داخل ہو جاؤ پورے کے پورے اور شیطان کے قدموں کی پیروی نہ کرو، بے شک وہ تمہارا کھلا دشمن ہے۔“

یہاں جزوی دین کی بجائے پورے اسلام کو اپنانے کا حکم دیا گیا ہے اور ساتھ ہی یہ بھی واضح کر دیا گیا ہے کہ پورے دین کو اپنانے کی بجائے جزوی دین اپنانا درحقیقت شیطان کی پیروی کرنا ہے اور ساتھ ہی یہ یاد دہانی بھی کرا دی گئی ہے کہ شیطان ہمارا کھلا دشمن ہے نہ کہ دوست، پھر اسکی بات مان کر اس سے دوستی کیوں بڑھائی جائے؟۔ اگر کسی نے فلاح کی راہ اختیار کرنی ہو تو بات تو واضح کر دی گئی ہے۔

ہمارے امتحان کی بنیاد فائدے و نقصان پر ہے، اللہ نے یہ دیکھنا ہے کہ کون اخروی مفادات کو پہلی جبکہ دنیوی مفادات کو دوسری ترجیح پر رکھتا ہے، انسان کو دنیوی مفادات بہت عزیز ہیں اسلئے کمزور اور ناقص ایمان والے

دنیا کے فائدے و نقصان کو مد نظر رکھتے ہوئے کلی دین کی بجائے جزوی دین کو اپناتے ہیں، جو کہ بہت بڑا خسارہ ہے جیسا کہ خالق نے واضح کر دیا:

﴿وَمِنَ النَّاسِ مَنْ يَعْبُدُ اللَّهَ عَلَى حَرْفٍ فَإِنْ أَصَابَهُ خَيْرٌ اطْمَأَنَّ بِهِ وَإِنْ أَصَابَتْهُ فِتْنَةٌ انْقَلَبَ عَلَى وَجْهِهِ خَسِرَ الدُّنْيَا وَالْآخِرَةَ ذَلِكَ هُوَ الْخُسْرَانُ الْمُبِينُ ۝﴾ (الحج-11)

”لوگوں میں سے بعض ایسے ہیں کہ اللہ کی بندگی اختیار کرتے ہیں کنارے کنارے رہ کر، تو اگر (دین اپناتے ہوئے) بھلائی مل رہی ہو تو مطمئن رہتے ہیں اور اسکے برعکس اگر مصیبت آجائے تو اپنے چہرے (دین سے) پھیر لیتے ہیں۔ خسارہ اٹھا لیا (ایسے لوگوں نے) دنیا کا بھی اور آخرت کا بھی، یہ ہے خسارہ بالکل کھلم کھلا۔“

الحمد للہ یہاں اہل فکر کیلئے مذکورہ بات بالکل کھول کر بیان کر دی گئی ہے کہ دین کوئی مذاق نہیں کہ جتنا جی نے چاہا اپنا لیا اور جسے چاہا نظر انداز کر دیا، نجات کیلئے ضروری دین سارے کا سارا اختیار کرنا ہے۔

نوٹ: اس ضمن میں یہ حدیث کہ صحابہؓ کے بعد آنے والے لوگ اگر دین کے دسویں حصے پر بھی عمل کر لیں تو نجات یافتہ ہو جائیں ’ضعیف‘ ہے۔ ویسے بھی یہ بات قرآن کے احکامات کے خلاف ہے۔

ضروری پورا دین: وہ دین جسے سارے کا سارا اختیار کرنا ضروری ہے، جس میں سے کچھ بھی کم نہیں کیا جا سکتا وہ: اوامر و نواہی یعنی فرض و واجب اور حلال و حرام پر مبنی احکامات ہیں جن کی تفصیل انشاء اللہ آگے بیان ہوگی۔ ان میں کہیں خطا، بھول چوک ہو جائے تو فوراً معافی کے ذریعے اللہ کی طرف پلٹا جائے۔ لیکن دانستہ طور پر کسی بھی بڑی نافرمانی کو اختیار کر لینا یعنی زندگی کا حصہ بنا لینا انسان کو ہلاک کر سکتا ہے:

﴿بَلَىٰ مَنْ كَسَبَ سَيِّئَةً وَأَحَاطَتْ بِهِ خَطِيئَتُهُ فَأُولَٰئِكَ أَصْحَابُ النَّارِ هُمْ فِيهَا خَالِدُونَ ۝﴾ (البقرہ، آیت: 81)

”کیوں نہیں یقیناً جس نے بھی برائی کمائی اور اسکی برائی نے اسے گھیر لیا تو ایسے لوگ دوزخی ہیں وہ رہیں گے (دوزخ میں) ہمیشہ ہمیش۔“

ادھورے دین کا نقشہ: فرقہ واریت کی بنا پر دین میں بگاڑ تو ایک بہت بڑی مصیبت ہے ہی، اسکے علاوہ جزوی دین کو اپنانے کی نقشہ کشی کچھ یوں ہے: مذہبی لوگ عموماً صرف وہ دین جس کا تعلق مسجد کے ساتھ ہے:

یعنی عقائد و نظریات، عبادات، ذکر اذکار، حلیہ و لباس..... پر ہی زور دیتے ہیں، اس میں بھی ترجیحات یعنی ضروری و غیر ضروری کے فرق کو ٹھیک طرح ملحوظ نہیں رکھا جاتا۔ جبکہ دنیا دار لوگ صرف اخلاقیات و معاملات کو ہی نجات و عافیت کا واحد ذریعہ سمجھتے ہیں، حقیقت میں یہ لوگ بھی پوری طرح اخلاقیات پر عمل پیرا نہیں، اخلاقیات کی پاسداری میں انکے پیش نظر اخروی نجات کی بجائے صرف ذاتی مفادات ہوتے ہیں۔ مذکورہ دونوں رجحانات چونکہ معاشرتی کلچر کا حصہ بن چکے ہیں، اسکی جڑیں گہری ہو چکی ہیں اسلئے نہ تو مذہبی لوگ مسجد سے باہر والے اسلام کو دین میں داخل کرنے کیلئے تیار ہیں اور نہ ہی دنیا دار لوگ مسجد والے دین کو پسند کی نظر سے دیکھنے کیلئے آمادہ ہیں۔

### کم از کم ضروری دین کا خاکہ

اسلام کی ساری تعلیمات کے چار بڑے عنوان ہیں:

- (1)۔ ایمانیات (2)۔ عبادات (3)۔ اخلاقیات و معاملات، (4)۔ معاشیات اور (5)۔ ان سب کا ضروری علم حاصل کرنا
- ضروری علم: ان سب کے بنیادی و ضروری احکامات کو سیکھنے کیلئے قرآن و سنت سے آگہی حاصل کرنے کیلئے وقت نکالنا، جدوجہد کرنا بھی ہم سب پر فرض عین ہے جسے ہم بھول چکے ہیں۔
- (1)۔ ایمانیات: توحید کو اپنانا اور شرک سے ہر ممکن بچنا، رسالت کو اپنانا اور رسالت اور سنت کی ضد اندھی تقلید، بدعات اور رسول ﷺ کی نافرمانی سے بچنا، آخرت کا یقین دل میں بٹھانا۔ دیگر ایمانیات: کتابیں، فرشتے، تقدیر وغیرہ۔ انہیں اچھی طرح سمجھنا اور ایمان و یقین کی پختگی کی محنت کرنا۔

**نوٹ:** توحید و رسالت کے حوالے سے، فرقہ واریت سے بچتے ہوئے اعتدال اور سچائی پر مبنی تحاریر: ”صراط مستقیم کی حقیقت“، ”پیارے رسول ﷺ کا سیدھا راستہ“، اور ”عظمت و محبت مصطفیٰ ﷺ“ قارئین کیلئے مرتب کی گئی ہیں۔

(2)۔ عبادات: پانچ نمازوں کو قائم کرنا، رمضان کے روزے، اخروی نجات کیلئے دعا کرنا، [زکوٰۃ، حج، قربانی صاحب نصاب، صاحب استطاعت پر]

ان کو ترجیح اور پابندی کے ساتھ زندگی میں نہ لانے پر اللہ اور اسکے پیارے رسول ﷺ نے واضح طور پر اخروی

ناکامی کی خبر دی ہے۔

### (3)۔ اخلاقیات و معاملات

خالق اور مخلوق کے حوالے سے اپنے عمل، کردار کا تزکیہ یعنی اسے پاکیزہ بنانا دین کا بڑا اہم تقاضا ہے۔ اخلاقیات کے حوالے سے بنیادی اور اصولی رہنمائی یوں فرمائی گئی:

﴿إِنَّ اللَّهَ يَأْمُرُ بِالْعَدْلِ وَالْإِحْسَانِ وَإِيتَاءِ ذِي الْقُرْبَىٰ وَيَنْهَىٰ عَنِ الْفَحْشَاءِ وَالْمُنْكَرِ وَالْبَغْيِ يَعِظُكُمْ لَعَلَّكُمْ تَذَكَّرُونَ﴾ (نحل-90:16)

”یقیناً اللہ تمہیں حکم دیتا ہے عدل اور احسان اور قرابت مندوں کو دیتے رہنے کا اور منع کرتا ہے تمہیں بے حیائی، برائی اور سرکشی (ظلم و زیادتی) سے، وہ نصیحت کرتا ہے تمہیں تاکہ تم یاد رکھو۔“

فطرت انسانی کو جن فضائل کو اپنانے اور جن رذائل سے بچانے کی ضرورت ہے، یہاں اجمالی طور پر انکا احاطہ کر دیا گیا ہے۔ صرف اس ایک آیت کو سمجھ کر ٹھیک طرح عمل کر لیا جائے تو اس ضمن میں سرخروئی ہو جائے۔

چونکہ مذہبی لوگ اس طرف کم توجہ دیتے ہیں اسلئے اخلاقیات و معاملات کو قدرے تفصیل کے ساتھ بیان کیا جائے گا تاکہ یہ بھی ہماری زندگیوں کا حصہ بن جائے اور ہم اللہ کی ناراضگی اور پکڑ سے بچ جائیں۔ دین میں اسکی اہمیت کے پیش نظر یہ بات ذہن نشین رہے کہ:

(۱)۔ یہ عنوان کل دین کے قریباً ۶۰ فیصد حصہ کو محیط ہے۔ (۲)۔ اسے ترک کرنا اللہ کی ناراضگی اور اخروی خسارے کے ساتھ ساتھ دنیا میں انسان کی ذلت اور اسلام کی بدنامی کا بھی باعث ہے جسے اللہ تعالیٰ ہرگز معاف نہیں کرے گا۔ (۳)۔ سابقہ اقوام و ملل جو عذاب الہی کے ذریعے نیست و نابود کی گئیں انکی اکثریت کی وجہ اخلاقیات و معاملات کا بگاڑ ہی تھی۔

اخلاقیات و معاملات میں اوامرو نواہی کی تفصیل کیلئے الگ سے کتاب درکار ہے، یہاں انتہائی اختصار سے ضروری چیزیں بیان کی جائیں گی۔ اس حوالے سے عموماً کوئی بھی معاملہ ہو دوزخ کی آگ سے دامن بچانے کیلئے درج ذیل بنیادوں کو ملحوظ رکھنا لازم ہے:

۱۔ سچائی، ۲۔ عدل و انصاف، ۳۔ دیانتداری، ۴۔ اخلاق اور ۵۔ شرم و حیاء

یعنی انکے متضاد: جھوٹ، ظلم و نا انصافی، بددیانتی اور خیانت، بد اخلاقی گالی گلوچ اور بے حیائی سے ہر ممکن بچنا از حد ضروری ہے۔ اس ضمن میں یہ بھی ذہن نشین رہے کہ سب سے بڑی بد اخلاقی اور سب سے بڑا ظلم اللہ کے ساتھ 'شُرک' کرنا ہے، اسکے بعد رسالت کے حوالے سے بد اخلاقی، پھر دیگر امت کے حوالے سے۔ اسکے علاوہ دیگر ادا امر جن کی پاسداری بہت ضروری ہے:

(۱)۔ دعوت دین، (۲)۔ حسن سلوک: والدین، فیملی، اقربا، ہمسائے پھر دیگر لوگ (۳)۔ کفالت کی ذمہ داری (۴)۔ تحفظ جان (۵)۔ تحفظ مال (۶)۔ گواہی دینا (۷)۔ ایفائے عہد (۸)۔ امانت کی حفاظت (۹)۔ اپنے مسلمان بھائی کے لئے وہی پسند کرنا جو اپنے لیے پسند کرتے ہوں، (۱۰)۔ انفاق فی سبیل اللہ (۱۱)۔ پاکیزگی، تعاون اور اعتدال، (۱۲)۔ ضرورت پڑنے پر اللہ کی راہ میں مال و جان سے جہاد کرنا۔ (جہاد یہ نہیں کہ ہر کوئی قتل و غارت کیلئے اٹھ کھڑا ہو، اس کے فرض ہونے کی اپنی مخصوص شرائط ہیں، فی زمانہ خود کش حملوں کے ذریعے لوگوں کا قتل..... ہرگز جہاد نہیں، اللہ ہمارے حال پر رحم فرمائے۔ آمین)

دیگر مزید فہم چیزیں جن سے دامن بچانا ضروری ہے:

(۱)۔ چوری، (۲)۔ غیبت (۳)۔ بدکاری، (۴)۔ سود، (۵)۔ بغض، (۶)۔ بہتان، (۷)۔ دھوکہ و فریب، (۸)۔ وعدہ خلافی۔ (۹)۔ امانت میں خیانت، (۱۰)۔ ملاوٹ، (۱۱)۔ بدظنی، (۱۲)۔ بخل و کنجوسی، (۱۳)۔ اسراف۔ (۱۴)۔ لڑائی جھگڑا، بد اخلاقی، گالی گلوچ (۱۵)۔ ناحق قتل

حلیہ و لباس: شکل و صورت، وضع قطع میں ایسی صورت اختیار کرنا جو کسی دوسرے مذہب کی علامت ہو یا جس سے روکا گیا ہو جیسے: بالوں کا قزع، بھنوں کا ڈیزائن، فرنیچ کٹ، جسم گندا وانا..... وغیرہ ممنوع ہے۔ ایسا تنگ لباس جس سے جسم کے چھپائے جانے والے اعضاء کا اظہار ہو یا وہ لباس جو کسی دوسرے مذہب کی علامت ہو ممنوع ہے۔ کئی اہل علم کے نزدیک شیو کی بجائے بالوں کا اتنا بڑھانا کہ جس پر ڈاڑھی کا اطلاق ہو سکے واجب ہے، اس کے بعد مزید بڑھا کر کم از کم ایک مشت کرنا سنت ہے۔ (واللہ اعلم)۔

ہمارے اخلاقی بگاڑ کی صورت حال

اس وقت امت مسلمہ بدترین اخلاقی گراوٹ کا شکار ہو کر تباہی کی راہ پر چڑھ چکی ہے، جسکی صورت

حال (جس سے ہم سب کا واسطہ رہتا ہے) کچھ یوں ہے:

کھلے گناہ: قتل و غارت، گالی گلوچ، چوری چکاری، جیب تراشی..... وغیرہ جیسے کھلے گناہوں میں تو مسلمان ملوث ہیں ہی، لیکن اسکے علاوہ بھی بہت کچھ ہے جس کی لپیٹ میں سب دین دار اور غیر دین دار آچکے ہیں، الا ماشاء اللہ کیا نمازی کیا غیر نمازی سب کے ہاتھ آلودہ ہیں۔ چند چیزوں کی نشاندہی کی جاتی ہے:

معاش کا حصول: مال کی محبت کے ہاتھوں ہماری ہلاکت کی صورت حال کچھ یوں ہے:

☆ ملازمت: عہدہ و اختیارات کے غلط استعمال کے ذریعے ملک و قوم کی حق تلفی۔ عائد شدہ ذمہ داری پوری نہ کرنا۔ ڈیوٹی ٹھیک نہ کرنا۔ وقت پورا نہ دینا۔ دوسروں کو ان کا حق دینے کی بجائے ان کا حق چھیننا۔ فائدہ لیتے ہوئے یہ نہ دیکھنا کہ یہ ہمارا حق ہے بھی یا نہیں۔ سرکاری اشیاء کو ناحق ذاتی استعمال میں لانا..... وغیرہ۔ رزق حرام کے متعلق بطور عبرت آپ ﷺ کا حج جیسے پر مشقت کام کیلئے روانہ ہونے والے شخص کی بابت فیصلہ سن لیں:

”جو لمبا سفر طے کر کے آتا ہے، اس کے بال پراگندہ ہیں، جسم خاک آلود ہے، وہ آسمان کی جانب اپنے ہاتھ اٹھاتا ہے اور یارب! یارب! پکارتا ہے تو اسکی دعا کیسے قبول ہو جبکہ اس کا کھانا حرام سے، پینا حرام سے، اسکا لباس حرام سے اور اسکی غذا حرام سے ہے۔“

(مشکوٰۃ کتاب البیوع: 2760، مسلم)

☆ کاروبار: ناپ تول میں کمی، ملاوٹ، دھوکہ دہی، جھوٹی قسموں کے ذریعے خرید و فروخت، ناجائز منافع، مزدور کو پوری اجرت نہ دینا، ذخیرہ اندوزی سے غریب عوام کا استحصال، حالانکہ پروردگار نے متنبہ فرمایا:

”ہلاکت و بربادی ہے ناپ تول میں کمی کرنے والوں کیلئے۔“ (المطففین: 1)

☆ مذہب کی خدمت: اسلام کی بجائے فرقوں کے احیاء کی غرض سے قرآن و سنت کی تحریف ہو رہی ہے۔ مذہب تو جان و مال کی قربانی کا تقاضا کرتا ہے لیکن مذہبی رہنماؤں کی اکثریت کی صورت حال یہ ہے کہ مذہب کے ذریعے مال، جائیدادیں، گاڑیاں..... بنا کر اللہ کے غضب کے مستحق ہو رہے ہیں جبکہ رسول اللہ ﷺ نے یوں رہنمائی فرمائی:

”کسی شخص نے اپنے ہاتھ کی کمائی سے بہتر کبھی کوئی کھانا نہیں کھایا اور اللہ کے پیغمبر

داؤد (علیہ السلام) اپنے ہاتھ سے کما کر کھایا کرتے تھے۔“ (بخاری کتاب البیوع)

بات یہاں تک نہیں رکی بلکہ مذہبی منافرت اور تعصب کی بنا پر جنگ و جدل، خونریزی، املاک کی توڑ پھوڑ اور قانون شکنی کے ذریعے اسلام، امن و سلامتی اور ملکی بقا کو خطرے میں ڈال دیا گیا ہے۔

دیگر خرابیاں: دیگر ملی جلی اخلاقی خرابیاں جو عموماً نظر آتی ہیں:

”دین کی خدمت کے نام پر دوسرے فرقوں کی مساجد پر قبضہ.... حالانکہ کوئی چیز اگر کافر کی ملکیت ہو تو اسے بھی ہتھیانے کا حق نہیں۔ دوسروں کا حق چھیننے کیلئے رشوت و سفارش۔ وراثت ہتھیانہ، بالخصوص خواتین کو ان کا حق نہ دینا۔ بد اخلاقی۔ ہمسائیوں سے ناروا سلوک۔ اپنی باری کی بجائے لائن توڑ کر دوسروں کی حق تلفی کرنا یہاں تک کہ عبادت کی غرض سے واش روم..... وضو کیلئے.... بھی خیال نہیں کیا جاتا۔ چونکہ کوئی دیکھ نہیں رہا ہوتا اسلئے واش روم وغیرہ کے استعمال کے بعد صفائی کا خیال نہ رکھنا، پانی بہا کر اپنی ذمہ داری پوری نہ کرنا۔ ضرورت مندوں کی جس حد تک مدد کی جاسکتی ہو وہ بھی نہ کرنا۔ لوگوں کو تکلیف دینا، انکی دل آزاری کرنا۔ صفائی ستھرائی، ڈسپلن نظم و تنظیم کا خیال نہ رکھنا۔ اپنا کوڑا کرکٹ دوسروں کے گھروں کے آگے پھینکنا۔ لوگوں کی مجبوری سے ناجائز فائدہ اٹھانا۔ گھریلو ذمہ داریاں پوری نہ کرنا۔ عہد و پیمان کی پاسداری نہ کرنا۔ دعوت و تبلیغ کی ذمہ داری ادا نہ کرنا۔ شرم و حیاء کو ملحوظ نہ رکھنا، شادی بیاہ سمیت دیگر رسوم دین کے تابع نہ ہونا۔“

افسوس کہ ان سب غلاظتوں میں ڈوب کر بھی ہم کہیں کہ ہم حقیقی مسلمان ہیں اور اس زعم میں مبتلا رہیں کہ ہم ہی جنت کے وارث ہیں..... باعث حیرت ہے۔ یہ سب کچھ بھی کریں اور پھر شکوہ بھی کریں کہ: مسلمان مظلوم ہیں، دنیا میں ہماری عزت نہیں، ہم پس رہے ہیں.....؟ ان حالات میں اللہ کا عذاب تو واقع ہونا ہی تھا۔ اخلاقیات کے ضمن میں چند مزید فرامین رسول ﷺ بھی ملاحظہ کر لیں:

- (۱)۔ (الدین النصیحة)۔ ”دین خیر خواہی (کرنے کا نام) ہے۔“ (مسلم، الایمان: 55)
- (۲)۔ ”مسلمان وہ ہے جسکی زبان اور ہاتھ سے دوسرے مسلمان محفوظ رہیں“ (مشکوٰۃ: 33، ترمذی، نسائی)
- (۳)۔ ”مسلمان مسلمان کا بھائی ہے، وہ نہ اسکی خیانت کرتا ہے نہ اس سے جھوٹ بولتا ہے اور نہ اسے بے سہارہ چھوڑتا ہے۔ ایک مسلمان کی عزت، اسکا مال اور اسکا خون دوسرے مسلمان پر حرام ہے۔“

(ترمذی البر والصلۃ: 1927، بخاری و مسلم)

(۴)۔ ”جس نے زمین کا ایک بالشت حصہ بھی ظلم سے ہتھیالیا، تو بروز قیامت سات زمینوں کا طوق اس کے گلے میں ڈالا جائے گا۔“ (بخاری: 3198)

(۵)۔ عام لوگ تو درکنار حق تلفی، خیانت تو (بالفرض) صحابہ کرامؓ بھی کریں تو وبال سے نہ بچ سکیں، آپ ﷺ نے فرمایا:

”میں تم میں سے کسی کو بھی قیامت کے دن اس حالت میں نہ پاؤں کہ اس کی گردن پر بکری لدی ہوئی ہو اور وہ چلا رہی ہو یا اسکی گردن پر گھوڑا لدا ہوا ہو اور وہ چلا رہا ہو اور وہ شخص مجھ سے کہے کہ: یا رسول اللہ میری مدد فرمائیے لیکن میں یہ جواب دے دوں کہ میں تمھاری کوئی مدد نہیں کر سکتا، میں تو اللہ کا پیغام تمھیں پہنچا چکا تھا۔“ (بخاری، کتاب الجہاد: 3073)

~ (۶)۔ آپ ﷺ کے ایک فرمان کا مفہوم ہے کہ:

(۷)۔ ”میری امت کا مفلس وہ ہے جو بروز قیامت نماز، روزہ، زکوٰۃ لے کر آئے لیکن دنیا میں لوگوں پر ظلم اور ان کے حقوق مارنے کی وجہ سے اسکی ساری نیکیاں مظلوموں میں بانٹ دی جائیں، پھر بھی مظلوموں کے حقوق باقی ہوں تو مظلوموں کی بدیاں اسکے نامہ اعمال میں ڈال کر جہنم میں پھینک دیا جائے۔“ (تفصیل کیلئے دیکھئے: مسلم، البر والصلۃ، رقم: 2581)

(۸)۔ ”جو شخص وارث کو میراث سے محروم کر دے گا تو اللہ تعالیٰ بروز قیامت اسکو جنت کی میراث سے محروم کر دے گا۔“ (ابن ماجہ، باب: وراثت میں ظلم: 2703)

مزید یہ کہ وراثت کو اللہ نے قرآن میں اپنی حدیں قرار دے کر ظلم سے بچنے کی تنبیہ فرمائی ہے۔

(۹)۔ حقوق العباد میں سر و خروئی کیلئے اللہ کی رضا کی خاطر صبر اختیار کرتے ہوئے نبی رحمت ﷺ کے اس سنہری اصول کو اپنالیا جائے کہ: ”تم میں سے کوئی اس وقت تک مومن نہیں بن سکتا جب تک اپنے مسلمان بھائی کیلئے وہی کچھ پسند نہ کرے جو وہ اپنے لئے پسند کرتا ہے۔“

(بخاری، کتاب الایمان، رقم: 13)

یعنی لینے اور دینے کا معیار ایک ہو جائے، دوران تقسیم اچھی چیز خود رکھ لینا اور ناقص دوسروں کو دے دینا مسلمان نہیں۔ اگر ہمیں خود نقصان سے بچنا پسند ہے تو دوسروں کیلئے بھی یہی خواہش ہونی چاہیے۔



**بچت کی راہ:** ان حالات میں بچت کی واحد صورت یہی ہے کہ اخلاص کے ساتھ قرآن حکیم اور اسوہ رسول ﷺ کی طرف رجوع کیا جائے۔ قرآن کو من و عن ماننے ہوئے اپنی ترجیحات مرتب کی جائیں، قرآن کی رہنمائی سے پورے دین: ایمانیات، اخلاقیات و معاملات اور عبادت کو اختیار کیا جائے۔ انشاء اللہ دنیا میں امن و عزت بھی ملے گی، اسلام کی رفعت بھی بڑھے گی، لوگ بھی سکون کا سانس لیں گے، آخرت بھی بن جائے گی اور اللہ بھی ہم سے راضی ہو جائے گا۔ (انشاء اللہ)

**نوٹ:** فرض و واجب پورے کا پورا دین اختیار کرنے سے ذمہ داری ادا ہو جاتی ہے، اسکے بعد نوافل و مستحبات مزید فائدے کا باعث ہیں۔ فرض واجب کی کما حقہ ادائیگی کے بعد جس حد تک ممکن ہوں نوافل و مستحبات میں اضافہ کرنا مزید قرب کا باعث ہے۔

اللہ تعالیٰ اہل اسلام کو جزوی دین کی بجائے جلد از جلد پورے دین کو کما حقہ اپنانے کی توفیق عطا فرمائے۔ (آمین)



## 14۔ آزادی و نجات

### (Vaccination)

ہماری روح کے چین و اطمینان کا دار و مدار اللہ کی فرمانبرداری پر ہے۔ جب تک پوری طرح ہم اللہ کے احکامات اپنے جسم پر لاگو نہیں کر لیتے ہماری روح کو خوف و خدشات سے آزادی نہیں مل سکتی۔ اگر ہم خوف و خطرات سے آزادی چاہتے ہیں تو جلد از جلد ضروری دین (فرض و واجب اور حلال و حرام پر مشتمل) پورے کا پورا اختیار کر لیا جائے۔ فوراً بیدار ہونے کی ضرورت ہے کیونکہ زندگی کسی وقت بھی ساتھ چھوڑ سکتی ہے، اسکی مہلت کسی وقت بھی ختم ہو سکتی ہے، ہم درج ذیل کے حوادث کی زد میں ہیں:

☆ حادثات: کوئی حادثہ: دوران سفر 'Accident'، قتل، بمب بلاسٹ، آگ لگنا، زلزلے وغیرہ پیشگی اطلاع دیے بغیر کسی وقت بھی ہماری زندگی چھین سکتے ہیں، بلکہ آئے روز ہم کئی لوگوں کو انکی لپیٹ میں دیکھتے ہیں۔ موجودہ دور میں ایسے خطرات کا امکان بہت بڑھ چکا ہے۔

☆ بیماری: ہم ہر وقت بے شمار جراثیم اور کئی بیماریوں کی زد میں ہیں، کسی وقت بھی کوئی مہلک بیماری: فالج، ہارٹ اٹیک، کینسر (خون، دل، دماغ، جلد اور جسم کے دیگر تمام اعضاء کا)، جگر، گردوں کا فیل ہونا، دماغ سمیت جسم کے اندر کہیں بھی خاموش رسولیوں کا بننا..... وغیرہ، عمر کے کسی بھی حصے میں اچانک ظاہر ہو کر مہلت ختم کر سکتی ہیں یا جسم کے کسی حصے کو پاہنج کر سکتی ہیں۔

☆ مصروفیت: وقت ہمارا بڑا قیمتی سرمایہ ہے، فراغت کے لمحات کی تو کوئی بھی قدر نہیں کرتا، اکثریت وقت ضائع ہی کرتی ہے۔ کوئی بڑی مصروفیت انسان کا گھیراؤ کر کے اس کا وقت چھین سکتی ہے، اب وہ کچھ کرنا بھی چاہے تو شاید نہ کر سکے۔

صحت اور فراغت کے متعلق نبی کریم ﷺ نے فرمایا:

”دو نعمتیں جن کے متعلق اکثریت خسارے اور گھاٹے کا شکار رہے گی وہ ’اصحہ‘ و ’الفراغ‘ یعنی صحت اور فراغت ہیں“ (صحیح بخاری، کتاب الرقاق، 6412)

☆ بڑھاپا: جوانی کے پچیس تیس سال گزرنے کا پتہ بھی نہیں چلتا، پھر اسکے بعد ہر آنے والا دن بڑی خاموشی سے انسان کی صحت، طاقت و توانائی، خوبصورتی..... پر حملہ آور ہو کر بڑی تیزی سے اسے

زوال پذیر کرتے ہوئے کمزوری و لاغری کی طرف دھکیلتا جاتا ہے، جب ہوش آتا ہے تو وقت ہاتھ سے نکل چکا ہوتا ہے۔

☆ فقر وفاقہ: فقر وفاقہ اور حالات کی تنگی انسان کو بے بس کرتے ہوئے ہوش اڑا دیتی ہے۔

☆ موت: باقی سب کو نظر انداز کر بھی دیا جائے تو موت تو اٹل ہے، اس سے تو کسی کو فرار نہیں، موت بغیر بتلائے اچانک کسی لمحے بھی وارد ہو کر زندگی کی مہلت کو ہمیشہ کیلئے ختم کر سکتی ہے۔

انہیں حوادث کے متعلق محسن انسانیت ﷺ نے بڑے زوردار انداز میں خبردار کیا:

”سات چیزوں سے پہلے نیک اعمال میں جلدی کر لو: (۱) کیا تمہیں ایسے فقر کا انتظار ہے جو بھلا دینے والا ہے؟ (۲) یا ایسی تو نگری کا جو تمہیں حد سے تجاوز کر دے؟ (۳) یا ایسی بیماری کا جو بگاڑے؟ (۴) ایسے بڑھاپے کا جو عقل و ہوش کو زائل کر دے؟ (۵) یا موت کا جو نہایت تیزی سے اپنا کام تمام کر دے؟ (۶) یا دجال کا جو ہر اس برائی سے بدتر ہے جس کا انتظار کیا جائے؟ (۷) یا قیامت کا؟ پس قیامت تو بہت ہی ہولناک اور نہایت تلخ ہے۔“ (ترمذی کتاب الذہد: رقم: 2306)

### آزادی پا گیا وہ خوش نصیب

آزادی و نجات پا گیا وہ خوش نصیب جس نے ان تمام حوادث کے آنے سے پہلے پہلے پورے دین کو اختیار کر لیا..... لیکن ان حوادث کے رونما ہو جانے کے بعد آنکھیں کھلیں تو سوائے حسرت و ندامت کے کوئی فائدہ نہ۔ مثال کے طور پر اگر کسی نے صحت و تندرستی کی حالت میں مسجد میں باجماعت نماز پڑھی مگر سچے دل سے ادائیگی کو زندگی کا حصہ بنا لیا، خدا نخواستہ کسی حادثہ یا بیماری کی وجہ سے وہ اس قابل نہ رہا کہ اب وہ مسجد میں جاسکے یا قیام کر سکے، اب مجبوری کی حالت میں وہ جیسے بھی نماز کی ادائیگی کرے گا: گھر میں، بیٹھے یا لیٹے..... انشاء اللہ موت تک اسے مسجد میں باجماعت نماز کا ثواب ملتا رہے گا، لیکن جس نے صحت کی حالت میں ایسا نہ کیا تھا، پھر بیماری نے اسے گھر تک محدود کر دیا تو اسے وہ ثواب نہیں ملے گا۔ اسی طرح دین کے باقی تمام احکامات (ایمان و اخلاقیات اور عبادات) کا معاملہ ہے۔

اسی حقیقت کو رسول اللہ ﷺ نے کھول کر یوں بیان فرمایا:

((اذا مرض العبد او سافر كتب له مثل ما كان يعمل مقيماً صحيحاً))

”جب بندہ بیمار ہوتا یا سفر اختیار کرتا ہے تو اسکے لئے اسکے مثل عمل لکھ دیے جاتے ہیں جو وہ

اقامت یا صحت کی حالت میں کرتا تھا۔“ (صحیح بخاری، الجہاد ویسر: 2996)

سیدنا انسؓ بیان کرتے ہیں کہ ہم آپ ﷺ کے ساتھ غزوہ تبوک سے واپس لوٹے تو آپ ﷺ نے فرمایا:

ہمارے پیچھے کچھ لوگ مدینے میں رہے، ہم جس گھاٹی یا وادی میں چلے وہ (اجر و ثواب

میں) ہمارے ساتھ تھے کیونکہ عذر (بیماری وغیرہ) نے انہیں وہاں روک رکھا۔“

(صحیح بخاری، الجہاد ویسر: 2839)

**پس!** بنیادی و ضروری پورے کا پورا دین جلد از جلد زندگی میں لا کر حوادث کے خوف سے آزادی اور نجات

پالیں۔ اسکے بعد مزید جس جس خیر کو اختیار کرنا چاہتے ہیں کر کے زندگی کا حصہ بنا لیں۔ فوراً آج ہی نیت کر

لیں، اگر آج سچی اور پکی نیت کر کے عمل شروع کر دیا گیا، خدا نخواستہ کل ہی حوادث نے عمل کی بجائے آوری سے

محروم کر دیا تو انشاء اللہ موت تک صحیح و سلامت عمل کا ثواب ملتا رہے گا۔

جس طرح بیماری کی ویکسی نیشن سے انسان بیماری سے محفوظ ہو جاتا ہے اسی طرح حوادث کے

آنے سے پہلے پہلے اعمال کو اختیار کر لینے سے انسان حوادث کے اعمال میں رکاوٹ بن کر اخروی خسارے

کا باعث بننے سے بچ جاتا ہے۔ آپ اس حقیقت کو سنجیدہ لیں یا نہ لیں دنیا کی زندگی تو گزر رہی جائے گی لیکن

آخرت کے نتیجے میں بہت بڑا فرق پڑ جائے گا....! پروردگار عالم نے بھی یہ مژدہ سنا دیا ہے:

﴿فَمَنْ أَمَنَ وَ أَصْلَحَ فَلَا خَوْفَ عَلَيْهِمْ وَ لَا هُمْ يَحْزَنُونَ﴾ (الانعام: 48:6)

”پھر جو لوگ ایمان لے آئیں اور اپنی اصلاح کر لیں تو نہیں ہے انکے لئے کوئی خوف اور نہ ہی

وہ غمگین ہوں گے۔“

یعنی جو کوئی بھی ایمان لانے کے بعد اپنی اصلاح (شرک سمیت دیگر رذائل سے اجتناب اور اعمال صالحہ کو

اختیار) کر لے گا تو وہ خوف و حزن سے نجات پالے گا۔

کیا اس حقیقت سے آگہی پر اللہ کا شکر ادا کرتے ہوئے آپ جلد از جلد یعنی آج ہی غفلت اور طول عمل سے

چھٹکارہ اختیار کرتے ہوئے پورا دین اولین ترجیح کے ساتھ زندگی میں لانے کیلئے آمادہ ہیں.....؟

اللہ تعالیٰ ہمیں آج ہی اسکی توفیق عطا فرمائے۔ (آمین)



## 15- عظیم ترین دولت

(قانونِ طمانیت و رحمت)

تحریر کا مقصد: بلاشبہ دنیا و آخرت کی عظیم ترین دولت 'ایمان و اسلام' ہی ہے، جسکی بدولت تعلق باللہ، تعلق بالرسول کے ساتھ ساتھ دنیا و آخرت بنتی ہے۔ لیکن اس عظیم دولت کی ناقدری کی وجہ سے فی زمانہ مسلمان انفرادی اور اجتماعی دونوں سطحوں پر زوال کا شکار ہیں۔ اس ضمن میں سچائی اور حقیقت کو واضح کرنا تاکہ انفرادی اور اجتماعی زندگی میں نورِ اسلام سے بہاریں لوٹ آئیں، اس تحریر کا بنیادی مقصد ہے۔

زوال کی وجہ: دورِ حاضر میں مسلمانوں اور اسلام کے زوال کی وجہ: تعلیماتِ قرآن سے دوری، پورے دین کی بجائے جزوی دین اختیار کرنا اور بالخصوص اخلاقی پستی کا شکار ہونا ہے۔ اگر ہمیں واقعتاً ایمان اور تقویٰ نصیب ہو جائے اور ہم فرض و واجب پر مشتمل پورے دین بشمول حقوق اللہ اور حقوق العباد کو اختیار کر لیں تو انفرادی اور اجتماعی دونوں سطحوں پر امن ہو جائے۔

اب ہم نورِ ایمان و اسلام اور تعلق باللہ کے دنیوی اور اخروی زندگی کے حوالے سے مختلف پہلو واضح کرتے ہیں تاکہ حقیقتِ حال سے آگاہی حاصل ہو اور انسان کو سکھ کا سانس نصیب ہو سکے۔

دو قوانین کا اطلاق: دنیا کی زندگی میں جہاں طبعی قوانین لاگو ہیں وہیں اخلاقی و روحانی قوانین بھی کارفرما ہیں۔ دنیا میں عام طور پر کفار اور نافرمانوں پر ایک اخلاقی قانون جبکہ حقیقی اہل ایمان جو رب کی راہ اختیار کریں ان پر دو قوانین لاگو ہو جاتے ہیں۔ نافرمانوں کو عام طور پر حالات اور نفس و شیطان کے سپرد کر کے دنیا کے حوالے کر دیا جاتا ہے۔ کھائیں پیئیں، عیش کریں اور دنیا بنائیں۔ جبکہ خوش نصیب حقیقی اہل ایمان پروردگار کی خصوصی نگرانی میں آجاتے ہیں۔ ان خوش نصیبوں پر دو اخلاقی قوانین ایک بیٹھا (قانونِ طمانیت و رحمت) اور دوسرا کڑوا (بظاہر کڑوا لیکن حقیقتاً بیٹھا) یعنی قانونِ ابتلا لاگو ہو جاتا ہے۔

قانونِ تسکین و رحمت میں اللہ کا قرب، اسکی رحمت، اسکی تائید و نصرت اور تسکین و راحت کی بہاریں نصیب ہوتی ہیں۔ جبکہ قانونِ ابتلا (جس کا ذکر اگلی دو تحریریں نمبر: ۱۹ اور ۲۰ میں کیا جائے گا) میں مزید قرب اور رافت و بلندی کے حصول کیلئے امتحان و آزمائش سے گزارا جاتا ہے۔ ابتلا میں مصائب ضرور

آتے ہیں لیکن اللہ کی رحمت سے تذلیل کے بغیر ہی گزر کر رفعت و بلندی عطا کرتے ہیں۔ تفصیلات کیلئے دیکھئے ابوتحیٰ صاحب کی تحاریر [”قسم اس وقت کی“ اور ”خدا بول رہا ہے“، انذار پبلشرز کراچی]

### قانونِ طمانیت و رحمت

راہِ خدا کو اپنانے اور نہ اپنانے کے اخروی زندگی پر تو اٹل نتائج ہیں ہی جن سے ہم سب کسی حد تک آگاہ ہیں۔ لیکن آخرت سے پہلے اسی زندگی میں بھی اسکے انفرادی اور اجتماعی سطح پر گہرے اثرات ہیں جن سے ہم عموماً آگاہ نہیں۔ دینِ اسلام یعنی اللہ کی راہ کو اپنانے سے دنیا کی زندگی میں کس طرح اللہ کی قربت، اسکی تائید، طمانیت و رحمت نصیب ہوتی ہے، چند آیات ملاحظہ فرمائیں:

پروردگارِ عالم نے حقیقتِ حال سے یوں پردہ اٹھایا:

☆ ﴿لِّلَّذِينَ أَحْسَنُوا فِي هَذِهِ الدُّنْيَا حَسَنَةٌ وَ لِّدَارِ الْآخِرَةِ خَيْرٌ وَ لِنِعْمِ دَارِ الْمُتَّقِينَ﴾ (نحل: 16: آیت: 30)

”ان لوگوں کیلئے جو نیکو کار ہیں ان کیلئے اس دنیا کی زندگی میں بھی حسنہ (خیر و بھلائی) ہے اور آخرت کا گھر تو ہے ہی بہت بہتر اور کیا ہی خوب ہے گھر اہل تقویٰ کا۔“  
انہیں الفاظ کے ساتھ سورہ الزمر آیت: ۱۰ میں اسی بات کا تکرار ہوا۔  
ایک اور مقام پر ارشاد فرمایا:

☆ ﴿وَ لَوْ أَنَّ أَهْلَ الْقُرَىٰ آمَنُوا وَ اتَّقَوْا لَفَتَحْنَا عَلَيْهِم بَرَكَاتٍ مِّنَ السَّمَاءِ وَ الْأَرْضِ وَ لَكِن كَذَّبُوا فَآخَذْنَاهُمْ بِمَا كَانُوا يَكْسِبُونَ﴾ (الاعراف: 7: آیت: 96)

”اگر ان بستیوں کے لوگ ایمان لے آتے اور تقویٰ اختیار کر لیتے تو ہم ان پر آسمان اور زمین کی برکات (کے دروازے) کھول دیتے (اسی دنیا میں)۔ مگر انہوں نے تو تکذیب کی سوان کے اعمال کی سزا میں ہم نے ان کو پکڑ لیا۔“  
مزید تاکید سے فرمایا:

☆ ﴿مَنْ عَمِلْ صَالِحًا مِّنْ ذَكَرٍ أَوْ اُنْثَىٰ وَ هُوَ مُؤْمِنٌ فَلَنُحْيِيَنَّهٗ حَيٰوةً طَيِّبَةً﴾ (نحل: 16: آیت: 97)

”جو کوئی بھی کرے گانیک اعمال خواہ وہ مرد ہو یا عورت بشرطیکہ وہ مومن ہو تو لازماً بسر کرائیں گے اسے (اس دنیا میں) اچھی زندگی“

ایک ہی بات ایک جیسے الفاظ کے ساتھ تکرار کے ساتھ زور دے کر تین دفعہ بیان کر دینے کا مطلب ہے خبر بڑی اہم ہے اگر ہم اسے سمجھ کر عمل میں لے آئیں۔ ابن کثیر رحمہ اللہ سورہ نحل: ۹۷ کے تحت لکھتے ہیں:

”دنیا میں: ’پاک اور حلال روزی‘ ’قناعت‘ ’خوش نفسی‘ ’سعادت‘ ’پاکیزگی‘ ’عبادت کا لطف‘ ’اطاعت کا مزہ‘ ’دل کی ٹھنڈک‘ ’سینے کی کشادگی‘ سب ہی اللہ کی طرف سے ایماندار نیک عامل کو عطا ہوتی ہے۔“

سبحان اللہ دنیا کی زندگی میں اسکے علاوہ اور کیا چاہیے.....؟ دنیاوی زندگی میں مذکورہ عظیم سعادتوں سے محروم رہنا کیا بد نصیبی نہیں؟

ایک اور مقام پر بڑے زور دار انداز سے حقائق یوں منکشف فرمائے:

﴿وَمَنْ يَتَّقِ اللَّهَ يَجْعَلْ لَهُ مَخْرَجًا ۝ وَيَرْزُقْهُ مِنْ حَيْثُ لَا يَحْتَسِبُ وَمَنْ يَتَوَكَّلْ عَلَى اللَّهِ فَهُوَ حَسْبُهُ إِنَّ اللَّهَ بَالِغُ أَمْرِهِ قَدْ جَعَلَ اللَّهُ لِكُلِّ شَيْءٍ قَدْرًا ۝﴾

(الطلاق: 65: 2-3)

”اور جو کوئی بھی اللہ کا تقویٰ اختیار کرے گا وہ اسکے لئے (ہر چیز سے) نکلنے کی راہ پیدا کر دے گا۔ اور اسے ایسی جگہ سے رزق دے گا جہاں سے اس کا وہم و گمان بھی نہ ہو۔ اور جو اللہ پر توکل اختیار کرے گا تو وہ اس کو کافی ہو جائے گا۔ یقیناً اللہ تعالیٰ اپنے کام کو (جسے وہ کرنا چاہتا ہے) پورا کر دیتا ہے۔ اللہ نے ہر چیز کا اندازہ مقرر کر رکھا ہے۔“

اس آیت کریمہ میں بڑے خزانے ہیں۔ جو کوئی بھی اللہ کا تقویٰ اختیار کرے گا، اسکے لئے اللہ ہر قسم کے حالات سے نکلنے کی سبیل پیدا فرما دے گا۔ اپنے خزانوں سے رزق کی دستیابی فرمائے گا۔ اور جو کوئی اللہ پر بھروسہ کرے گا تو اللہ اس کو کافی ہو جائے گا۔ اگر ہم ان عظیم سعادتوں سے محروم ہیں تو کمی ہمارے اپنے اندر ہے، قرآن کی خبر تو یقیناً سچی ہے۔

اس ضمن میں خالق کائنات نے انسانیت کی عظیم ترین رفعت اور معراج کا تذکرہ یوں فرمایا:

﴿إِنَّ الَّذِينَ قَالُوا رَبُّنَا اللَّهُ ثُمَّ اسْتَقَامُوا تَتَنَزَّلُ عَلَيْهِمُ الْمَلَائِكَةُ أَلَّا تَخَافُوا وَلَا تَحْزَنُونَ وَأَبْشَرُوا بِالْجَنَّةِ الَّتِي كُنتُمْ تُوعَدُونَ ۝ نَحْنُ أَوْلِيُّكُمْ فِي الْحَيَاةِ الدُّنْيَا وَفِي الْآخِرَةِ وَلَكُمْ فِيهَا مَا تَشْتَهَى أَنْفُسُكُمْ وَلَكُمْ فِيهَا مَا تَدْعُونَ ۝ نَزَّلْنَا مِنْ غُفُورٍ

رَحِيمٍ ﴿٥﴾ (حم السجده: 41: آیت: 30-32)

”یقیناً وہ لوگ جنہوں نے کہا ہمارا رب اللہ ہے پھر اس پر ڈٹ گئے۔ ان پر فرشتے نازل ہوتے ہیں، جو کہتے ہیں تم خوف نہ کرو اور غم نہ کرو اور بشارت دیتے ہیں جنت کی جسکا ان سے وعدہ کیا گیا ہے۔ ہم تمہارے رفیق تھے دنیاوی زندگی میں بھی اور آخرت میں بھی رہیں گے۔ جس چیز کو تمہارا جی چاہے اور جو کچھ تم مانگو وہ سب تمہارے لئے (جنت میں) موجود ہوگا۔ یہ سب کچھ بطور مہمانی ہے تمہارے رب غفور رحیم کی طرف سے۔“

سبحان اللہ! اور کیا چاہئے۔ اہل استقامت کو دنیا و آخرت میں خالق کائنات کا ساتھ اُسکی محبت و قربت، فرشتوں کا نزول، تسکین و راحت کی بہاریں اور ہمیشہ ہمیشہ کی جنت کی عظیم نعمتیں..... کیا اب بھی ہم ان بہاروں سے محروم زندگی گزاریں گے؟

الحمد للہ بات بالکل واضح ہے کہ جو کوئی بھی خوش نصیب پورا دین پورا تقویٰ اختیار کر لے گا اسکی آخرت تو بنے گی ہی ساتھ ہی دنیا کی زندگی بھی بن جائے گی۔ چونکہ ہمارا قلب و ذہن اور روح براہ راست اللہ کے امر سے منسلک ہے، اور سکون و اطمینان کا تعلق بھی اُسی سے وابستہ ہے، اسلئے فرمانبردار انسان پر اللہ کے امر تسکین کی بدولت اسکے قلب و روح کی بے چینی ختم ہو جائے گی، اضطراب جاتا رہے گا اور سکون و اطمینان آجائے گا۔ زندگی قناعت پر آجائے گی، مصائب و آلام اسکا کچھ نہ بگاڑ سکیں گے، مشکلات پر صبر کا مرہم نصیب ہو جائے گا اور نعمتوں پر شکر کی توفیق ملے گی۔ اگر خدا نخواستہ تقویٰ نصیب نہ ہو تو سب کچھ ہوتے ہوئے بھی زندگی اجیرن بن جائے گی، پروردگار نے انسان کو متنبہ فرما دیا:

﴿وَمَنْ أَعْرَضَ عَن ذِكْرِي فَإِنَّ لَهُ مَعِيشَةً ضَنْكًا وَنَحْشُرُهُ يَوْمَ الْقِيَامَةِ

أَعْمَى﴾ (ط: 20: آیت: 124)

”اور جس نے منہ پھیرا میرے ذکر سے تو اسکے لیے زندگی کا جامہ تنگ کر دیا جائے گا اور ہم (اٹھائیں گے) قیامت کے دن اسے اندھا کر کے۔“

اللہ کی یاد اور قرآنی احکامات کو فراموش کرنے والے بد نصیبوں کی دنیا کی زندگی قلبی و روحانی سکون و اطمینان سے محروم ہو جاتی ہے۔ مصائب و آلام کمر توڑ دیتے ہیں جبکہ دولت کی فراوانی ان گنت خواہشات کے جال اور عیش و عشرت میں جکڑ کر بے چینی و اضطراب میں مبتلا کر کے زندگی اجیرن بنا دیتی ہے۔  
پیارے ساتھیو! کیا ہمیں اچھی دنیا کی زندگی نہیں چاہیے؟ کیا ہمیں بے چینی و اضطراب سے نجات نہیں



چاہیے؟ کیا ہمیں دنیا کی زندگی میں اطمینان و سکون کی ضرورت نہیں؟ اور سب سے بڑھ کر کیا ہمیں اللہ کا قرب نہیں چاہئے؟

اگر جواب ہاں میں ہے تو پھر وہ راستہ کیوں اختیار نہیں کرتے جس سے یہ سب سعادتیں میسر آجائیں؟۔ آئیں اسلام کا دامن تھام لیں، اللہ کے ساتھ وابستہ ہو جائیں، شرک سمیت دیگر تمام رذائل سے اجتناب کرتے ہوئے اسوہ رسول کو اپنا کر اپنی اصلاح کر لیں انشاء اللہ دنیا و آخرت میں امن و سکون نصیب ہو جائے گا:

﴿فَمَنْ أَمِنَ وَ أَصْلَحَ فَلَا خَوْفٌ عَلَيْهِمْ وَ لَا هُمْ يَحْزَنُونَ ۝﴾ (الانعام: 48:6)

”پھر جو لوگ ایمان لے آئیں اور اپنی اصلاح کر لیں تو نہیں ہے انکے لئے کوئی خوف اور نہ ہی وہ غمگین ہوں گے۔“

اللہ کی بات کبھی غلط نہیں ہو سکتی، اگر ہمیں دنیا میں یہ کیفیات نصیب نہیں تو یقیناً ہمارے اپنے اندر نقص موجود ہے۔ ہم فہم دین اور قرآن کو وقت نہ دیں، اللہ کے ساتھ شرک کریں، اہتمام اور ترجیح کے ساتھ عبادات نہ کریں.... اشیاء میں ملاوٹ کریں، ماپ تول میں کمی کریں، جھوٹ اور فریب سے کام لیں، تنخواہ پوری لیں لیکن ڈیوٹی ٹھیک نہ کریں، عہد شکنی کریں، دھوکا دہی کریں، دوسروں کے حقوق کا خیال نہ رکھیں، دعوت دین کی ذمہ داری ادا نہ کریں.... تو پھر ہمیں دنیا و آخرت کا چین کیسے نصیب ہو سکتا ہے...؟ مذہبی پیشوا جب دین میں خیانت کریں، رزق حلال کی بجائے دوسروں کا مال بٹوریں تو پھر جبے کبے انہیں کیسے بچا سکیں گے؟۔ گارنٹی ہے آج اخلاص کے ساتھ جزوی دین کی بجائے پورا دین (نظریات، عبادات، اخلاقیات و معاملات اور معاشیات) اختیار کر لیں اور شرک چھوڑ دیں، ان شاء اللہ کل نتیجہ لے لیں۔

اجتماعی زندگی پر اثرات: اگر ہمارے اندر اخلاص آجائے، دین کو ٹھیک طرح سمجھ کر پورے دین (حقوق اللہ اور حقوق العباد) پر عمل پیرا ہو جائیں تو انفرادی سکون کے ساتھ ساتھ اجتماعی زندگی میں بھی: سچائی، دیانتداری، عدل و احسان، ایثار و قربانی، شرم و حیاء، قرابت داری کے آنے اور جھوٹ، بددیانتی، ظلم و ناانصافی، بخل، قرابت داری کے عدم لحاظ اور بے حیائی کے خاتمے سے امن و چین کی بہاریں اٹھ آئیں۔ اللہ کے قانون کی بالادستی سے دنیا و آخرت بن جائے۔ اگر اس عظیم خوش نصیبی کی راہ پر آنے کی آمادگی پیدا ہوگئی ہے تو اس راہ کو پانے کیلئے ہماری درج ذیل تحریک کا مطالعہ فرمائیں:

[’اخلاص‘: نجات کی پکار نمبر-12، ’پورا اسلام‘: نجات کی پکار-15، ’آزادی و نجات‘: نجات کی پکار-16، ’حقوق العباد‘:

نجات کی پکار۔ 22، عدل و انصاف۔ 23]

### اخروی بدلہ

زندگی اللہ کے قانون یعنی دین اسلام کے تابع کرنے سے اللہ کے قرب اور دنیوی بہاروں کا حصول تو آپ نے ملاحظہ فرمایا ہے لیکن اصل بدلہ تو آخرت میں ملتا ہے۔ دنیا کی زندگی تو بہت قلیل اور بہت حقیر ہے۔ یہ تو دیکھتے ہی دیکھتے بہت جلد آسان و مشکل سب کی گزر جاتی ہے لیکن آخرت کی ہمیشہ کی زندگی نے تو ختم نہیں ہونا۔ وہاں اگر مشکل میں پھنس گئے تو کیا بنے گا؟ اسلئے اپنی ذات پر رحم کھاتے ہوئے پورے کا پورا دین یعنی مکمل تقویٰ جلد از جلد اختیار کر لیں، اسکے بغیر نہ دنیا کا چین ہے نہ آخرت کا۔ اللہ رب العالمین نے آخرت کی اہمیت کی بابت فرمایا:

﴿ وَمَا هَذِهِ الْحَيَاةُ الدُّنْيَا إِلَّا لَهُوٌّ وَلَعِبٌ وَإِنَّ الدَّارَ الْآخِرَةَ لَهِيَ الْحَيَوَانُ ۗ لَوْ كَانُوا يَعْلَمُونَ ۝ ﴾ (عنکبوت: 29: آیت: 64)

”اور نہیں ہے دنیا کی زندگی مگر کھیل اور تماشا اور یقیناً آخرت کا گھر ہی حقیقی زندگی ہے، کاش تم جان جاؤ۔“

اخروی نقصان سے بچ کر تقویٰ پر آنے کی تلقین یوں فرمائی:

﴿ لَهُمْ مِّنْ فَوْقِهِمْ ظُلَلٌ مِّنَ النَّارِ وَمِنْ تَحْتِهِمْ ظُلَلٌ ذَلِكَ يُخَوِّفُ اللَّهُ بِهِ عِبَادَهُ يَعْبَادُ فَاتَّقُونِ ۝ ﴾ (الزمر: 39: آیت: 16)

”انکے لئے ہوں گے آگ کے لحاف اوپر بھی اور نیچے بھی۔ یہ ہے وہ چیز جس سے ڈراتا اللہ بندوں کو، اے لوگو تقویٰ اختیار کر لو“

پھر ہم تقویٰ کی بجائے اللہ کی نافرمانی کی راہ پر چلیں تو قصور کس کا ہوا؟ اور اخروی نعمتوں کیلئے رغبت کی دعوت یوں دی:

﴿ وَ سَارِعُوا إِلَىٰ مَغْفِرَةٍ مِّن رَّبِّكُمْ وَ جَنَّةٍ عَرْضُهَا السَّمَاوَاتُ وَ الْأَرْضُ أُعِدَّتْ لِلْمُتَّقِينَ ۝ ﴾ (آل عمران: 3: آیت: 133)

”اور اپنے رب کی بخشش اور جنت کی طرف دوڑو جس کا عرض آسمانوں اور زمین کے برابر ہے جو تیار کی گئی ہے پرہیزگاروں کے لئے۔“

یہاں تو ۱۰ امر لہ یا کنال کے گھر کیلئے انسان مرٹتا ہے تب بھی مکمل نہیں ہو پاتا۔ غور فرمائیں ہمارا خالق ہمیں

کتنے بڑے گھر کیلئے جدوجہد کی دعوت دے رہا ہے؟ کیا اسکے لئے بھرپور جدوجہد کی ضرورت نہیں؟

### اللہ کا ہم پر احسان

انسان تو اللہ پر احسان جتلاتا ہے کہ اس نے راہِ خدا پر آ کر، دین قبول کر کے، عبادت اختیار کر کے، منکرات سے بچ کر، اسلام کیلئے ایثار و قربانی کر کے اللہ پر احسان کیا ہے۔ لیکن مذکورہ حقائق سے آگاہی کے بعد بلا شک و شبہ آپ کو یہ بات سمجھ آ چکی ہوگی کہ یہ تو ہم پر اللہ کا احسانِ عظیم ہے کہ اس نے ہمیں ایمان کی دولت سے نوازا۔ ایسی عظیم دولت عطا فرمادی جس سے دنیا و آخرت سنور گئی۔ اگر یہ دولت نصیب نہ ہوتی تو دنیا و آخرت برباد ہو جاتی، سوائے شدید حسرت و ندامت کے کچھ ہاتھ نہ آتا۔ صرف اس ایک نعمت پر ہی زندگی بھر اللہ کا شکر ادا کیا جائے تو کم ہے، لیکن افسوس کہ ہمیں اس عظیم ترین نعمت کی کچھ قدر نہیں۔ اللہ تعالیٰ نے انسان کی مذکورہ کوتاہ نظری پر فرمایا:

﴿يَمُنُونَ عَلَيْكَ أَنْ اسْلَمُوا قُلْ لَا تَمُنُوا عَلَيَّ اسْلَامَكُمْ بَلِ اللَّهُ يَمُنُّ عَلَيْكُمْ

أَنْ هَدَاكُمْ لِلْإِيمَانِ إِنْ كُنْتُمْ صَادِقِينَ ۝﴾ (الحجرات: 49، آیت: 17)

”احسان جتلاتے ہیں یہ لوگ تم پر کہ انہوں نے اسلام قبول کر لیا، فرمادے بیجیے نہ احسان جتلاؤ مجھ پر اپنے اسلام لانے کا بلکہ یہ تو اللہ کا احسان ہے تم پر کہ اس نے ہدایت دی تمہیں ایمان کی، اگر ہو تم فی الواقع (اپنے دعویٰ ایمان میں) سچے۔“

پس یہ حقیقت واضح ہوگئی کہ دین کی چھوٹی بڑی خدمت کر کے نہ تو کوئی اللہ و رسول ﷺ پر احسان کرتا ہے، نہ اسلام پر بلکہ وہ خود اپنے اوپر احسان کرتا ہے اپنی دنیا و آخرت سنوار کر۔ یہ تو درحقیقت اللہ کا احسان ہے کہ وہ کسی سے دین کی خدمت لے کر دنیا اور ابدی آخرت کی سعادت کی راہیں کھول دے۔

اس حقیقت کے واضح ہو جانے کے بعد اہل اسلام کو فوراً سجدہ شکر بجالاتے ہوئے دل و جان سے پورے اسلام کو من و عن زندگی میں لے آنا چاہیے۔ ایسا نہ ہو کہ ہمارے دل سخت کر دیے جائیں اور ناقدری و ناشکری کی بنا پر دنیا و آخرت کی رسوائی مقدر ہو جائے۔ اللہ ہمارے حال پر رحم فرمائے۔ (آمین)

### چند اعتراضات

اسلام کی حقانیت اور دنیا و آخرت پر مرتب ہونے والے اسکے یقینی اثرات و نتائج سے تو انکار نہیں کیا جاسکتا۔ تاہم غیر مسلم اور بعض نام نہاد ہم پیالہ مسلمانوں میں سے کئی لوگوں نے اسلام پر اعتراضات کے

ذریعے شکوک و شبہات پیدا کرنے، اسکا انکار یا اسے جھوٹا مذہب ثابت کرنے کی جسارت کی ہے۔ جن میں سے چند ایک کی نشاندہی کی جاتی ہے:

اعتراض-1: لوگوں کی کثیر تعداد بغیر خدا اور مذہب کے پرسکون اور کامیاب زندگی بسر کر رہی ہے ان کی زندگی خدا اور مذہب پر ایمان رکھنے والوں سے بہتر ہے تو پھر خدا اور مذہب کے اقرار کی آخر کیا ضرورت رہ جاتی ہے؟

اعتراض-2: دنیا میں پائے جانے والے منکرین مذہب اور خدا (Atheists) مہذب، بااخلاق، اور متوازن (Balanced) لوگ ہیں جبکہ مذہب پر عمل پیرا ہونے والے بد اخلاق، بددیانت، فریبی، لڑائی جھگڑا اور خونریزی کرنے والے ہیں۔ مذہب کو تسلیم کرنے کا نتیجہ یہ ہے کہ اچھے لوگ بھی بُرے بن جائیں۔

اعتراض-3: کائنات میں اگر کوئی خدا اور آسمانی مذہب ہوتا تو لوگ ظلم و بربریت کا شکار نہ ہوتے جب رزق کا ذمہ خدا نے لیا ہے تو لوگ بھوکے کیوں مر رہے ہیں؟ کوئی خدا ہوتا تو ضرور ان کو رزق دیتا۔

اعتراض-4: زمانہ آگے کو جا رہا ہے جدید دریافتوں نے انقلاب برپا کر دیا ہے، ارتقائی عمل سے گزرتے ہوئے جدید سائنس اور علوم کہاں سے کہاں پہنچ گئے ہیں۔ جدید چیزیں پرانی چیزوں کی جگہ لیتی جا رہی ہیں جبکہ مسلمانوں نے ابھی تک 1400 سال پرانی کتاب کو تھاما ہوا ہے اور آج کے جدید ترقی یافتہ دور میں 1400 سال پرانی کتاب لوگوں پر لاگو (Apply) کی جا رہی ہے۔

اعتراض-5: دنیا میں فساد کی بڑی وجہ اسلام ہے، جہاد کے نام پر مسلمانوں نے دنیا بھر میں خونریزی اور دہشتگردی پھیلا رکھی ہے۔

اسی طرح بعض الناس نے قرآن مجید اور نبی کریم ﷺ پر مختلف اعتراضات کیے ہیں جو حقیقت سے بہت دور ہیں۔

ان اعتراضات کے ازالے کیلئے دیکھیے ہماری کتاب: ”کائنات سے خالق کائنات تک“، باب ۷: ’خدا اور مذہب کا انکار‘ اور ابوحنبل صاحب کی تحاریر [”قسم اس وقت کی“ اور ”خدا بول رہا ہے“، انداز پبلشرز کراچی]

یاد رکھیں! اعتراض تو ہر چیز پر کیا جاسکتا ہے، عیب تو ہر شے میں تلاش کیا جاسکتا ہے، اچھی سے اچھی چیز میں بھی خامی نکالی جاسکتی ہے لیکن بات تو دیانتداری کے ساتھ حقیقت کی پہچان اور اسے تسلیم کرنے کی ہے۔ جو لوگ بھی: منصف مزاج، امین اور سچے ہوں گے انشاء اللہ وہ حق تک ضرور پہنچ جائیں گے۔

سوچنے کی بات! قرآن کی صداقت کے ٹھٹھیں مارتے ہوئے سمندر کی کثیر آیات کو نظر انداز کرتے ہوئے چند آیات پکڑ کر غلط نیت سے غلط مفہوم کی بنا پر قرآن اور اسلام کا انکار کرنا کیا انصاف ہے؟ آج اگر قرآن مجید اپنی لازوال طاقت، لاریب صداقت، قطعی دلائل و براہین اور جدید سائنسی انکشافات کی تصدیق کے باوجود بھی الہامی کتاب نہیں بلکہ اسے مخلوق نے تیار کیا ہے تو پھر روئے زمین پر اور کون سی ہدایت ہے جو اصلی حالت میں موجود ہو اور اللہ کی طرف سے ہو جسے معیار بنایا جائے.....؟ قرآن مجید کے علاوہ دیگر الہامی کتابوں (تورات و انجیل) کی جزوی تحریف کے تو خود یہود و نصاریٰ بھی معترف ہیں۔ شیطانی فریب میں آکر اگر قرآن مجید کو بھی رد کر دیا جائے تو اسکا مطلب یہی نکلے گا کہ اب انسانیت کیلئے اسکے خالق کی طرف سے کوئی رہنمائی اور ہدایت نہیں بلکہ انسانیت کو اب پیدا کر کے قیامت تک بغیر قانون و ضابطے کے بے شتر مہار، حالات کے حوالے کر دیا گیا ہے جیسے چاہیں زندگی گزاریں۔ اگر یہ بات مان لی جائے تو اسکا لازمی نتیجہ یہ نکلے گا کہ انسان اور کائنات کی تخلیق بے مقصد ہے۔ کیا عقل و دانش کو مسخ کرتے ہوئے اور حقائق کو رد کرتے ہوئے یہ بات مانی جاسکتی ہے.....؟ مرضی آپ کی اپنی ہے دیانتداری اور سچائی پر رہیں یا بددیانتی، جھوٹ اور فریب پر.....؟ جیسی زندگی گزاریں گے ویسا ہی نتیجہ نکلے گا۔ لیکن یاد رکھیں نزول اسلام کے بعد اب اسلام کے خلاف کوئی اور دین قابل قبول نہ ہوگا:

﴿وَمَنْ يَبْتَغِ غَيْرَ الْإِسْلَامِ دِينًا فَلَنْ يُقْبَلَ مِنْهُ وَهُوَ فِي الْآخِرَةِ مِنَ الْخَسِرِينَ﴾

﴿آل عمران: 85﴾

”اور جو اختیار کرنا چاہے اسلام کے علاوہ کوئی اور دین تو اس سے یہ ہرگز قبول نہ کیا جائے گا اور وہ ہوگا آخرت میں خسارہ پانے والوں میں سے۔“

آئیں ابھی وقت ہے دامن اسلام میں آکر رب کی راہ پا کر دنیا و آخرت کی حقیقی کامرانیاں سمیٹ لیں۔

## ایمان و عمل کے یقینی نتائج

قرآن و سنت کے پختہ دلائل اور حقائق کی بنا پر دین اسلام کو کما حقہ اختیار کرنے کے درج ذیل یقینی نتائج ان شاء اللہ ضرور نکلیں گے:

(۱)۔ خالق کائنات کی رضامندی اور اسکے قرب کا حصول، (۲)۔ اللہ کی تائید کے ذریعے صبر، قناعت اور سکون و اطمینان والی پاکیزہ قلبی و روحانی زندگی، (۳)۔ اسلام کے بے

نظیر اور حتمی نظام عدل و انصاف اور احسان کے ذریعے سکھ چین سے لبریز مثالی، اجتماعی و معاشرتی زندگی، (۴)۔ اسلام کے حرمتِ جان اور حرمتِ مال کے سخت احکامات کے ذریعے پر امن انفرادی و اجتماعی زندگی،

(۴)۔ سب سے بڑھ کر یہ کہ ہمیشہ ہمیشہ کی زندگی میں اللہ کی رضا اور لافانی پر عیشِ اخروی بہاریں۔

کیا یہ سب کچھ ہمیں نہیں چاہیے.....؟ اگر جواب ہاں میں ہے تو پھر چند روزہ عارضی زندگی میں صبر اختیار کرتے ہوئے فوراً قانونِ خداوندی کے تابع ہو کر اسوہ مصطفیٰ ﷺ کو صحیح معنوں میں اپنائیں۔

یہ سب کچھ کیسے نصیب ہو؟ بات تو سمجھ آگئی لیکن یہ سب کچھ کیسے نصیب ہو؟ اسکے حصول کیلئے:

(۱)۔ اپنے اندر اخلاص پیدا کریں، مسالک اور فرقوں کی بجائے اسلام سے محبت پیدا کریں۔ اگر اخلاص نہ

ہو تو سب محنت اکارت ہو جائے گی، (۲)۔ دین کو اختیار کرنے اور آخرت بنانے کا پختہ عزم و ارادہ اور

فیصلہ کر لیں، (۳)۔ اللہ کیلئے کاوش و قربانی کو زندگی کا مقصد بنالیں، (۴)۔ دینی مطالعہ کا شغف پیدا

کریں، معمول کے ساتھ کچھ وقت فہم قرآن اور دیگر کتب کیلئے روزانہ ضرور نکالیں، (۵)۔ بری صحبت سے

بچیں اور اچھی صحبت اختیار کرنے کیلئے بھرپور جدوجہد کریں، انشاء اللہ منزل پر چڑھ جائیں گے۔

اللہ تعالیٰ ہمیں موت سے پہلے پہلے جلد از جلد حقیقی طور پر نورِ ایمان و اسلام سے فیضیاب فرما کر اپنی راہ پر

چڑھادے تاکہ انفرادی اور اجتماعی زندگی سکھی ہو اور لافانی اخروی بہاریں مقدر ہو جائیں۔ (آمین)



## 16۔ امتحان تو ہوگا!

(قانون ابتلا۔ حصہ اول)

تحریر کا مقصد: تحریر۔ ۱۸ میں بیٹھے قانون (طمانیت و رحمت) کی حقیقت سے آگاہی کے بعد اب بظاہر کڑوا لیکن حقیقتاً میٹھا قانون ابتلا کی حقیقت تحریر۔ ۱۹ اور ۲۰ در حصوں میں واضح کی جائے گی۔ حقیقت سے نا آشنائی کی وجہ سے کلی طور پر انسان سہولت و آسانی کو اللہ کا قرب جبکہ مشکل و مصیبت کو پکڑ اور عذاب سمجھتا ہے، بلکہ مشکل مصیبت کے نہ ٹلنے پر خیال کرتا کہ جیسے اللہ کے علم میں ہی نہیں یا وہ میری سن ہی نہیں رہا۔ اس ضمن میں حقیقت کیا ہے؟ الا ماشاء اللہ اکثریت تو اسکی آشنائی سے ویسے ہی کوسوں دور ہے۔ جن کو معلوم بھی ہے ان میں سے بھی بہت کم ایسے ہیں جو اس تلخ حقیقت پر یقین رکھتے ہوں اور اسے تسلیم کرتے ہوں۔ اس تحریر کا مقصد یہ ہے کہ نقلی اور عقلی دلائل کی روشنی میں اس بہت بڑی تلخ حقیقت کے مختلف پہلو و اجاگر کر دیے جائیں تاکہ اہل ایمان کیلئے مرہم اور حقیقی فلاح نصیب ہو۔

ہمارا طرز عمل: اس ضمن میں یہ بات ذہن نشین رہے کہ ہمیں اللہ سے مشکل مصیبت کی بجائے ہمیشہ عافیت و آسانی کی ہی دعا مانگنی چاہیے۔ لیکن جب مشکل مصیبت آجائے تو پھر مایوسی سے بچتے ہوئے، اسے آزمائش و امتحان یا اپنے گناہوں کی پاداش میں سزا سمجھتے ہوئے، صبر کا دامن تھامتے ہوئے مشکل سے نکلنے کیلئے دعا، دوا اور تدبیر اختیار کرتے ہوئے اپنی اصلاح کی بھرپور کوشش کرنی چاہیے۔ اسکے ساتھ ساتھ اللہ کیلئے شوق و جذبہ سے جان مال وقت اور صلاحیتوں میں قربانی کیلئے ہمہ تن آمادہ بھی رہنا چاہیے۔

ہماری حالت: ہم تو چوڑی کھانے والے مجنوں ہیں، حقیقت سے دوری کی بنا پر خیال کرتے ہیں کہ اللہ کی رضا اور ہمیشہ ہمیشہ کی اخروی فلاح تو مفت ہی مل جانی ہے۔ حالانکہ عارضی اور حقیر دنیا کے لئے تو ہمارا معیار بالکل مختلف ہے، ہم اچھی طرح جانتے ہیں کہ دنیا کا فائدہ جتنا بڑا ہوگا اسی قدر کاوش محنت زیادہ کرنی پڑے گی۔ لیکن اللہ کی رضا، اسکا قرب اور ہمیشہ کی عظیم ابدی نعمتیں کیا مفت بغیر بھرپور محنت کئے ہی حاصل ہو جائیں گی.....؟ قرآن مجید سے دوری کی بنا پر انسان اس بڑی خوش فہمی کا شکار ہو کر خسارے کی راہ پر گامزن ہو چکا ہے۔ آپکے بھلے کیلئے حقائق پیش خدمت ہیں، جلد از جلد مطلع ہو جائیں۔

﴿مَنْ كَانَ يُرِيدُ الْعَاجِلَةَ عَجَلْنَا لَهُ فِيهَا مَا نَشَاءُ لِمَنْ نُرِيدُ ثُمَّ جَعَلْنَا لَهُ جَهَنَّمَ يَصْلُهَا مَذْمُومًا مَدْحُورًا﴾ ۝ وَمَنْ أَرَادَ الْآخِرَةَ وَسَعَىٰ لَهَا سَعْيَهَا وَهُوَ مُؤْمِنٌ فَأُولَٰئِكَ كَانَ سَعْيُهُمْ مَشْكُورًا ۝﴾ (بنی اسرائیل: 17-18-19)

”جو کوئی بھی طلبگار ہوگا (صرف) دنیا کا تو جلد دے دیں گے ہم اسے یہیں جتنا چاہیں گے جسکے لئے، پھر مقرر کر دیں گے اسکے لئے ہم جہنم، داخل ہوگا وہ اس میں ذلیل و خوار ہو کر۔ اور جو کوئی طلبگار ہوگا آخرت کا اور اسکے لئے اتنی کوشش کرے جو اسکے لائق ہو اور وہ ہو بھی مومن تو یہی وہ لوگ ہیں جن کی کاوش مقبول ہوگی۔“

بات بالکل واضح کر دی گئی کہ جو آخرت کو پس پشت ڈال کر محض دنیا کا طلبگار ہوگا اسے دنیا تو مل جائے گی لیکن آخرت میں ابدی خسارہ ہوگا۔ اور جو کوئی آخرت کو مقصد بنائے اور جتنا بڑا اخروی فائدہ ملنے والا ہے اسی کے بقدر محنت و کاوش بھی کرے ایمان کی موجودگی میں تب اخروی کامیابی میسر آئے گی۔ کیا خوب حقیقت واضح کی ہے ابوحنیفی صاحب نے:

”جنت کا حقیقی مستحق وہ ہے جو قربانی کے درجے میں اس کا طلبگار بنے، آج کا مسلمان تو خواہش کے درجے میں بھی اس کا طلبگار نہیں۔“ (حکمت کی باتیں، ابوحنیفی، انذار پبلشر)

آئیے نجات یافتہ ہونے کیلئے جلد از جلد اپنی ذمہ داری کی پہچان پیدا کرتے ہوئے اسے نبھالیں۔

### مصائب و آلام کی وجوہات؟

اب سوال یہ ہے کہ دنیا میں انسان کو دکھ درد، بیماری اور مشکل اور مصیبت سے دوچار کیوں کیا گیا ہے.....؟ اسکی تین بنیادی وجوہات ہیں:

- 1- امتحان و آزمائش کیلئے، 2- رحمتِ الہی کی آغوش میں آنے والوں کو دنیا پرستی کے جادو سے بچانے، گناہوں کی معافی اور مزید اصلاح کیلئے، 3- نافرمانوں کو بطور عذاب کیلئے
- حقیقت تک رسائی کیلئے نمبر-1 کی وضاحت پیش خدمت ہے جبکہ نمبر-2 اور نمبر-3 کی وضاحت اگلی تحریر نمبر-20 میں پیش کی جائے گی۔

### 1- آزمائش و امتحان

انسان کو ہمیشہ کی اخروی زندگی کیلئے پیدا کیا گیا ہے۔ دنیا کی زندگی ایک قلیل امتحانی وقفہ ہے، یہاں انسان کو



مختلف حالات میں گزار کر کھرے اور کھوٹے کی جانچ پڑتال کیلئے ٹسٹ (Test) کیا جا رہا ہے۔ اللہ اور آخرت کو پانے کیلئے آزمائش اور امتحان سے لازمی گزارنا پڑے گا۔ بات کو سمجھنے کیلئے درج ذیل آیات پر سنجیدگی کے ساتھ غور کریں:

☆ ﴿وَلَنْبَلُونَكُمْ بِشَيْءٍ مِّنَ الْخَوْفِ وَالْجُوعِ وَنَقْصٍ مِّنَ الْأَمْوَالِ وَالْأَنْفُسِ وَالثَّمَرَاتِ وَبَشِّرِ الصَّابِرِينَ ۝ الَّذِينَ إِذَا أَصَابَتْهُمُ مُصِيبَةٌ قَالُوا إِنَّا لِلَّهِ وَإِنَّا إِلَيْهِ رَاجِعُونَ ۝ أُولَٰئِكَ عَلَيْهِمْ صَلَوَاتٌ مِّن رَّبِّهِمْ وَرَحْمَةٌ وَأُولَٰئِكَ هُمُ الْمُهْتَدُونَ ۝﴾

(البقرہ: 2: 155-157)

”اور لازماً آزمائیں گے ہم تمہیں کسی قدر خوف اور بھوک سے اور (بتلا کر کے) نقصان میں مال و جان کے اور ثمرات کے اور بشارت دو صبر کرنے والوں کو۔ وہ (صبر کرنے والے کہ) جب پہنچتی ہے انہیں کوئی مصیبت تو کہتے ہیں بے شک ہم اللہ ہی کے ہیں اور اسی کی طرف لوٹ کر ہم نے جانا ہے۔ دراصل یہی وہ لوگ ہیں جن پر عنایتیں ہیں ان کے رب کی اور رحمتیں بھی اور یہی لوگ ہدایت یافتہ ہیں۔“

☆ ﴿لَتُبْلَوْنَ فِيْ أَمْوَالِكُمْ وَأَنْفُسِكُمْ وَتَسْمَعَنَّ مِنَ الَّذِينَ أُوتُوا الْكِتَابَ مِنْ قَبْلِكُمْ وَمِنَ الَّذِينَ أَشْرَكُوا أَذًى كَثِيرًا وَإِنْ تَصْبِرُوا وَتَتَّقُوا فَإِنَّ ذَلِكَ مِنْ عَزْمِ الْأُمُورِ ۝﴾ (آل عمران: 3: 186)

”لازمًا تمہیں آزمایا جائے گا تمہارے مالوں اور تمہاری جانوں سے اور یقیناً تمہیں ان لوگوں کی جو تم سے پہلے کتاب دیے گئے اور مشرکوں کی بہت سی دکھ دینے والی باتیں بھی سننی پڑیں گی اور اگر تم (ان سب پر) صبر اختیار کئے رہو اور تقویٰ پر قائم رہو تو یقیناً یہ بہت بڑی ہمت کا کام ہے۔“

☆ ﴿أَحْسِبَ النَّاسُ أَنْ يُتْرَكُوا أَنْ يَقُولُوا آمَنَّا وَهُمْ لَا يُفْتَنُونَ ۝ وَلَقَدْ فَتَنَّا الَّذِينَ مِنْ قَبْلِهِمْ فَلَيَعْلَمَنَّ اللَّهُ الَّذِينَ صَدَقُوا وَلَيَعْلَمَنَّ الْكٰذِبِينَ ۝﴾ (عنکبوت، آیت: 2-3)

”کیا انسان یہ خیال کرتا ہے کہ صرف اتنا کہنے پر کہ وہ ایمان لے آیا چھوڑ دیا جائے گا اور اسکی آزمائش نہیں کی جائے گی؟ یقیناً آزمایا گیا تھا ان لوگوں کو بھی جو ان سے پہلے تھے، تو اللہ لازماً جانچ کر رہے گا سچوں اور جھوٹوں کو۔“

☆ ﴿أَمْ حَسِبْتُمْ أَنْ تُدْخَلُوا الْجَنَّةَ وَلَمَّا يَأْتِكُمْ مَثَلُ الَّذِينَ خَلَوْا مِنْ قَبْلِكُمْ مَسْتَهْمُونَ ۝﴾

الْبَاسَاءُ وَالضَّرَّاءُ وَزُلْزُلُوا حَتَّى يَقُولَ الرَّسُولُ وَالَّذِينَ آمَنُوا مَعَهُ مَتَى نَصُرَ اللَّهُ  
 أَلَا إِنَّ نَصْرَ اللَّهِ قَرِيبٌ ﴿٢١٤﴾ (البقرہ: 2: 214)

”پھر کیا سمجھ رکھا ہے تم نے (اے مسلمانو!) کہ (یونہی) جنت میں داخل ہو جاؤ گے، حالانکہ ابھی تو تم پر نہیں آئے وہ حالات جو تم سے پہلے لوگوں پر آئے تھے، پہنچی انہیں تنگدستی اور مصائب اور الم اور جھوٹ دیے گئے وہ (اس قدر) یہاں تک کہ پکارا ٹھا وقت کارسول اور وہ لوگ جو ان پر ایمان لائے تھے اس کے ساتھ کہ کب آئے گی اللہ کی مدد، (تب آیا جواب) سن لو اللہ کی مدد قریب ہے۔“  
 ان آیات کے شان نزول کے تحت آتا ہے کہ صحابہ کرامؓ نے جب کفار مکہ کے ظلم و ستم کی شکایت آپ ﷺ سے کی تو آپ ﷺ نے فرمایا:

”یہ ظلم و تشدد تو اہل ایمان کی تاریخ کا حصہ ہے، تم سے پہلے مومنوں کا یہ حال کیا گیا کہ ایک گڑھا کھود کر اس میں انہیں کھڑا کر دیا گیا اور پھر ان کے سروں پر آرا چلا دیا گیا، جس سے ان کے جسم و حصوں میں تقسیم ہو گئے۔ اسی طرح لوہے کی کنگھیاں ان کے گوشت پر ہڈیوں تک پھیریں گئیں لیکن یہ ایذائیں انہیں دین حق سے پھیرنے میں کامیاب نہ ہوئیں۔“

(بخاری، کتاب احادیث الانبیاء: 6943)

صحابہ کرامؓ میں بھی سیدنا بلال و مقداد، حضرت صہیب، سیدنا عمار انکی والدہ اور انکے والد حضرت یاسر..... رضی اللہ عنہم پر بھی شدید ظلم ڈھائے گئے لیکن وہ ثابت قدم رہے۔ لیکن افسوس کہ ہم پر تھوڑی سی تکلیف آجائے تو اللہ پر شک اور شکوے شکایات شروع ہو جاتے ہیں۔ اللہ ہمیں بھی ایمان اور استقامت نصیب فرمائے۔ (آمین)۔ اب ذرا اس آئینے کے روبرو اپنا محاسبہ بھی کر لیجئے ہم کس کھاتے میں ہیں؟ فرض واجب کو اختیار کرنا اور حرام سے بچنا ہمارے لئے اگر مشکل ہو جائے تو ہمارا کیا بنے گا.....؟  
 لہذا جب بھی مصیبت آجائے تو چوکنے ہو جائیں کہ امتحان آگیا ہے اور میں نے ثابت قدمی اختیار کرنی ہے۔ ایسا نہ ہو کہ اس وقت ایمان ڈولنے لگے جیسا کہ اللہ نے واضح فرما دیا:

﴿ وَتَظُنُّونَ بِاللَّهِ الظُّنُونَا ﴾ (احزاب: 10: 33)

”اور (جب) شدید مصیبت آئی (تو) اللہ کے بارے میں طرح طرح کے گمان کرنے لگے۔“

الحمد للہ بات کو بالکل واضح کر دیا گیا ہے، امتحان اور آزمائش سے ثابت قدمی سے گزرنے کے بعد ہی انسان اللہ کے قرب اور اسکی رحمت کی ڈگری کا مستحق ٹھہرتا ہے۔ کم از کم آزمائش اللہ کے قانون یعنی حلال و حرام اور

فرض و واجب کی ترجیح کے ساتھ پاسداری ہے۔ آزمائش اور مذکورہ شرائط کو پورا کئے بغیر امید رکھنا شامد خام خیالی ہے۔ اور تو اور انبیاء کرام علیہم السلام کو بھی اس گھاٹی سے گزارا گیا:

﴿وَ إِذِ ابْتَلَىٰ إِبْرَاهِيمَ رَبُّهُ بِكَلِمَاتٍ فَأَتَمَّهُنَّ قَالَ إِنِّي جَاعِلُكَ لِلنَّاسِ إِمَامًا قَالَ وَمِنْ ذُرِّيَّتِي قَالَ لَا يِنَالُ عَهْدِي الظَّالِمِينَ﴾ (البقرہ: 2:124)

”اور جب (بھی) آزمایا ابراہیم کو اس کے رب نے کئی باتوں سے تو انہوں نے پورا کر دکھایا تو (پھر) ارشاد ہوا میں بنانے والا ہوں تمہیں سب لوگوں کا پیشوا، ابراہیم نے عرض کیا اور کیا میری اولاد میں سے بھی، فرمایا: نہیں پہنچے گا میرا وعدہ ظالموں کو۔“  
اور جو تکالیف کا باب ہمارے پیارے رسول ﷺ پر گزرا ان سے کون آگاہ نہیں، آپ ﷺ نے فرمایا:  
”اللہ کی راہ میں جتنی مجھے ازیت دی گئی ہے اتنی کسی اور کو نہیں دی گئی۔“

(جامع ترمذی، صفۃ القیامہ والرتاق، رقم: 2472)

اب جبکہ امتحان میں کامیابی نصیب ہوگئی، اب انشاء اللہ ہاتھ پکڑ لیا جائے گا، دین اور اخروی فلاح میں اللہ کی تائید و نصرت ہم رکاب ہو جائے گی۔ اب روز بروز امتحان و ترقی کا سفر شروع ہو جائے گا۔ بقدر اخلاص و کاوش ایک منزل طے کریں گے تو دوسری منزل آگے کھڑی ہوگی۔ اللہ تعالیٰ ہمیں بھی ایسے خوش نصیبوں کی صف میں شامل فرمائے۔ (آمین)

قابل غور: اخروی امتحان و آزمائش کی بات تو انسان پر بڑی ناگوار گزرتی ہے لیکن یہ بھی سوچا جائے کہ کیا دنیا بغیر امتحان اور محنت کے ہی حاصل ہو جاتی ہے....؟ دنیاوی امتحان میں اچھے نمبرز، اچھی ملازمت، اعلیٰ مقام..... کیلئے کیا ہمیں بھرپور محنت اور امتحان سے نہیں گزرنا پڑتا.....؟ دنیا کی کون سی چیز ہے جو بغیر محنت و کاوش کے حاصل ہوتی ہے....؟ افسوس کہ چند روزہ حقیر دنیا کیلئے تو ہم ہر مشقت اٹھانے کیلئے تیار ہیں لیکن اللہ کیلئے نہیں۔

یقینی نتیجہ: نقلی اور عقلی دلائل سے یہ بات یقینی طور پر سامنے آگئی کہ:

”اخروی نجات کیلئے دنیا میں امتحان سے لازمی گزرنا پڑے گا۔ جو بھی اخروی فلاح کا عزم کرے گا، اللہ تعالیٰ اسے اسکی سکت اور ظرف کے مطابق امتحان سے ضرور گزارے گا۔ جسکا کم از کم لازمی ٹسٹ اللہ کے قانون: یعنی حلال و حرام اور فرض و واجب کی ترجیح کے ساتھ پاسداری

کا تقاضا ہے۔ امتحان کی مزید شکلیں مصائب و آلام ہیں۔“

جب انبیاء کرام علیہم السلام کو بھی دردناک حالات پیش آئے تو اور کون بچے گا؟ چونکہ یہ نتائج طبیعت پر گراں ہیں اسلئے انسان عموماً انکی حقیقت شنائی سے گریز کرتا ہے۔ لیکن حقیقت تو حقیقت ہی رہتی ہے، اس پر پردے تو ڈالے جاسکتے ہیں لیکن اسے تبدیل نہیں جاسکتا۔

یاد رکھیں! دنیا تو بہت قلیل اور حقیر ہے۔ اسکی خاطر ابدی عظیم راحتوں سے محروم ہو جانا کوئی عقلمندی نہیں۔ یہ عارضی اور حقیر ایام تو امیر غریب سب کے گزر جانے ہیں لیکن آخرت نہیں گزرنی۔ ہلاک و برباد ہو گیا وہ جس نے اپنی آخرت کو فراموش کر دیا۔

پیارے ساتھیو! ان حقائق سے آگاہی پر اللہ کا شکر ادا کرتے ہوئے جلد از جلد زندگی کو امتحان سمجھ کر گزارنا شروع کر دیں۔ مذکورہ حقائق سے کترانے کی بجائے انکا فہم حاصل کریں، انہیں تسلیم کریں۔ اگر اللہ نے دولت، صلاحیتیں اور سہولت و آسانی کی نعمتیں عطا فرمائی ہیں تو انکی قدر کریں، اللہ کا شکر ادا کریں، ان میں سے بھرپور اللہ کیلئے خرچ کر لیں۔ اللہ کی رضا اور آخرت کو منزل و مقصود بنا کر دنیا کو اللہ کے قانون کے تابع کر لیں۔

اللہ تعالیٰ ہمیں ایمان و سلامتی، تسلیم و رضا اور نجات و عافیت والی زندگی عطا فرمائے۔ (آمین)



## 17۔ دکھوں کا مرہم

(قانونِ ابتلا۔ حصہ دوم)

تحریر کا مقصد: امتحان و آزمائش کی دنیاوی زندگی میں بہت سے لوگ تو صحت و تندرستی عافیت و خوشحالی میں ہیں جبکہ بعض بیماری و تنگدستی میں گرفتار زندگی کے شب و روز پورے کر رہے ہیں۔ یہ تحریر بالخصوص ان غموں کے ماروں کیلئے تیار کی گئی ہے تاکہ اس ضمن میں حقائق کو واضح کیا جائے جنکی آگاہی سے دکھیاروں کیلئے دکھوں کا مرہم نصیب ہو سکے۔ انشاء اللہ یہ تحریر ایسے ساتھیوں کیلئے زندگی گزارنے کیلئے حوصلے کا باعث ثابت ہوگی۔

درد کا احساس: تندرست و خوشحال تو اپنی موج میں مگن رہتے ہیں۔ درد کا احساس تو اسی کو ہو سکتا ہے جس پر گزر رہی ہو۔ مولف نے بھی سخت بیماری کے دن دیکھے جس سے دکھیاروں کے درد کا احساس ہوا اور اس موضوع کی حقیقت واضح کرنے کا شدید جذبہ پیدا ہوا۔ ان شاء اللہ حقیقت سے آگاہی پر ضرور مرہم نصیب ہو جائے گا۔

عمومی تصور: عمومی تصور یہی ہے کہ جو صحت و مال کے حوالے سے خوشحال ہوں وہ چاہے نافرمان بھی ہوں انہیں اللہ کا پسندیدہ جبکہ مصائب میں گرفتار اللہ سے ڈرنے والے بھی ہوں تو انہیں اللہ کا ناپسندیدہ اور قابل گرفت سمجھا جاتا ہے۔ لیکن حقیقت کچھ مختلف ہے۔

### تنگی و تکالیف کی وجوہات

سب سے پہلے یہ جاننا ضروری ہے کہ انسان پر جو مشکلات (دکھ درد، تنگدستی، بیماری، تکالیف) آتی ہیں انکی وجوہات کیا ہیں؟ اسکی درج ذیل ممکنہ وجوہات میں سے کوئی وجہ ہو سکتی ہے:

(۱)۔ امتحان و آزمائش کیلئے، (۲)۔ رحمتِ الہی کی آغوش میں آنے والوں کو دنیا پرستی کے جادو سے بچانے، گناہوں کی معافی اور مزید اصلاح کیلئے، (۳)۔ نافرمانوں کو بطور عذاب کیلئے

نمبر۔ ۱ کی تفصیل (امتحان تو ہوگا۔ دکھوں کا حقیقی مداوا، نجات کی پکار نمبر۔ 19) میں پیش کر دی گئی ہے۔

### 2۔ گناہوں کی معافی اور مزید اصلاح کیلئے بطور رحمت

حقائق سے بے خبر انسان کیلئے دنیا بڑی شیریں اور شاداب ہے۔ دنیا کی زیب و زینت اسکی مٹھاس انسان کو

جکڑ لیتی ہے۔ جب تک زندگی کی آرزوئیں پوری ہوتی رہیں، خوشحالی ہو، صحت و تندرستی ہو..... تو انسان کی خواہش نفس انسان پر غالب رہتی ہے اور انسان کو آخرت کی یاد نہیں آنے دیتی۔ خواہش نفس کا زور اسی وقت ٹوٹتا ہے جب سر پر پڑتی ہے۔ جب تنگی و تکالیف پہنچتی ہیں تبھی انسان کی آنکھیں کھلتی ہیں۔ وہی گاڑی روڈ سے اتر کر مکینک کے پاس جاتی ہے جس میں کوئی خرابی پیدا ہو جائے۔ اسلئے ہمارے ہی بھلے کیلئے ہمارے خالق نے اس عارضی زندگی میں مصائب و آلام بھی رکھے ہیں تاکہ اس دنیا کا فریب ابدی فوائد کی راہ میں رکاوٹ نہ بن جائے۔

حقیقتِ حال سے آگاہی کیلئے درج ذیل دلائل پر بھرپور غور فرمائیں:

﴿يَا أَيُّهَا الَّذِينَ آمَنُوا اسْتَعِينُوا بِالصَّبْرِ وَالصَّلَاةِ إِنَّ اللَّهَ مَعَ الصَّابِرِينَ ٥ وَلَا تَقُولُوا لِمَنْ يُقْتَلُ فِي سَبِيلِ اللَّهِ أَمْوَاتٌ بَلْ أَحْيَاءٌ وَلَكِنْ لَا تَشْعُرُونَ ٥ وَ لَنَبْلُوَنَّكُمْ بِشَيْءٍ مِّنَ الْخَوْفِ وَالْجُوعِ وَنَقْصٍ مِّنَ الْأَمْوَالِ وَالْأَنْفُسِ وَ الثَّمَرَاتِ وَ بَشِيرِ الصَّابِرِينَ ٥ الَّذِينَ إِذَا أَصَابَتْهُمُ مُصِيبَةٌ قَالُوا إِنَّا لِلَّهِ وَ إِنَّا إِلَيْهِ رَاغِبُونَ ٥ أُولَئِكَ عَلَيْهِمْ صَلَوَاتٌ مِّن رَّبِّهِمْ وَ رَحْمَةٌ وَ أُولَئِكَ هُمُ الْمُهْتَدُونَ ٥﴾ (البقرہ: 2: 153-157)

”اور لازماً ہم آزمائیں گے تمہیں کسی قدر خوف، بھوک اور مال، جان اور ثمرات میں کمی کر کے، بشارت ہے صابریں (ثابت قدمی اختیار کرنے والوں) کیلئے۔ یہ وہ لوگ ہیں جب بھی انہیں مصائب میں گرفتار کیا گیا، انہوں نے یہی کہا ہم تو اللہ ہی کیلئے ہیں اور اسی کی طرف پلٹ جانا ہے۔ یہ وہ لوگ ہیں جن پر ان کے رب کا درود اور رحمت ہے اور یہی لوگ ہدایت یافتہ ہیں۔“

معلوم ہو گیا کہ زندگی کے ہر رخ میں مصائب آنے پر ثابت قدم رہنے والے اللہ کے مقررین بن جاتے ہیں۔ اللہ تعالیٰ لوگوں کو نافرمانی سے بچانے اور اپنا مطیع و فرمانبردار بنانے کیلئے انہیں مصائب میں مبتلا کرتا ہے شائد کہ وہ راہ پر آجائیں:

﴿وَ لَقَدْ أَرْسَلْنَا إِلَىٰ أُمَمٍ مِّن قَبْلِكَ فَآخَذْنَاهُمْ بِالْبَأْسَاءِ وَ الضَّرَّاءِ لَعَلَّهُمْ يَتَضَرَّعُونَ ٥﴾ (انعام: 42: 6)

”اور البتہ بھیجے ہم نے رسول بہت سی امتوں کی طرف تم سے پہلے، پھر مبتلا کیا ہم نے ان کو مصائب و آلام میں تاکہ وہ جھک جائیں عاجزی سے۔“

﴿وَلَنذِيقُنَّهُمْ مِّنَ الْعَذَابِ الْأَدْنَىٰ دُونَ الْعَذَابِ الْأَكْبَرِ لَعَلَّهُمْ يَرْجِعُونَ ۝﴾

”اور ضرور چکھائیں گے ہم ان کو مزہ دنیاوی عذاب کا بڑے عذاب سے پہلے شاید کہ وہ پلٹ آئیں۔“ (السجدہ: 21:32)

☆ نبی کریم ﷺ نے بالکل واضح انداز میں حقیقت حال سے پردہ اٹھا دیا، بار بار پڑھیں اور غور و تدبر کریں:  
(من یرد اللہ بہ خیراً یصب منه) (بخاری، المرضی، رقم: 5645)

”جس کے ساتھ اللہ تعالیٰ بھلائی کا ارادہ فرماتا ہے، اس کو مصیبت سے دوچار کر دیتا ہے۔“

☆ ”مسلمان کو جو بھی تکان، بیماری، فکر، غم اور تکلیف پہنچتی ہے، حتیٰ کہ کانٹا بھی چبھتا ہے تو اسکی وجہ سے اللہ تعالیٰ اسکے گناہ معاف فرما دیتا ہے۔“ (بخاری، المرضی، رقم: 5641، مسلم)

☆ دنیا میں عموماً نافرمانوں کی ڈور ڈھیلی چھوڑ دی جاتی ہے جبکہ اہل ایمان کا امتحان لیا جاتا ہے جیسا کہ رسول اللہ ﷺ نے فرمایا:

”جب اللہ تعالیٰ اپنے بندے کے ساتھ بھلائی کا ارادہ فرماتا ہے تو اسے (اسکے گناہوں کی) سزا جلد ہی دنیا میں دے دیتا ہے۔ اور جب اپنے بندے کے ساتھ برائی کا ارادہ (بندے کی اپنی بد نیتی کی وجہ سے) کرتا ہے تو اس سے اسکے گناہوں کی سزا (دنیا میں) روک لیتا ہے، یہاں تک کہ بروز قیامت اس کو پوری سزا دے گا۔“ (ترمذی، الزہد، رقم: 2396، سندہ حسن)

☆ ”مومن مرد اور مومن عورت پر اسکی جان، اولاد اور مال میں آزمائشیں آتی رہتی ہیں (جن سے انکے گناہ معاف ہوتے رہتے ہیں) یہاں تک کہ جب وہ اللہ کو ملتے ہیں تو ان پر کوئی گناہ نہیں ہوتا۔“ (جامع ترمذی، الزہد، رقم: 2399، سندہ حسن صحیح)

☆ ((اذا احب قوم ابتلاهم)) (ترمذی، الزہد، حسن)

”جب اللہ تعالیٰ کسی قوم سے محبت فرماتا ہے تو اسے آزمائشوں میں مبتلا کر دیتا ہے۔“

بلکہ اہل ایمان کی جانیں اور مال تو اللہ تعالیٰ نے جنت کے بدلے میں خرید لیا ہے۔ (دیکھئے سورہ توبہ آیت - ۱۱۱)۔

مولانا امین احسن اصلاحی صاحب نے بڑے زبردست انداز سے مذکورہ موضوع پر روشنی ڈالی:

”اللہ تعالیٰ اپنے بندوں کو اس طرح کے امتحانوں میں اسلئے نہیں ڈالتا کہ لوگ اپنے ایمان ضائع کر بیٹھیں بلکہ یہ امتحان اللہ تعالیٰ کی رافت و رحمت کے مظہر ہیں۔ انہیں امتحانوں سے بندوں

کی صلاحیتیں نشوونما پاتی ہیں۔ انہیں کے ذریعے سے انکی وہ قوتیں اور صلاحیتیں بروئے کار آتی ہیں جن کے خزانے قدرت نے ان کے اندر ودیعت کئے ہیں۔ انہیں کے ذریعے سے انکے کھرے اور کھوٹے، سچے اور جھوٹے میں امتیاز ہوتا ہے۔ یہ امتحان نہ ہو تو اچھے اور بُرے، خام اور پختہ، گہر اور پشیمیز میں کوئی فرق ہی نہ رہ جائے..... مزید غور کیجئے تو معلوم ہوگا کہ اس کارخانہ کائنات کا سارا حسن و جمال اور اسکی ساری حکمت و برکت اللہ تعالیٰ کی اسی سنت ابتلا کے اندر مضمر ہے۔ اگر یہ نہ ہو تو یہ سارا کارخانہ بالکل بے حکمت اور بے مصلحت بلکہ کھلنڈرے کا ایک کھیل بن کر رہ جائے۔“ (تذکر قرآن، تفسیر سورہ البقرہ: 2: 153-157)

ابوحنی صاحب نے مذکورہ حقیقت کی کمال نقشہ کشی یوں فرمائی:

”یہ ابتلا کا قانون ہے۔ جو شخص خدا کے راستے پر چلتا ہے، ہر تھوڑے عرصے بعد اسے کسی نہ کسی امتحان سے گزرنا پڑتا ہے۔ یہ امتحان نہ ہو تو انسان مردہ ہو جاتے ہیں۔ خدا اپنے نیک بندوں کو مردہ نہیں دیکھنا چاہتا۔ اسلئے وہ ہر تھوڑے عرصے بعد ان کی روح پر ضرب لگاتا ہے۔ یہ ضرب وہ سازِ دل چھیڑ دیتی ہے جس کا وجد آفریں ترنم بندہ مومن کو خدا سے قریب کر دیتا ہے۔ مگر یہ بعد کی بات ہوتی ہے۔ جب یہ ضرب لگتی ہے تو تھوڑے کی طرح انسان کو توڑ پھوڑ کر رکھ دیتی ہے۔“ (خدا بول رہا ہے، ص-122، ابوحنی، اندازِ پبلشرز)

الحمد للہ، امید ہے حقیقت حال واضح ہونے پر ذہنی کیفیت بالکل تبدیل ہو چکی ہوگی۔ تکالیف اور محرومیوں پر صبر کی عظیم دولت میسر آنے سے دکھوں کا مرہم نصیب ہو چکا ہوگا۔ پس وہ لوگ جنہوں نے توبہ کر لی ہے، اللہ کی طرف رجوع کر لیا ہے، زندگی کو اللہ کے قانون تابع کر لیا ہے، انہیں غم کس چیز کا؟۔ اللہ ہمیں صحت کے ساتھ عافیت و آسانی، ایمان و عمل والی لمبی زندگی عطا فرمائے۔ (آمین)

### 3۔ ظالموں کو بطور عذاب کیلئے

جہاں تک معاملہ ظالموں کو بطور عذاب کا ہے تو اسکی داستانوں سے تو قرآن بھرا پڑا ہے۔ کس طرح قوم نوح، لوط، عاد، ثمود، تبع..... وغیرہ کے ظالموں کا قلعہ قمع کیا گیا کسی سے ڈھکا چھپا نہیں ہے۔

امتحان اور عذاب میں فرق: انسان پر آنے والی مشکل مصیبت امتحان کیلئے ہے یا عذاب کیلئے، اس میں حتمی

طور پر کچھ نہیں کہا جاسکتا لیکن درج ذیل باتیں فرق کا باعث ہو سکتی ہیں:

i - امتحان ہمیشہ اسی کا ہوتا ہے جو امتحان کیلئے داخلہ بھیجے یعنی امتحان صرف اہل ایمان ہی کا ہوگا۔



ii - امتحان نیک و کاروں کے درجات کی بلندی کیلئے بھی ہو سکتا ہے اور انسان کے گناہوں کو مٹانے کیلئے بطور سزا بھی۔ گھبرانا نہیں چاہیے، ان دونوں صورتوں میں آنے والے مصائب بالآخر خیر و رحمت کا باعث ہی ہوتے ہیں۔

iii - ہر وہ مشکل جو بالآخر اللہ کی طرف پلٹنے کا سبب بن جائے وہ امتحان ہوگی اسکے برعکس جو اللہ سے دور ہونے کا سبب بنے وہ عذاب یا غضب ہوگی۔ بطور امتحان آنے والی مشکلات مایوسی کی بجائے حوصلہ اور امید پیدا کرتی ہے جبکہ بطور پکڑ اور عذاب آنے والی مصیبت ناامیدی اور مایوسی۔

iv - بطور امتحان آنے والی مصیبت عموماً طوالت پکڑنے کی بجائے جلد ختم ہو سکتی ہے اور تباہ و برباد، ہلاکت کی بجائے زندگی بخشی ہے (لیکن یہ ضروری نہیں)۔ (واللہ اعلم)

### یقینی نتائج

الحمد للہ نقلی اور عقلی دلائل سے درج ذیل یقینی نتائج اخذ ہوتے ہیں:

☆ اخروی نجات کیلئے دنیا میں امتحان سے لازمی گزرنا پڑے گا۔ جو بھی اخروی فلاح کا عزم کرے گا، اللہ تعالیٰ اسے اسکی سکت کے مطابق امتحان سے ضرور گزارے گا۔ جسکا کم از کم لازمی ٹسٹ اللہ کے قانون: یعنی حلال و حرام اور فرض و واجب کی ترجیح کے ساتھ پاسداری کا تقاضا ہے۔ امتحان کی مزید شکلیں مصائب و آلام ہیں۔ جب انبیاء کرام علیہم السلام کو بھی دردناک حالات پیش آئے تو اور کون بچے گا؟

☆ جس کے ساتھ اللہ بھلائی کا راہ فرمالے اسے: غفلت سے نکالنے، کما حقہ اپنا کام لینے اور ابدی رفعتیں عطا کرنے کیلئے دنیا میں گاہے بگاہے یا کبھی کبھار مشکل حالات سے دوچار کرتا رہتا ہے تاکہ ٹسٹ بھی ہو جائے اور شیریں اور شاداب دنیا کے جادو سے نجات بھی نصیب بھی ہو جائے۔ تاہم ہمیں عافیت و آسانی کی ہی دعا کرنی چاہیے۔

☆ اہل ایمان فرمانبرداروں کیلئے مصیبت و پریشانی گناہوں کے خاتمے اور درجات کی بلندی کا سبب جبکہ ظالموں کیلئے عذاب اور انکے خاتمے کا باعث بنتی ہے۔

چونکہ یہ نتائج طبیعت پر گراں ہیں اسلئے انسان عموماً انکی حقیقت شنائی سے گریز کرتا ہے۔ لیکن حقیقت تو حقیقت ہی رہتی ہے، اس پر پردے تو ڈالے جاسکتے ہیں لیکن اسے تبدیل نہیں جاسکتا۔

سب سے بڑا روگ: عموماً دیکھا گیا ہے کہ لوگ دنیاوی زندگی کی چھوٹی چھوٹی چیزوں (مال و دولت،

جاندا، اولاد) کی کمی کو زندگی موت کا مسئلہ بنا لیتے ہیں۔ حالانکہ ایمان کے بعد صحت و عافیت جیسی عظیم نعمت اگر میسر ہے تو انسان کے پاس سب کچھ ہے۔ صحت و عافیت نہیں تو سب کچھ ہوتے ہوئے بھی کچھ نہیں۔ دنیا کی سب بہاریں صحت و عافیت کے ساتھ ہیں۔ آپ ﷺ نے فرمایا:

”اللہ سے معافی اور عافیت کا سوال کرو، کیونکہ کسی کو دولت ایمان نصیب ہو جانے کے بعد عافیت سے بہتر کوئی چیز عطا نہیں کی گئی۔“ (ترمذی، الدعوات، رقم: 3558)

### مصائب سے بچنے کیلئے کاوش

اللہ نے بطور امتحان بطور اصلاح مصائب تو بھیجنے ہی بھیجنے ہیں لیکن ہمیں آنکھوں دیکھے زہر پینے اور کنویں میں چھلانگ لگانے کا حکم نہیں دیا گیا۔ بلکہ اپنی طرف سے نقصان سے بچنے کی ہر ممکن کوشش اور دعا کرنے کا ہی حکم دیا گیا ہے۔ دنیا کی زندگی کو اللہ نے اسباب و قوانین طبعہ کے تابع کیا ہے۔ زندگی گزارنے کیلئے انسان کو عقل و شعور سے نوازا گیا ہے تاکہ فائدے و نقصان کی پہچان کر سکے۔ ان قوانین طبعہ کی پرواہ نہ کرنے یعنی رہنے سہنے، کھانے پینے..... میں صحت و زندگی کا خیال نہ رکھنے سے انسان خود اپنی صحت و زندگی کیلئے مشکلات کا باعث بن سکتا ہے۔ تقدیر تو برحق ہے مگر زندگی گزارتے ہوئے اللہ کے بنائے ہوئے قوانین طبعہ کا خیال رکھنا بھی ضروری ہے۔ اس ضمن میں نبی کریم ﷺ نے انسانیت کی بڑی زبردست رہنمائی فرمائی:

”تو اپنے لئے (۱)۔ نفع بخش چیز کے لئے محنت کر اور (۲)۔ اللہ سے (دعا کے ذریعے) مدد طلب کر اور (۳)۔ عاجزی و سستی نہ کر، اور (اب) اگر تجھے کوئی نقصان پہنچے تو ایسے نہ کہو اگر میں (اس طرح اس طرح) کرتا تو اس طرح اس طرح ہوتا، بلکہ یوں کہو: اللہ نے مقدر کیا اور جو اس نے چاہا سو کیا، کیونکہ لفظ 'اگر' شیطان کا عمل کھول دیتا ہے۔“ (مسلم، کتاب القدر، رقم: 6774)

معلوم ہوا تقدیر پہلے نمبر پر نہیں بلکہ چوتھے نمبر یعنی کوشش، دعا اور چاق و چوبند رہنے کے بعد برآمد ہونے والے نتائج پر ہے۔ ایسا نہیں کہ ہاتھ تک نہ ہلایا جائے اور ہر چیز کو تقدیر پر ڈال دیا جائے۔ اللہ تعالیٰ صحیح بات کو سمجھنے کی توفیق عطا فرمائے۔ (آمین)

### بیماری میں بچت کی راہیں

اصل خوش نصیب کامیاب لوگ تو وہ ہیں جنہوں نے صحت و تندرستی کی حالت میں اللہ اور آخرت کو سنجیدہ لیتے

ہوئے زندگی میں نیک اعمال داخل کر لئے ہیں۔ بیماری کی وجہ سے اب اگر وہ ان اعمال کو بخوبی نہ بھی ادا کر پائیں تب بھی صحت و تندرستی جیسا اجر انہیں انشاء اللہ ملتا رہے گا جیسا کہ رسول اللہ ﷺ نے فرمایا:

”جب بندہ بیمار ہوتا یا سفر اختیار کرتا ہے تو اسکے لئے اسکے مثل عمل لکھ دیے جاتے ہیں جو وہ اقامت یا صحت کی حالت میں کرتا تھا۔“ (صحیح بخاری، الجہاد و لیسر: 2996)

لیکن بیماری آجانے کے بعد تو اسی عمل کا اجر ہوگا جو عمل جس طرح کیا جائے گا۔ بہر کیف بیماری میں عافیت کی راہ جاننے کیلئے بات کو مزید آگے بڑھاتے ہیں۔

بیماری کی نوعیت: بیماری کی نوعیت دو طرح کی ہو سکتی ہے: (۱)۔ ہلکی بیماری، (۲)۔ جان لیوا مرض (۱)۔ ہلکی بیماری: ایسی بیماری جس میں دوائی یا پریہیز کے ذریعے زندگی چلتی رہے، ایسے لوگوں کیلئے عافیت کی راہ یہ کہ:

i۔ بیماری کی دوا اور دعا کے ساتھ ساتھ صبر اختیار کریں جسکا بڑا اجر ہے۔  
ii۔ چونکہ زندگی چل رہی ہے، موقع کو غنیمت سمجھتے ہوئے فرائض واجبات کی اولین ترجیح پر ادائیگی کے ساتھ ساتھ جو جو نیک اعمال: صلہ رحمی، قربانی، صدقہ و خیرات، نوافل و مستحبات ادا کئے جاسکتے ہوں بھر پور زندگی میں شامل کر لئے جائیں۔

iii۔ اپنا موازنہ اپنے سے زیادہ مشکلات میں مبتلا لوگوں سے کیا جائے تاکہ صبر کے ساتھ ساتھ شکر کی توفیق بھی نصیب ہوتی رہے۔

(۲)۔ جان لیوا مرض: وہ قابل ترس لوگ جو جان لیوا مہلک امراض میں مبتلا ہیں، اگر تو زندگی بیماری سے قبل اعمال صالحہ پر تھی تو بس صبر کر لیں خیر ہی خیر ہے جتنی بھی زندگی اس مشکل میں گزرے گی بیش بہا اجر کا باعث ہوگی۔ لیکن خدا نخواستہ ایسا نہیں تھا تو اب بھی:

i۔ دنیا کو فانی اور آخرت کو ہمیشہ کا ٹھکانہ سمجھتے ہوئے سچے دل سے گڑ گڑا کر اللہ سے توبہ کر لی جائے، انشاء اللہ وہ معاف فرمادے گا۔

ii۔ توبہ کے بعد ہر ممکن صبر اختیار کرتے ہوئے اللہ کے ساتھ وابستگی پیدا کی جائے، اللہ پر توکل اور اپنا معاملہ اللہ کے سپرد کیا جائے۔ دوا کے ساتھ ساتھ مسنون دعاؤں کے ذریعے بیماری کی شفایابی کیلئے تکرار کے ساتھ (بالخصوص تہجد کے وقت) اللہ سے عرض کی جائے۔ اللہ کیلئے لاعلاج بیماریوں کو ٹھیک کرنا کچھ مشکل نہیں۔ ایسے واقعات قرآن میں کثرت سے موجود ہیں۔

iii- فرائض واجبات، صدقہ و خیرات، ذکر اذکار جس حد تک ممکن ہو جائیں، انشاء اللہ بچت کی راہ نکل آئے گی۔

یاد رکھیں: زندگی میں جب جان لیوا بڑی مشکل آئے گی تو سمجھ لگ جائے گی۔ اگر زندگی اچھی نہیں تو اس جان لیوا تکلیف پر آنے والا خوف ہی جان نکالنے کیلئے کافی ہے۔ اس وقت پہنچنے والے خوف سے بچنے کی تین شرائط ہیں:

i- چوبیس گھنٹے کی زندگی کا مکمل طور پر اللہ کے قانون کے تابع ہونا۔

ii- ہر نئے آنے والے دن میں جانے کیلئے تیار ہونا۔ ہر دن کے عوض اگر اخروی تیاری مکمل ہے، کوئی چیز ادھوری (Pending) نہیں تو پھر ہی جانے کیلئے تیار ہونا ممکن ہو پائے گا۔ لیکن اگر ایسا نہیں تو پھر یہ شرط پورا ہونا ممکن نہیں۔

iii- قرآن فہمی کا حق ادا کرنا۔

اگر یہ تین شرائط پوری ہیں تو آپکو مبارک ہو، انشاء اللہ آپ موت کے خوف سے بھی بچ جائیں گے اور آخرت بھی اچھی ہو جائے گی۔ ابھی وقت ہے جلد از جلد اپنا محاسبہ کرتے ہوئے ان تین شرائط کو پورا کر کے اپنا بھلا کر لیں ورنہ حسرت و افسوس اور خسارے سے بچ نہ پائیں گے۔ اللہ ہمیں اسکی توفیق نصیب فرمائے۔ (آمین)

مشکل میں انسان کی حالت: خدا نخواستہ جب سخت مشکل، جان لیوا بیماری آجائے تو انسان بے صبر اور سخت مایوس ہو جاتا ہے۔ اس وقت ایمان متزلزل ہونے لگتا ہے۔ اللہ کے بارے میں طرح طرح کے خیالات آنے لگتے ہیں۔

﴿ وَ تَطُنُّونَ بِاللَّهِ الظُّنُونَا ﴾ (احزاب: 33: آیت: 10)

”اور (جب) شدید مصیبت آئی (تو) اللہ کے بارے میں طرح طرح کے گمان کرنے لگے۔“

ان حالات میں بہت چوکنے ہو کر ایمان کی حفاظت کی ضرورت ہوتی ہے۔ ضرورت اس بات کی ہے کہ ان مشکل حالات میں مایوسی سے بچتے ہوئے صبر کا دامن تھام کر اللہ سے وابستہ ہو جایا جائے۔ انشاء اللہ جو کوئی اہل ایمان مخلص اور متقی ہوگا اللہ تعالیٰ اسکی خود حفاظت فرمائیں گے۔

مشکلات کا عظیم بدلہ: چند روزہ عارضی ایام میں مشکلات پر صبر کرنے والوں کو پروردگار دنیا میں گناہوں کی معافی اور عظیم اخروی بدلہ دیں گے:

رسول اللہ ﷺ نے فرمایا:

☆ ”مہاجر، فقرا روز قیامت مال داروں سے چالیس سال پہلے جنت میں داخل ہو جائیں گے۔“ (مسلم، الزهد، رقم: 7463)

☆ ”اللہ تعالیٰ فرماتا ہے جب میں بندے کو اسکی دو پیاری چیزوں یعنی آنکھوں سے محروم کر کے آزماؤں، پھر وہ اس پر صبر کرے تو میں اسکے بدلے میں اسے جنت دوں گا۔“ (بخاری، المرضی رقم: 5653)

بلکہ اہل ایمان کی جانیں اور مال تو اللہ تعالیٰ نے جنت کے بدلے میں خرید لیا ہے (دیکھئے سورہ توبہ آیت - ۱۱۱)۔

☆ ”جو بندہ طاعون کی بیماری میں مبتلا ہو جائے اور وہ (طاعون زدہ) شہر ہی میں صبر کرتا ہو ثواب آخرت کی نیت سے ٹھہرا ہے، اسے یقین ہو کہ اسے وہی کچھ پہنچے گا جو اللہ نے اس کیلئے لکھ دیا ہے، تو ایسے شخص کیلئے شہید کی مانند اجر ہے۔“ (بخاری، الطب، رقم: 5734)

لہذا مشکلات پر ہر ممکن صبر کا دامن نہیں چھوڑنا اور نہ ہی مایوس ہونا ہے۔

مصیبت پر کرنے والے کام

جب بھی بیماری و مصیبت آجائے تو عافیت کیلئے مصیبت زدہ اور ان کے ساتھیوں کو درج ذیل کام کرنے ہوں گے:

مصیبت زدہ کی ذمہ داری: (۱)۔ دوا کا اہتمام، (۲)۔ بھر پور دعا کرنا اور دوسروں سے دعا کروانا، (۳)۔ صبر اختیار کرنا، (۴)۔ اللہ کے ساتھ وابستگی پیدا کرنا، اللہ پر توکل کرنا، امور کو اللہ کے سپرد کرنا۔ (۵)۔ صدقہ و خیرات کرنا

پہلے دو کام تو ہم کرتے ہی ہیں، لیکن دوسرے دو کام صبر اور توکل و تفویض نہیں کر پاتے۔ اسلئے انکی بہت زیادہ فکر کرنی ہے۔ جب انسان پر بڑی مشکل آجاتی ہے، اسے زندگی کی بہاریں چھوٹی ہوئی محسوس ہوتی ہیں، تو وہ بے صبرا، دلبرداشتہ اور مایوس ہو جاتا ہے، مگر یہ کہ اللہ کے ساتھ حقیقی تعلق موجود ہو۔

جہاں تک قرآن حکیم سے شفا کو معاملہ ہے تو اصلاً تو یہ روحانی امراض / قلبی روگ کی شافایابی کا ذریعہ

ہے لیکن سمجھ بوجھ کے ساتھ اسکی تلاوت جسمانی مصائب سے شفا یابی کا ذریعہ بھی بنتے ہیں۔ لہذا قرآن کے ساتھ وابستگی پیدا کی جائے، بیماری و مصائب میں غلط طور طریقوں کو اختیار کرنے کی بجائے مسنون دعاؤں کے (ترجمہ و فہم کے) ذریعے اللہ کے ساتھ وابستگی پیدا کریں انشاء اللہ دنیا و آخرت میں عافیت نصیب ہوگی۔ دعاؤں کیلئے درج ذیل کتابوں سے استفادہ کریں: ”حصن المسلم“، ”قرآن شفا ہے، اسلامک بک کمپنی“، ”اذکار مصائب اور مصیبتوں سے کیسے نمٹیں، ڈاکٹر فضل الہی صاحب، درالنور پبلشر“۔

صبر کیسے نصیب ہو؟ ان انتہائی مشکل حالات میں صبر پانے کیلئے یہ ضروری ہے کہ:

i - دنیا سے ایک نہ ایک دن تو جانا ہی ہے۔ غم سے نجات پانے کیلئے یہ ضروری ہے کہ جانے کیلئے تیار ہو جایا جائے۔

ii - اللہ کے ساتھ وابستہ ہو کر اپنے امور کو اسکی سپرد کرتے ہوئے اس پر توکل اختیار کر لیا جائے۔

iii - اللہ کے ناظر ہونے کے تصور کو پختہ کیا جائے کہ وہ میری حالت سے بخوبی واقف ہے۔ اگر اس نے بچانا ہوا تو مجھے کوئی مار نہیں سکتا اور اگر اس نے تکلیف لکھ دی ہے تو کوئی شفا نہیں دے سکتا..... اللہ کے سامنے گر جائیں انشاء اللہ صبر و سکون نصیب ہو جائے گا۔

﴿وَإِنْ يَمْسَسْكَ اللَّهُ بِضُرٍّ فَلَا كَاشِفَ لَهُ إِلَّا هُوَ وَإِنْ يَمْسَسْكَ بِخَيْرٍ فَهُوَ عَلَىٰ كُلِّ شَيْءٍ قَدِيرٌ﴾ (انعام: 5: آیت: 17)

”اور اگر اللہ تجھے کوئی تکلیف دینا چاہے تو اس کے سوا اسے کوئی اور دور کرنے والا نہیں اور اگر تجھے کوئی نفع پہنچائے تو وہ ہر چیز پر پوری قدرت رکھنے والا ہے۔“

iv - اپنا موازنہ اپنے سے زیادہ مشکلات والوں سے کیا جائے۔

دوست احباب کی ذمہ داری: مصیبت زدہ کے لواحقین اور دوست احباب کو چاہئے کہ:

(۱) - تیمارداری کیلئے جائیں، (۲) - حوصلہ ہمت بندھائیں، مرض پر صبر کی صورت میں اجر عظیم کی خوشخبری سنائیں، مریض کے پاس یہ کلمات کہیں: (لا باس طہور ان شاء اللہ)۔ (پریشان نہ ہوں ایسی کوئی بات نہیں، اگر اللہ نے چاہا تو یہ مرض گناہوں کا کفارہ بن جائے گا)۔ مریض کے پاس فرشتے موجود ہوتے ہیں

جو لوگوں کی دعاؤں پر آمین کہتے ہیں۔ لہذا اچھی دعائیں ہی دینی چاہئیں دلبرداشتہ باتوں سے گریز کرنا چاہئے۔ (۳)۔ مزید یہ کہ اللہ پر توکل کی تلقین کریں، (۴)۔ ہر ممکن تعاون و مدد کریں، اگر کسی اچھے معالج کو جانتے ہوں تو ضرور رہنمائی کریں۔

ایسا کرنے سے انشاء اللہ شفا یابی کی راہ بھی نکلے گی اور آپ پر خیر خواہی کی بدولت رب کی بڑی رحمت ہوگی۔ اس ضمن میں تفصیلی رہنمائی کیلئے دیکھئے ہماری تحریر: (پریشانیوں سے نجات کا حقیقی حل)

### حفظانِ صحت کے اصول

اللہ نے دنیا کو اسباب اور طبعی قوانین کے تابع کیا ہے۔ اسلئے ان قوانین کی بہتر سمجھ بوجھ اور استعمال سے صحت کو بہتر رکھنے کی کوشش کی جاسکتی ہے۔ اسکے لئے درج ذیل امور کا خاص خیال رکھا جائے۔

(۱)۔ متوازن غذا (Balance Diet) کھائی جائے جس میں نشاستہ، پروٹین، چکنائی، وٹامنز اور منرلز موجود ہوں۔ جیسے: روٹی، گوشت، سبزی، سلاد، پھل، دودھ، انڈہ وغیرہ۔ بہت زیادہ مصالحہ جات، بھنئی ہوئی فرائیڈ غذا کی بجائے سادہ غذائی جائے۔ شہد، کلونجی، جو کا دلیہ اور آب زمزم استعمال کیا جائے جو بہت سی لاعلاج بیماریوں کیلئے شفا کا باعث ہے۔ جملہ بیماریوں سے شفا کیلئے شہد کو زندگی کا حصہ بنا لیا جائے بالخصوص نہار منہ نیم گرم پانی میں ایک چمچ۔

(۲)۔ بہت زیادہ پیٹ بھرنے کی بجائے کھانا ہمیشہ بھوک رکھ کر کھایا جائے۔ معدے کا ایک حصہ کھانے کیلئے، ایک پانی اور ہوا کیلئے رکھا جائے۔

(۳)۔ صاف پانی جو بہت زیادہ ٹھنڈا نہ ہو بلکہ نارمل یا نیم گرم (سردیوں میں) ہوا سے استعمال کیا جائے۔

(۴)۔ صاف ستھری تازہ ہوائی جائے اور صبح و شام واک اور ورزش کا اہتمام کیا جائے۔ دانتوں کی صفائی کا خیال رکھا جائے۔

(۵)۔ موٹاپے سے ہر ممکن بچا جائے۔

ان باتوں کا خیال رکھنے سے انشاء اللہ آپ بیماریوں دوائیوں اور ڈاکٹروں سے بہت حد تک بچے رہیں گے۔

اللہ تعالیٰ ہمیں مہلک مشکلات سے بچا کر ایمان، عافیت اور سلامتی والی زندگی عطا فرمائے۔ (آمین)



## 18 - واحد پناہ گاہ

تہنائی میں بیٹھ کر کبھی انسان سوچے کہ اس زندگی میں اگر اسے اکیلے تنہا زندگی بسر کرنا پڑے، جہاں نہ کوئی رشتے دار ہو، نہ پڑوسی، نہ دوست اور نہ ہی کوئی اور انسان.... تو اسکا کیا بنے گا؟ یقیناً اس صورت حال کا نتیجہ خوف دہشت اور ہلاکت و بربادی کے سوا اور کچھ نہیں۔ بلکہ یہ تصور ہی ہلاک کرنے کیلئے کافی ہے۔

یاد رکھیں! تو پھر یاد رکھیں مرنے کے بعد یہ وقت آنے والا ہے۔ دنیا کے چند روزہ امتحان کیلئے دنیا میں والدین، بہن بھائی، عزیز واقارب اور دوست احباب کے یہ عارضی سہارے بنائے گئے تھے تاکہ منزل پر پہنچنے سے پہلے اس امتحانی وقفہ کو پورا کیا جاسکے۔ فکر کریں اس وقت کی جب کوئی سہارہ باقی نہ رہے سوائے اللہ وحدہ لا شریک کے، اس وقت کے آنے سے قبل اس واحد سہارے سے تعلق بنا لیں۔

غور کیا جائے! اگر غور کیا جائے تو ان دنیوی عارضی سہاروں کی حقیقت بھی دنیا میں ہی سمجھ آ جاتی ہے۔ وقت گزرنے کے ساتھ ساتھ دنیا کے مختلف ادوار میں یہ عارضی سہارے ساتھ چھوڑتے جاتے ہیں۔ انسان جب بچا ہوتا ہے تو اسے اپنی بقا کیلئے والدین کی سب سے زیادہ ضرورت ہوتی ہے لہذا اسکی الفت سب سے زیادہ والدین سے ہوتی ہے۔ تھوڑا بڑا ہوتا ہے تو والدین کے ساتھ ساتھ کچھ محبت بہن بھائیوں میں تقسیم ہو جاتی ہے۔ جب جوان ہوتا ہے تو اسے اپنا مفاد زیادہ عزیز ہو جاتا ہے، شادی کے بعد اسکی ساری توجہ بیوی کی طرف، بچے ہونے کے بعد بیوی اور بچوں کی طرف، اب تو اسے اپنے خاندان کی فکر پڑ جاتی ہے۔ اب والدین اور بہن بھائیوں کے ساتھ اسکا رشتہ رسمی سا رہ جاتا ہے، بلکہ والدین کی زندگی میں ہی اولاد کی نظریں وراثت پر لگ جاتی ہیں۔ الا ماشاء اللہ اگر دین کے ساتھ تعلق نہ ہو تو والدین اور بہن بھائیوں کو تو اکثریت ویسے ہی بھول جاتی ہے، جیسا کہ مغرب میں لوگ بوڑھے والدین کو موت تک 'Old Houses' کے حوالے کر کے آزاد ہو جاتے ہیں۔ جب والدین اور بہن بھائیوں کے حوالے سے یہ صورت حال ہے تو باقی رشتہ داری کی بابت کیا کہنے؟ اسی طرح جب دنیا دار انسان کے بچے جوان ہوتے ہیں تو وہ بھی ماں باپ کو بوجھ خیال کرتے ہوئے ان سے آنکھیں پھیر لیتے ہیں۔

بالآخر: بالآخر موت آکر کام تمام کر دیتی ہے۔ موت پر لوگ رو بھی رہے ہوتے ہیں اور ساتھ ہی ساتھ یہ فکر



بھی لاحق ہوتی ہے کہ جلد از جلد اسے قبر کے حوالے کر کے بوجھ اتار دیا جائے۔ چنانچہ بے حد محبت کرنے والے عزیز واقارب بھی ۲۴ گھنٹوں کے اندر اندر اسے کفن پہنا کر قبر کے حوالے کر کے بوجھ اتار آتے ہیں۔ اب قریبی رشتہ دار بھی ہفتہ دو ہفتہ میں معمول کی زندگی پر آجاتے ہیں۔ چند ماہ یا سال گزرنے کے بعد مرنے والا ایک افسانہ بن جاتا ہے، اور کچھ ہی سالوں بعد اس کا خیال بلکہ نام تک بھی لوگوں کو بھول جاتا ہے۔ ساٹھ ستر سال بعد قبر کا نشان بھی ختم ہو جاتا ہے اور اسی جگہ نئے مردے دفن کر دیے جاتے ہیں۔ یہ ہے انسان کی کل کہانی جس نے دنیا اور لوگوں کی خاطر آخرت کی ہمیشہ کی زندگی داؤ پر لگائی، جو دنیا کی خاطر جیا اور مرا۔

**بات ختم نہیں ہوئی:** اگر تو موت کے بعد مٹی کے حوالے کر کے بات ختم ہو جاتی، انسان گل سڑ کر مٹی اور کیڑے مکوڑوں کی غذا بن جاتا تو کوئی پریشانی نہ تھی۔ لیکن اصل کہانی تو اب شروع ہوئی ہے۔ دنیا کی زندگی تو بہت قلیل اور حقیر امتحانی وقفہ تھا۔ جس کا نتیجہ موت کے بعد نئی زندگی کے ساتھ ہمیشہ کی زندگی میں نکلنا تھا۔ زندگی سمیت جو نعمتیں اور صلاحیتیں دنیا میں دی گئیں تھیں اب ان کا حساب لیا جائے گا کہ انہیں کیسے استعمال کیا.....؟

﴿ثُمَّ لَتُسْأَلُنَّ يَوْمَئِذٍ عَنِ النَّعِيمِ ۝﴾ (النکاثر: 102: 8)

”پھر اس دن تم سے ضرور بالضرور نعمتوں کے بارے میں پوچھا جائے گا“

**سب ساتھ چھوڑ گئے:** مٹی کے حوالے کرنے کے بعد اب تو سب عارضی سہارے ساتھ چھوڑ گئے، رسول اللہ ﷺ نے فرمایا:

”تین چیزیں میت کے پیچھے جاتی ہیں (۱) اس کے گھر والے (۲) اس کا مال (۳) اس کا عمل، چنانچہ دو چیزیں واپس آجاتی ہیں اور ایک (اس کے ساتھ) چلی جاتی ہے۔ اس کے گھر والے اور اس کا مال واپس آجاتے ہیں اور اس کا عمل (اس کے ساتھ) باقی رہ جاتا ہے۔“

(بخاری کتاب الرقاق: 6514)

یہ ہے دنیا کی حقیقت، جن کے لئے زندگی بھر تک ددو کی تھی وہ سب مٹی کے حوالے کر کے واپس آ گئے۔ اب انسان کے ساتھ صرف اس کے عمل نے جانا ہے۔ پھر جب قبروں سے اٹھایا جائے گا تو بھائی بھائی سے، ماں بیٹے سے اور بیٹا ماں سے..... بھاگے گا، سب رشتے داریاں ٹوٹ جائیں گی:

﴿فَإِذَا نُفِخَ فِي الصُّورِ فَلَا أَنْسَابَ بَيْنَهُمْ يَوْمَئِذٍ وَلَا يَتَسَاءَلُونَ﴾

”پھر جب صور پھونکا جائے گا تو نہ تو ان میں رشتے داریاں رہیں گی اور نہ ہی لوگ ایک

دوسرے کو پوچھیں گے“ (المومنون: 23: 101)

کاش ہمیں یہ بات دنیا میں ہی سمجھ آ جائے۔

اب تو مکمل طور پر انسان اللہ کے حوالے ہو گیا، بروز قیامت اللہ کے سوا کوئی پناہ گاہ نہ ہوگی:

﴿يَقُولُ الْإِنْسَانُ يَوْمَئِذٍ أَيْنَ الْمَفْرُؤُ كَلَّا لَا وَزَرَ ۝ إِلَىٰ رَبِّكَ يَوْمَئِذٍ

الْمُسْتَقَرُّ ۝ يُنبِئُ الْإِنْسَانُ يَوْمَئِذٍ بِمَا قَدَّمَ وَأَخَّرَ ۝ بَلِ الْإِنْسَانُ عَلَىٰ نَفْسِهِ

بَصِيرَةٌ ۝ وَلَوْ أَلْقَىٰ مَعَاذِيرَهُ﴾ (القيامة: 75: 10-14)

”کہے گا اس دن انسان ہے کوئی جائے پناہ، ہرگز نہیں ہے کوئی جائے پناہ، (اب تو) اپنے رب

کے سامنے ہی ٹھہرنا ہوگا، بتا دیا جائے گا اس دن انسان کو اسکا اگلا پچھلا کیا کرایا، بلکہ خود ہی

انسان اپنے اوپر آپ خود حجت ہے اگرچہ کتنی ہی پیش کرے معذرتیں۔“

اس دن اپنے کیے کرائے کی خود ہی بہت اچھی طرح سمجھ آ جائے گی۔ ذرا سوچئے اس وقت کے بارے میں کہ

کیا حالت ہوگی اللہ سے غافل رہنے والوں کی؟ دنیا میں اگر اللہ کو یاد رکھا تھا، قرآنی تعلیمات کے ساتھ

وابستگی تھی، شرک سے دور رہا تھا، اللہ کے پیارے رسول ﷺ کے اسوہ مبارک کو اپنایا تھا، زندگی کو اعمال صالحہ

سے مزین کیا تھا تو خیر ہی خیر لیکن خدا نخواستہ معاملہ اگر اسکے برعکس تھا تو ہوگی ابدی تباہی ہی تباہی۔

**نوٹ:** شفاعت برحق ہے لیکن یاد رہے شفاعت اسی کی ہوگی جس نے اللہ و رسول ﷺ کی تعلیمات کو ملحوظ

رکھا ہوگا اور شفاعت کا اذن صرف اسی کے حق میں ہوگا جس پر اللہ راضی ہوں گے:

﴿يَوْمَئِذٍ لَا تَنْفَعُ الشَّفَاعَةُ إِلَّا مَنْ أَذِنَ لَهُ الرَّحْمَنُ وَرَضِيَ لَهُ قَوْلًا﴾

”اس دن سفارش کچھ کام نہ آئے گی مگر جسے رحمن اجازت دے اور اس کی بات کو پسند (بھی)

فرمائے۔“ (ط: 159)

﴿قُلْ لِلَّهِ الشَّفَاعَةُ جَمِيعًا﴾ (الزمر- آیت: 44)

”اے نبی! فرما دیجیے کہ ساری کی ساری شفاعت اللہ ﷻ ہی کے اختیار میں ہے۔“

توحید و رسالت کے یقین کی پختگی کیلئے سورہ فاتحہ کو نماز کی ہر رکعت کا لازمی جزو بنایا گیا ہے، جس میں ہم ہر رکعت میں دن میں پانچ مرتبہ اللہ تعالیٰ سے پختہ اقرار کرتے ہیں:

﴿مَلِكِ يَوْمِ الدِّينِ ۝﴾ (الفاتحہ: 1:3)

”وہ (اللہ) مالکِ (مطلق) ہے بدلے کے دن کا۔“

اگرچہ اکثریت کو اس اقرار کا کوئی لحاظ نہیں۔

تفصیل کیلئے دیکھیے ہماری کتاب: [”صراطِ مستقیم کی حقیقت اور جنت کا راستہ“، باب ۸- شرک فی

[الصفات]

چٹھا کٹھا کھول دیا جائے گا: زندگی بھر کے امتحانی وقفہ میں جو کچھ بھی کیا ہوگا سارا چٹھا کٹھا کھول دیا جائے گا، ہماری اپنی لکھی ہوئی کتاب ہمارے سامنے کھول کر رکھ دی جائے گی:

﴿وَوُضِعَ الْكِتَابُ فَتَرَى الْمُجْرِمِينَ مُشْفِقِينَ مِمَّا فِيهِ وَيَقُولُونَ يَا وَيْلَتَنَا مَا لِهَذَا الْكِتَابِ لَا يُغَادِرُ صَغِيرَةً وَلَا كَبِيرَةً إِلَّا أَحْصَاهَا وَوَجَدُوا مَا عَمِلُوا حَاضِرًا وَلَا يَظْلِمُ رَبُّكَ أَحَدًا ۝﴾ (الکہف: 49:18)

”اور (عملوں کی) کتاب (کھول کر) رکھ دی جائے گی تو تم گنہگاروں کو دیکھو گے کہ جو کچھ اس میں لکھا ہوگا اس سے ڈر رہے ہوں گے اور کہیں گے ہائے شامت یہ کیسی کتاب ہے کہ نہ کسی چھوٹی بات کو چھوڑا اور نہ بڑی کو مگر اسے لکھ رکھا ہے اور جو عمل بھی کیے ہوں گے ان سب کو حاضر پائیں گے، اور تمہارا رب کسی پر ظلم نہیں کرے گا۔“

نہ صرف یہ کہ ہماری کتاب اعمال ہمیں پکڑائی جائے گی بلکہ خالق کے روبرو پیش کر کے کہا جائے گا:

﴿اقْرَأْ كِتَابَكَ كَفَىٰ بِنَفْسِكَ الْيَوْمَ عَلَيْكَ حَسِيبًا ۝﴾ (بنی اسرائیل: 17:14)

”پڑھا اپنی کتاب آج تو اپنا حساب لگانے کیلئے خود ہی کافی ہے“

کیا ہمیں آج یہ دیکھنے کی ضرورت نہیں کہ ہم اپنی کتاب کے صفحات پر کیا لکھ رہے ہیں.....؟ اس دن کی پریشانی سے بچنے کیلئے کیا آج ہمیں فکر کی ضرورت نہیں...؟ اس دن جب اللہ کے سوا کوئی اور سہارا نہ ہوگا تو کیا آج ہمیں اس واحد سہارے کے ساتھ لو لگانے کی ضرورت نہیں؟

بھلا دیا جائے گا: وہ لوگ جنہوں نے اللہ کے احکامات سے غفلت اختیار کی، خواہشاتِ نفس کی تکمیل کو ہی

زندگی سمجھتے رہے اور اسی پر اترتے رہے، بروز قیامت اللہ کے واحد سہارے سے ہاتھ دھو بیٹھیں گے۔ جس طرح دنیا میں انہوں نے اللہ کو بھلایا تھا اللہ بھی بروز قیامت ان کی بات نہیں سنیں گے:

﴿الَّذِينَ اتَّخَذُوا دِينَهُمْ لَهْوًا وَ لَعِبًا وَ غَرَّتْهُمُ الْحَيٰوةُ الدُّنْيَا فَالْيَوْمَ نَنسُهُمْ كَمَا نَسُوا لِقَاءَ يَوْمِهِمْ هٰذَا﴾ (الاعراف: 51:7)

”جن لوگوں نے اپنے دین کو کھیل تماشا بنا رکھا تھا اور ڈال رکھا تھا دنیا کی زندگی نے انہیں دھوکے میں۔ تو جس طرح یہ لوگ اس دن کی ملاقات کو بھولے رہے، آج ہم بھی انہیں نظر انداز کر دیں گے“

دین تو اس لئے ہے کہ اسے سنجیدگی سے اختیار کر کے دوزخ کے گڑھے سے بچا جائے نہ کہ اسے ہنسی مذاق بنایا جائے اور کھیل تماشے کی طرح غیر اہم سمجھا جائے۔ جو لوگ بھی دین کو غیر سنجیدہ لیں گے وہ دنیا کی زندگی کے دھوکے کی لپیٹ میں آجائیں گے۔ دنیا کا دھوکہ یہ ہے کہ: ہر وقت دنیا کی فکر مسلط رہے، دنیا کا فائدہ و نقصان تو پیش نظر رہے لیکن آخرت کا نہ رہے، دنیا کے لئے تو سنجیدہ ہوں لیکن آخرت کی فکر نہ ہو، کھانے پینے اور عیش و عشرت کو ہی مقصود بنا لیا جائے، زندگی تو نظر آئے لیکن مرنے کو بھول جائے۔ ہم سب اپنا محاسبہ کر لیں کہ کتنے ہیں جنہوں نے دین کو سنجیدہ لیا ہوا ہے؟ مرنا یاد ہے؟ دین اور آخرت کو دنیا پر ترجیح دی ہوئی ہے.....؟

ذرا سوچیں اس وقت کو جب: وہ ذات جس سے سب کچھ ملنا ہے، وہ واحد سہارہ جس کے ذریعے دوزخ کی ہولناکی سے نجات ملنی ہے، وہ اگر آپ کی طرف دیکھنے اور بات سننے کیلئے تیار نہ ہو تو کیا بنے گا، اس وقت انسان کی حسرت کا کیا عالم ہوگا.....؟

حسرت و آرزو: اور ناکام ہونے والے بد نصیبوں کی حسرت و آرزو کی صورت حال یوں ہوگی:

﴿رُبَّمَا يَوَدُّ الَّذِينَ كَفَرُوا لَوْ كَانُوا مُسْلِمِينَ ۝﴾ (الحجر: 2:15)

”وہ وقت جب انکار کرنے والے آرزو کریں گے کہ اے کاش وہ سر تسلیم خم کرنے والے ہوتے“

﴿يَوْمَ تَجِدُ كُلُّ نَفْسٍ مَّا عَمِلَتْ مِنْ خَيْرٍ مُّحْضَرًا وَ مَّا عَمِلَتْ مِنْ سُوءٍ تَوَدُّ لَوْ

أَنَّ بَيْنَهَا وَ بَيْنَهُ أَمَدًا بَعِيدًا وَ يُحْذِرُكُمْ اللّٰهُ نَفْسَهُ وَ اللّٰهُ رَءُوفٌ بِالْعِبَادِ ۝﴾

(آل عمران: 30:3)

”جس دن ہر شخص اپنی کی ہوئی نیکیوں کو اور اپنی کی ہوئی برائیوں کو موجود پالے گا تو آرزو کرے گا کہ اے کاش! اسکے اور اسکی برائیوں کے مابین بہت ہی دوری ہو جائے، اور اللہ تمہیں اپنی ذات (یعنی قانون) سے ڈرا رہا ہے اور اللہ اپنے بندوں پر بڑا ہی مہربان ہے۔“

وہاں پچھتانے کی بجائے آج آگ سے ڈرتے ہوئے اللہ کی طرف رجوع کی ضرورت ہے، وہ تو قبول کرنے کیلئے تیار ہے۔

﴿وَجَاءَ يَوْمَئِذٍ بِجَهَنَّمَ يَوْمَئِذٍ يَتَذَكَّرُ الْإِنْسَانُ وَأَنَّى لَهُ الذِّكْرَى ۝ يَقُولُ يَلَيْتَنِي قَدَّمْتُ لِحَيَاتِي ۝﴾ (الفجر: 23-24)

”اور لائی جائے گی اس دن (سب کے سامنے) جہنم، اس دن سمجھ آ جائے گی انسان کو (سب) مگر اب کیا حاصل اسکے سمجھنے کا! اس دن کہے گا ہائے کاش آگے بھیجے ہوتے میں نے (نیک اعمال) اس زندگی کیلئے“

دنیا میں تو نعمتوں اور سہولیات میں کمی انسان سے برداشت نہیں ہوتی تو اس حسرت کا عالم کیا ہوگا جب نہ صرف ابدی عظیم ترین نعمتیں چھن جائیں بلکہ ابدی دوزخ کا ہولناک عذاب مسلط ہو جائے۔ لیکن اس وقت پچھتائے کیا ہاتھ جب چڑیاں چگ گئیں کھیت.....! ابھی تو ہم زندہ ہیں، آج ہمارے پاس وقت ہے، صحت ہے تو پھر آخر کیوں ہم فائدے کی راہ کو اپنا نہیں لیتے.....؟ کوئی صاحب عقل بھی ہو اور آخرت سے غافل بھی ہو..... سمجھ سے باہر ہے۔

یاد رکھیں! انسان کا حقیقی معنوں میں اصلاً اللہ کے سوا کوئی دوست اور خیر خواہ نہیں۔ انسان، فرشتے، جمادات و حیوانات..... سب اسی کے حکم کے تابع ہیں۔ کوئی سبب کارآمد نہیں ہو پاتا جب تک اللہ اسے کسی کیلئے موافق نہ کر دیں۔ اگر خیر چاہیے تو اللہ سے دوستی لگائیں، سب دوستیاں اللہ کی دوستی کے تابع کر لیں، اسی پر حتمی بھروسہ کر لیں، کوئی اس سے بہتر کارساز نہیں:

﴿وَتَوَكَّلْ عَلَى اللَّهِ وَكَفَى بِاللَّهِ وَكِيلًا ۝﴾ (احزاب: 33)

”اور بھروسہ رکھو اللہ پر اور اللہ ہی کارساز کافی ہے۔“

﴿وَكَفَى بِاللَّهِ وَلِيًّا وَكَفَى بِاللَّهِ نَصِيرًا ۝﴾ (النساء: 45)

”اور اللہ ہی کافی کارساز ہے اور کافی مددگار۔“

جو کوئی بھی شیطان اور اللہ کے دشمنوں سے منہ موڑتے ہوئے اللہ پر پختہ یقین اور ایمان لے آیا تو اس کا ہاتھ ایسے مضبوط کنڈے کو ڈل گیا جو کبھی ٹوٹنے والا نہیں:

﴿فَمَنْ يَكْفُرْ بِالطَّاغُوتِ وَيُؤْمِنْ بِاللَّهِ فَقَدِ اسْتَمْسَكَ بِالْعُرْوَةِ الْوُثْقَىٰ لَا انفِصَامَ لَهَا وَ اللَّهُ سَمِيعٌ عَلِيمٌ ۝﴾ (البقرہ: 256)

”جس نے کفر کیا طاغوت کے ساتھ اور ایمان لایا اللہ کے ساتھ وہی ہے جس نے مضبوط ترین سہارا تھام لیا، جو کبھی ٹوٹنے والا نہیں اور اللہ سننے جاننے والا ہے۔“  
سر تسلیم خم ہو جائے گا: آج تو انسان راہ راست پر آنے کیلئے تیار نہیں لیکن جان کنی کے وقت اللہ کے بھیجے ہوئے قاصدوں کو دیکھتے ہی رام ہو جائے گا:

﴿الَّذِينَ تَتَوَفَّيهِمُ الْمَلَائِكَةُ ظَالِمِي أَنفُسِهِمْ فَأَلْقُوا السَّلَامَ مَا كُنَّا نَعْمَلُ مِنْ سُوءٍ بَلَىٰ إِنَّ اللَّهَ عَلِيمٌ بِمَا كُنتُمْ تَعْمَلُونَ ۝ فَاذْخُلُوا أَبْوَابَ جَهَنَّمَ خَالِدِينَ فِيهَا فَلَيْسَ مَثْوًى الْمُتَكَبِّرِينَ ۝﴾ (النحل: 16: 28-29)

”وہ لوگ جو اپنی جانوں پر ظلم کرتے تھے، فرشتے جب انکی روح نکالنے لگتے ہیں، تو اس وقت وہ فوراً سر تسلیم خم کر دیتے ہیں اور (کہتے ہیں) کہ ہم برائی نہیں کرتے تھے، کیوں نہیں اللہ خوب جانتا ہے اس کو جو تم کرتے رہے، پس اب تو تم داخل ہو جاؤ جہنم کے دروازوں میں ہمیشہ رہنے کیلئے، پس کیا ہی برا ٹھکانہ ہے تکبر کرنے والوں کا۔“

جب ہم اللہ کے سامنے اتنے ہی بے بس ہیں، جان کو روک نہیں سکتے، پھر مر کر جانا بھی اسی کے پاس ہے تو پھر اسکی مکمل فرمانبرداری اختیار کیوں نہیں کر لیتے.....؟

محترم دوستو! نفسانی، شیطانی اور دنیوی فریب اور حجاب کے متعلق اللہ کی آیات اور حقائق سے آپکی بہتری کیلئے بات کھول کر بیان کر دی گئی ہے، اللہ ہی آپکا واحد حقیقی دوست، سہارا اور پناہ گاہ ہے اسکے ساتھ تعلق بنا لیں ان شاء اللہ دنیا و آخرت بن جائے گی۔ اللہ ہمیں کما حقہ بات کو سمجھنے، یاد رکھنے اور عمل پیرا ہونے کی توفیق نصیب فرمائے۔ (آمین)



## 19۔ اللہ کا یقین

تحریر کا مقصد: انسان کو بہت عظیم مقصد کیلئے پیدا کیا گیا ہے لیکن خالق پر کمزور یقین اور ایمان کی وجہ سے انسان اس عظیم مقصد سے ہٹ گیا ہے۔ اس تحریر کا مقصد اللہ کی ذات پر یقین کے حوالے سے یقینی دلائل اور شواہد کو آسان اور عام فہم انداز میں اختصار سے بیان کرنا ہے تاکہ بات کو سمجھنا آسان ہو جائے، اللہ کی ذات پر یقین کامل حاصل ہو جائے، شک کی گنجائش نہ رہے اور انسانیت اپنے خالق کی طرف رخ کر لے۔ یہ تحریر انشاء اللہ اہل ایمان کے ایمان کی مضبوطی اور غیر مسلم کو ایمان کی دولت سے نوازنے کا باعث بنے گی۔ تفصیلی مطالعہ کیلئے دیکھئے ہماری تحریر: 'کائنات سے خالق کائنات تک'۔

ماننے اور نہ ماننے کا معاملہ: مطالعہ سے قبل یہ بات بھی پیش نظر رہے کہ بات کو تسلیم کرنے اور نہ کرنے کا معاملہ یہ ہے کہ: جس نے بات تسلیم کرنی ہو اسکے لئے ایک آدھی پختہ دلیل بھی کافی ہوتی ہے اور جس نے بات نہ ماننے کا فیصلہ کر لیا ہو اسکو چاہے ہزار دلیلیں بھی پیش کر دی جائیں وہ انکی غلط تاویل کرتا جاتا ہے۔ اللہ ہمیں فطرت سلیمہ کے ساتھ حق بات کو سمجھنے اور تسلیم کرنے کی توفیق عطا فرمائے۔ (آمین)

### ضابطہ ناکارگی (Law of Entropy)

سب سپہلے ضابطہ ناکارگی کا قانون سمجھ لیجئے۔ اس قانون کو سمجھنے کے لیے ایک عام فہم مثال سے مدد لیتے ہیں، مثال کے طور پر ایک ٹرے میں کچھ بال سفید، کچھ سرخ، کچھ نیلے، کچھ سیاہ وغیرہ علیحدہ علیحدہ رکھ کر ٹرے کو ہلایا جائے تو مختلف رنگوں کے یہ بال آپس میں مکس (Mix) ہونا شروع ہو جائیں گے، جتنا زیادہ ہلائیں گے اتنا زیادہ آپس میں مل جائیں گے اور یہ ممکن نہیں کہ ہلاتے رہنے سے ہر رنگ کے بال ابتدائی حالت کی طرح علیحدہ علیحدہ ہو جائیں۔ اس طرح ہم کہہ سکتے ہیں کہ ان کی ناکارگی بڑھ رہی ہے۔ یہ فطرت کا قانون ہے کہ ناکارگی ہمیشہ یا تو مسلسل بڑھتی رہتی ہے یا کم از کم مستقل یعنی کسی خاص حالت میں رہتی ہے یہ خود بخود کم نہیں ہوتی یعنی اسے الٹا نہیں چلایا جاسکتا۔ اسے کم کرنے کی واحد صورت یہ ہے کہ کوئی بیرونی قوت مداخلت کرے یعنی باہر سے کوئی ہاتھ ڈال کر پھر سے مختلف رنگوں کے بال چن کر علیحدہ علیحدہ رکھ دے۔ اب اس تصدیق شدہ حقیقت کو سامنے رکھتے ہوئے کائنات پر غور کریں تو آپ اپنے اللہ تک خود بخود پہنچ جائیں

گے۔ انسان سمیت دیگر مخلوقات اور اجناس کا باضابطہ بننے کیلئے کیا کسی بیرونی لامحدود طاقت کے عمل دخل کی ضرورت نہیں.....؟

### اللہ کی نشانیاں انسان کے وجود میں

گہرائی: آغاز میں ہی یہ بات ذہن نشین رہے کہ انسان سمیت کائنات اتنی پیچیدہ (Complex) ہے کہ کسی حقیر سے حقیر چیز جیسے خلیہ (Cell) یا ایٹم کے اندر ہی اتنی گہرائی ہے کہ اسکے بیان کیلئے کتابیں بھر جائیں۔ ہم تو یہاں انتہائی اختصار سے عام فہم موٹی موٹی چند باتیں پیش کریں گے جو خالق پر یقینی ایمان کا باعث ثابت ہو جائیں۔ آئیں خالق کائنات کی دعوت پر لبیک کہتے ہوئے اپنے بارے میں تھوڑا سا غور و فکر کر لیں جیسا کہ خالق نے فرمایا:

﴿وَفِي الْأَرْضِ آيَاتٌ لِّلْمُوقِنِينَ ، وَفِي أَنفُسِكُمْ أَفَلَا تُبْصِرُونَ﴾

(الذاریات: 51، آیت: 20-21)

”اور یقین والوں کے لئے تو زمین میں بہت سی نشانیاں ہیں اور خود تمہاری ذات میں بھی، تو

کیا تم دیکھتے نہیں؟“

سوچنے کی بات: شعور حاصل ہونے کے بعد ایک عقلمند انسان کے ذہن میں پہلا بنیادی سوال یہی اٹھتا

ہے کہ میرا اپنا وجود کہاں سے آیا ہے؟ انسان سادہ سے لے کر پیچیدہ ترین چیزیں اپنے ہاتھوں سے بنا رہا ہے جن میں کسی حقیر سی شے کا غد کے پرزے تک کے خود بخود بننے کو کوئی بھی عقل مند شخص تسلیم کرنے کو تیار نہیں۔

لیکن جب ہم اپنے جسم کو دیکھتے ہیں تو ہم دھوکہ کھا جاتے ہیں کہ اسے بننے کے لیے کسی خالق کی ضرورت نہیں

تھی؟ یہ فرض بھی کر لیا جائے کہ جس مادے سے ہمارا جسم بناوا پہلے سے ماں کے پیٹ میں موجود تھا اور وہ

بغیر کسی عمل دخل اور ڈیزائن کے خود بخود بازوؤں، ہاتھوں، انگلیوں، گردن، ہڈیوں، آنکھوں..... پاؤں

، ٹانگوں، جبرٹوں وغیرہ میں تبدیل ہو کر انسان کی مطلوبہ شکل میں ظاہر ہو گیا ہے۔ کیا ایسا ممکن

ہے.....؟ کوئی عقلمند انسان اس بات کو تسلیم کر سکتا ہے.....؟ فرض کریں کسی ایک ماں کے پیٹ

میں مادے نے اپنے آپ کو ہمارے جسم میں تبدیل کر لیا (جو کہ ناممکن ہے) تو باقی کروڑوں انسان جو دنیا

میں آئے اور مسلسل آرہے ہیں ان سب کے خود بخود انسان بن کر دنیا میں آنے کی توجیہ کس قانون اور

قاعدے سے کی جاسکتی ہے.....؟



اگر کوئی ہمیں یہ کہے کہ ایک کاغذ، قلم، پنسل، رسی..... وغیرہ بغیر کسی کے بنائے خود بخود ہی بن گئی ہے تو کیا ہم مان جائیں گے؟ پھر اگر کوئی کہے کہ ہوا کا جھکڑ چلنے سے کوڑا کرکٹ اکٹھا ہوا جس سے جہاز بن کر اڑنے لگا..... تو آپ کہیں گے اس کا دماغ چل گیا ہے اسے پاگل خانے میں داخل کروادیا جائے۔ تو کیا انسان کا وجود ایک کاغذ، قلم، پنسل یا رسی سے بھی زیادہ حقیر اور بے معنی ہے کہ اسے بنانے کیلئے کسی کی ضرورت نہیں.....؟ کیا انکار محض اس وجہ سے کہ ہمیں بنانے والا کوئی نظر نہیں آتا.....؟ خالق نے ناقدر انسان سے سوال کیا ہے:

﴿نَحْنُ خَلَقْنٰكُمْ فَلَوْلَا تُصَدِّقُوْنَ ۝﴾ (الواقعة: 56، آیت: 57)

”ہم نے ہی تم سب کو پیدا کیا ہے پھر تم (اس حقیقت کی) تصدیق کیوں نہیں کرتے؟“

اس تمہیدی گفتگو کے بعد اب ہم اپنے وجود کے کچھ اعضا میں اللہ کی واضح نشانیوں کے حوالے سے سرسری سا غور و فکر کرتے ہیں:

**دل (Heart):** دل کی دھڑکن کا نام زندگی ہے۔ یہ رک جائے تو زندگی رک جائے۔ اسلئے سوتے جاگتے یہ مسلسل دھڑکے جا رہا ہے۔ نہ تھکتا ہے، نہ تھمتا ہے، نہ آرام کرتا ہے۔ یہ پمپ کی طرح کام کرتے ہوئے صاف خون پورے جسم کو پریشتر سے پہنچاتا اور جسم میں استعمال شدہ خون کو واپس لیتا ہے اور اسے صاف کر کے آکسیجن کی آمیزش سے دوبارہ پورے جسم کے ہر خلیہ تک پہنچاتا ہے۔ دونوں قسم کے خون دل کے اندر ایک دوسرے سے نہیں ملتے۔ ضرورت کے مطابق دل کے تمام والوز (Valves) کھلتے اور بند ہوتے ہیں۔ کیا اس دل کو مذکورہ کام کے مطابق کسی نے ڈیزائن (Design) نہ کیا ہوگا؟ کیا گوشت خود بخود دل کی شکل میں تبدیل ہو گیا ہوگا؟ اس نازک چیز کو بڑی حفاظت سے سینے کی مضبوط ہڈیوں کے جال کے اندر ایسی جگہ رکھا گیا ہے۔ انسان چاہے دوڑے، لیٹے، گرے، اسے کوئی چوٹ آئے، ان حادثات کا اثر آسانی سے دل تک نہیں پہنچتا۔ کیا اسے اتنی محفوظ جگہ رکھنے کی کسی نے منصوبہ بندی نہ کی ہوگی؟ اسے اللہ رب العزت نے بنایا ہے اور انتہائی محفوظ جگہ بسایا اور چلایا ہے۔ اللہ تعالیٰ نے فرمایا:

﴿قُلْ هُوَ الَّذِيْ اَنْشَاكُمْ وَجَعَلَ لَكُمْ السَّمْعَ وَالْاَبْصَارَ وَالْاَفْئِدَةَ قَلِيْلًا مَّا

تَشْكُرُوْنَ﴾ (سورہ الملک: 67، آیت: 23)

”فرمادیتے تھے کہ وہی (اللہ تو) ہے جس نے تمہیں پیدا کیا اور تمہارے کان آنکھیں اور دل

بنائے، (اسکے باوجود بھی) تم بہت کم شکر کرتے ہو،

**بال (Hairs):** اللہ تعالیٰ نے چہرے کی خوبصورتی اور دماغ کی حفاظت کے لئے بال عطا فرمائے۔ گوشت سے باریک دھاگوں کی مانند گھاس جیسے بالوں کا نکلنا اللہ تعالیٰ کی بہت بڑی نشانی ہے۔ وہ ﷻ ہے جس نے گوشت کو بالوں میں تبدیل کر دیا ہے۔ چہرے پر موجود ڈاڑھی اور مونچھوں کے بال تو بڑھتے ہیں لیکن پلکوں پھنوؤں اور جسم کے بال خاص مقدار کے بعد روک دیئے گئے ہیں۔ اگر پلکوں اور پھنوؤں کے بال بھی مسلسل بڑھتے رہتے تو دیکھنے میں خاصی دشواری آتی اور نازک آنکھ بہت زیادہ متاثر ہوتی بلکہ زخمی ہوتی رہتی اور ہمیں ہر وقت انہیں کاٹنے کی فکر پڑی رہتی۔ کیا ان بالوں نے خود فیصلہ کر لیا ہے کہ ہم نہیں بڑھیں گے جبکہ ڈاڑھی اور مونچھوں کے بال بڑھتے رہیں گے؟۔ اسی طرح عورت کا چہرہ بھی گوشت سے بنا ہے لیکن اس کی ٹھوڑی اور مونچھوں پر بال نہیں۔ اگر یہ سب کچھ خود بخود ہی ہو رہا تو مرد کی طرح عورت کے چہرے پر بھی بال خود بخود کیوں نہیں اُگ آئے؟

**دانت (Teeth):** دانتوں میں اللہ تعالیٰ کی بہت نشانیاں ہیں۔ دانتوں کا جڑوں سے نکل کر بڑھنا پھر ایک خاص لمبائی پر آ کر رک جانا، ﷻ کی نشانی ہے۔ اگر یہ بڑھتے ہی رہتے تو ہماری زندگی عذاب بن جاتی۔ کیا ان کو ہم نے روکا ہے؟ پھر ان کی ساخت پر غور کریں، کسی بھی چیز کو کھانے کے لئے پہلے کاٹنے کی ضرورت تھی۔ اللہ تعالیٰ نے سامنے والے دانت تیز اور نو کیلے بنائے تاکہ ہم خوراک کو آسانی سے کاٹ سکیں اور پچھلے دانت چوڑے بنائے تاکہ خوراک کو پیسا جاسکے۔ کیا یہ سب کچھ ہم نے اپنی مرضی سے کیا ہے؟ ہرگز نہیں ﷻ تک پہنچنے کے لئے تو ہمارے دانت ہی کافی ہیں جو زبان حال سے اپنے خالق کی صنعت گری کا اعلان کر رہے ہیں۔ کاش ہم ان دانتوں سے فائدہ اٹھاتے ہوئے اپنے خالق کو بھی یاد رکھیں اور اس کا شکر ادا کریں۔ کیا منہ کا گوشت خود بخود دانتوں میں تبدیل ہو گیا ہے؟ دانتوں کے مادے (Material) پر غور کریں: اگر یہ نرم ہوتا تو غذا کو چبانہ سکتا اور لوہے کی طرح سخت ہوتا تو ہماری زبان کو کاٹ دیتا۔ خالق نے ایسے مادے کا انتخاب کیا ہے جو مذکورہ کام کے لئے موزوں ترین تھا۔ عقل والوں کے لئے دانتوں میں قدرت کی بالکل واضح نشانیاں ہیں۔

**زبان (Tongue):** زبان بہت ہی کامل نظام کا ایک حصہ ہے۔ جسے بہت مہارت سے ڈیزائن کیا گیا ہے۔ اس گوشت میں ذائقہ (Taste) کی صلاحیت رکھ دی گئی ہے۔ بولنے کے دوران اور کھانا

کھاتے ہوئے یہ خود بخود (Automatically) بڑی تیزی سے تیز اور مضبوط دانتوں کے درمیان چلتی ہے لیکن دانتوں کے نیچے نہیں آتی۔ ضرورت کے مطابق غذا پر پانی (لعاب) چھڑکتی ہے تاکہ کھانا حلق میں نہ پھنس جائے اور کھانے کو دانتوں پر ادھر ادھر حرکت دیتی ہے تاکہ لقمہ پیسا جاسکے۔ اسے ضرورت کے مطابق ایسے موزوں ترین مادے (Material) سے بنایا گیا ہے جو نرم اور لچکدار ہونے کے باوجود اتنی آسانی سے زخمی نہیں ہوتا۔ کیا یہ قدرت کی کاریگری کی بہت بڑی دلیل نہیں؟ اگر ہمیں خود اسے دانتوں سے بچانا پڑے تو شاید ہمارے لئے ایک لقمہ کھانا بھی مشکل ہو جائے۔ کیا گفتگو کرتے ہوئے اور کھانا کھاتے ہوئے کبھی ہم نے اللہ جل جلالہ کی اس نعمت کے بارے میں سوچا؟

**سانس لینا (Breathing):** سانس لینے کے نظام میں اللہ کی بہت بڑی اور واضح نشانیاں موجود ہیں۔ ہم زندہ رہنے میں سب سے زیادہ محتاج سانس اور ہوا کے ہیں۔ اسلئے سانس کیلئے دورا سستے منہ اور ناک کے ذریعے بنائے گئے ہیں۔ ناک کے اندر سخت ہڈی کے ذریعے دو غار بنا دیئے گئے ہیں تاکہ سانس کا راستہ ہر وقت کھلا رہے۔ سانس کی نالی قدرت کی ایسی واضح نشانی ہے جو شک کا مکمل خاتمہ کرتے ہوئے فوراً اہل بصیرت کو رب تک پہنچا دیتی ہے۔ چونکہ ہماری زندگی کے لئے ہوا کی مسلسل فراہمی انتہائی ناگزیر ہے، اس لئے یہ نالی اتنی سخت ہونی چاہیے تھی تاکہ اس کی دیواریں باہم مل کر ہوا کے رستے کو بند نہ کر سکیں۔ اس بنیادی ضرورت کو پورا کرتے ہوئے اگر اسے لوہے کی طرح سخت مادے (Material) سے بنایا جاتا تو ہماری گردن سیدھی اکڑی رہتی، ہم اسے دائیں بائیں، اوپر نیچے موڑ نہ سکتے اور اگر اسے نرم بنایا جاتا تو گردن موڑتے ہوئے یہ نالی بند ہو جاتی اور ہماری زندگی تمام ہو جاتی۔ قربان جائیں اللہ تعالیٰ کی بہترین صنعت گری پر جس نے اس نالی کو بہت مہارت سے اس طرح ڈیزائن کیا کہ مذکورہ دونوں ضرورتیں پوری ہو سکیں۔ لچکدار کمری ہڈی کے قطعات کو گوشت سے جوڑا تاکہ گردن کی حرکت بھی آسانی سے ہو سکے اور مادہ ایسا استعمال کیا جو لچک کی وجہ سے بند بھی ہو تو فوراً خود بخود کھل جائے۔

محترم ساتھیو! اتنی واضح نشانی دیکھنے کے بعد بھی کیا اللہ تبارک و تعالیٰ پر شک کی گنجائش باقی ہے؟ کیا اس سانس کی نالی کو بنانے میں انسان کا کوئی عمل دخل ہے؟ یہ سانس جو خود بخود آ رہے ہیں، اگر ہمیں خود سانس لینا پڑ جائے تو شاید ہم ایک دن سے زیادہ زندہ نہ رہ سکیں۔

آنکھیں (Eyes): ہم اپنی آنکھوں کو روزانہ تقریباً ۲۰۰۰ دفعہ جھپکتے ہیں۔ آنکھوں کی تفصیل میں جانے کی بجائے اپنے آپ سے صرف یہی سوال کر لیں کہ کیا انسانی گوشت کے اندر اتنی پیچیدہ چیز جو عام گوشت سے بالکل مختلف ہو، جس میں شیشے کی طرح کا عدسہ ہو، جس کی پتلیاں خود بخود کھلتی اور بند ہوتی ہوں، پتلیوں کی حرکت کے لئے خاص قسم کے مائع کا اخراج ہوتا ہے کہ پتلیاں رگڑ سے بچ سکیں، اگر یہ مائع زیادہ مقدار میں خارج ہو تو آنکھ سے ہر وقت پانی بہتا رہے اور ہمیں ہر وقت اسے صاف کرنا پڑے اور اگر ضرورت سے کم مقدار میں خارج ہو تو آپ کی آنکھ کی پتلیاں حرکت نہ کر سکیں اور آنکھ اکڑ جائے۔ پھر آنکھوں کی نزاکت کو دیکھتے ہوئے انہیں محفوظ جگہ ہڈی کے گڑھوں میں رکھا تاکہ چوٹ کی صورت میں ضائع ہونے سے بچ سکیں۔ اگر یہ گڑھوں میں نہ رکھی جاتیں تو پیدائش کے بعد بہت جلد ہم آنکھوں سے محروم ہو جاتے۔ کیا ان عوامل کو آپ خود کنٹرول کر رہے ہیں؟ آنکھ کی پتلیوں کو اگر آپ کو خود حرکت دینا پڑے تو آپ کا کیا حال ہوگا؟ اگر ہم ان چیزوں پر خود سے قادر نہیں تو یہ گمان کیسے کیا جاسکتا ہے کہ یہ سب کچھ خود بخود ہو رہا ہے۔ عینک کے شیشوں پر تو ہمیں پورا یقین ہے کہ وہ خود نہیں بنے بلکہ کسی مشین میں بنے ہیں لیکن ان سے کئی گنا بہتر اور پیچیدہ آنکھ کے عدسوں کے بارے میں ہم دھوکہ کھا جاتے ہیں کہ یہ خود بخود بن گئے ہیں؟ اگر ہمیں اللہ جل جلالہ پر یقین ہوتا تو ہم اس کی نعمتوں کی قدر کرتے اور ضرور اسکی فرمانبرداری میں زندگی بسر کرتے۔

ہڈیوں کا ڈھانچہ (Skelton): کبھی ہم نے غور کیا کہ ہمارے وجود میں ہڈیوں کا ڈھانچہ قدرت کی کتنی بڑی مہربانی ہے۔ ان ہڈیوں کی بدولت ہی ہم بیٹھ سکتے ہیں کھڑے ہو سکتے ہیں، چل پھر سکتے ہیں۔ اگر ہڈیاں نہ ہوتیں تو ہم بے بس ہو کر ہمیشہ لیٹے رہتے۔ ضرورت کے مطابق جگہ جگہ جوڑ رکھے گئے ہیں جو بیئرنگ کی طرح کام کرتے ہیں۔ ہڈیوں کے اندر ان جوڑوں کو باریک بینی سے بنا کر آپس میں جوڑا تاکہ آسانی سے حرکت کر سکیں۔ جو کہ قدرت کی صنعت گری کی عظیم نشانی ہے۔ جوڑوں کے درمیان مناسب فاصلہ (Gap) برقرار رکھا ہے۔ کسی خرابی کے باعث اگر یہ فاصلہ تھوڑا زیادہ ہو جائے تو شدید درد محسوس ہوتا ہے۔ حرکت کے دوران ان جوڑوں پر دباؤ پڑتا ہے تو ان سے خاص قسم کا مادہ خارج ہو کر سطح پر آ جاتا ہے چکناہٹ (Lubrication) پیدا کرنے کے لئے تاکہ یہ جوڑ رگڑ سے بچ سکیں۔ یہ ہڈیاں اور جوڑ اتنے مضبوط بنائے گئے ہیں کہ انسان ان کی بدولت بھاری بھکم بوجھ اٹھا سکتا ہے، بعض لوگ اڑھائی من کی بوری

آسانی سے اٹھالیتے ہیں۔ ہمارے جسم میں اللہ تعالیٰ نے مختلف جسامت کی 206 ہڈیاں پیدا کی ہیں جو مختلف افعال سرانجام دیتی ہیں کیا یہ ممکن ہے کہ ہماری نمو کے دوران ہمارے جسم میں یہ ہڈیاں خود بخود بن گئی ہوں....؟

ہمارے ہاتھ: ہم آسان کاموں سے لے کر پیچیدہ ترین کام کرنے کے لئے اپنے ہاتھوں کے مرہون منت ہیں۔ سوئی میں دھاگہ ڈالنا، اشیاء پکڑنا، لکھنا وغیرہ ان ہاتھوں کی بدولت ہی ہے۔ ہاتھ اور انگلیاں بڑی تیزی سے حرکت کر سکتی ہیں۔ انگوٹھا سب انگلیوں پر پھرتا ہے اور بہت اہم کردار ادا کرتا ہے۔ چاہیں تو ہم ہاتھ سے چلو بنا لیں پانی پینے کے لئے۔ چاہے دشمن سے بچاؤ کے لئے گھونسہ بنا لیں۔ ہماری ضرورت کے مطابق انگلیاں چھوٹی بڑی بنائی ہیں۔ سائنس نے یہ بات بھی ثابت کر دی ہے کہ انگلیوں کی تعداد اور ترتیب احسن ہے اور اس سے بہتر کوئی اور صورت ممکن نہ تھی۔ دنیا جہان کے عاقل مل کر بھی اس سے بہتر صورت نہ بنا سکتے تھے اسی لئے ربوٹ بھی اسی طرز پر بنائے جاتے ہیں۔ انگلیوں کے آخری سروں پر ناخن لگائے ہیں تاکہ چیزوں کو پکڑنے کے دوران مضبوطی فراہم ہو سکے اور خوبصورتی کا باعث بھی ہوں، گوشت کا ناخنوں میں تبدیل ہونا اور ان کا باہر نکلتے رہنا قدرت کی بہت بڑی نشانی ہے۔ ہاتھوں کی اندرونی سطح کا گوشت مضبوط ہے تاکہ چیزوں کو پکڑنے سے ہاتھ زخمی نہ ہو اور سفید ہے تاکہ خوبصورتی ہو۔ بیرونی جلد نے چونکہ بہت کم استعمال ہونا تھا اس لئے اس کا گوشت نرم ہے، اگر بیرونی جلد کی طرح اندرونی جلد ہوتی تو اشیاء کو اٹھانے پکڑنے سے ہاتھ زخمی ہو جاتے۔ کیا یہ سب کچھ بغیر کسی کے بنائے خود بخود بن گیا ہے؟

پاؤں (Foot): ہمارا پاؤں قدرت کی تخلیق کا بہت بڑا شاہکار ہے۔ پاؤں کا پنجہ سخت بنایا گیا ہے تاکہ پورے جسم کے وزن کو برداشت کر سکے اور چلنے کے لئے موزوں ہو۔ ایرٹھی میں قدرت کی دو نشانیاں ہیں ایک پیچھے کو بڑھے ہونا تاکہ انسان جب دو ٹانگوں پر کھڑا ہو یا چلے تو پیچھے گرنے جائے اور دوسری نشانی اس کا باقی پاؤں کی نسبت زیادہ سخت ہونا کیونکہ زیادہ وزن اسی پر پڑنا تھا۔ اگر اللہ تعالیٰ ہمارا ایسا موزوں پاؤں نہ بناتے تو ہم چل نہ سکتے، اٹھتے تو گر جاتے۔ پاؤں کے ساتھ ہی مضبوط جوڑ بنایا جسکی بدولت ہم چلنے کے قابل ہوئے۔ چوپائیوں کی ایرٹھی ہوتی تو انہیں چلنے میں دشواری ہوتی اسلئے ان کے پاؤں بغیر ایرٹھی کے بنائے گئے۔ کیا اس طرز پر یہ سب کچھ خود بن گیا ہے؟

ایک اور ناقابل تردید دلیل: انسان چلنے پھرنے کے لیے چمڑے وغیرہ کے سخت جوتے استعمال کرتا ہے

تاکہ پاؤں زخمی ہونے سے بچ جائیں۔ سوال یہ پیدا ہوتا ہے کہ جانور جن کے لیے جوتے پہننا ممکن نہ تھا انکی ٹانگوں کے آخری سروں کا گوشت موزوں ترین سخت بے جان مادے کے کھروں میں خود بخود کیسے تبدیل ہو گیا ہے؟ جیسے شیر، چیتا، بکری، گائے، بھینس، گھوڑا، گدھا وغیرہ۔ ضرورت کے مطابق گوشت کے کھروں میں تبدیل ہونے کا فیصلہ جانور کے پیٹ کے اندر کس نے کیا ہے؟ کیا اس گوشت نے کیا ہے یا پیدا ہونے والے جانور نے کیا ہے؟ یا جانور کے والدین نے کیا ہے؟ جانور تو ابھی بیرونی ماحول سے آگاہ بھی نہیں کہ بیرونی ماحول میں اسے کس چیز کی ضرورت ہے۔ افسوس کہ اتنی واضح نشانیاں دیکھ کر بھی ہم خالق سے غافل رہیں یا اسکا انکار کریں۔

معدے کا تیزاب: کھانے کو گلانے کیلئے معدے میں تیزاب (HCl) پیدا کرنے کا نظام بنایا گیا ہے۔ یہ تیزاب اتنا طاقتور (PH:1.0 to 2.0) ہے کہ اگر اس میں ہاتھ ڈالا جائے تو اسے کھا جائے، اگر یہ خوراک کی نالی میں آجائے تو اسے جلا دے۔ سوچنے کی بات یہ ہے کہ ضرورت کے مطابق تیزاب کا پیدا ہونا اور معدے کی اندرونی دیوار کا ایسے مادے سے بننا جسے تیزاب نہ کھا سکے کیا یہ سب کچھ بھی خود بخود ہو گیا ہے....؟ افسوس ہے انسان پر جو اتنی واضح خالق کی نشانیاں دیکھ کر بھی سر تسلیم خم نہیں کرتا۔

دماغ (Brain): جسم کے تمام اعضا کے افعال کو ہر وقت کنٹرول کرنے کیلئے بہت بڑے کمپیوٹر کی ضرورت تھی جو کہ دماغ کی صورت میں جسم میں موجود ہے۔ دماغ سے برقی تاریں (Nerve Cells) نکل کر پورے جسم میں پھیلی ہوئی ہیں جن پر پیغامات (Message) آتے جاتے ہیں تاکہ دماغ کا پورے جسم سے رابطہ برقرار رہ سکے۔ ان تاروں پر چلنے والے پیغامات کی تعداد ایک سیکنڈ میں ہزاروں میں ہے۔ آپ کے دماغ میں ہر وقت ہزاروں حسابی عوامل (Calculations) ہو رہے ہیں۔ ابھی آپ اس کتاب کو پڑھ رہے ہیں تو سمجھنے کے عمل کا تجزیہ (Analysis) دماغ میں ہو رہا ہے..... جتنے بھی نظام ہیں ان سب سے ہر وقت مسلسل دماغ کا رابطہ ہے۔ کیا دماغ کا گوشت اس موزوں ترین کمپیوٹر میں خود بخود بغیر کسی کے ڈیزائن کئے ہی تبدیل ہو گیا ہے؟

ذرا سوچیں! کسی گاڑی، موٹر سائیکل یا جہاز کے انجن وغیرہ پر غور کریں کہ اسے ڈیزائن کرنے والے نے تمام بنیادی و ضروری چیزوں کا کس طرح خیال رکھا ہے۔ کس قدر پیچیدہ پائپوں کا نظام بنایا ہے۔ آئل ڈالنے کا راستہ اور انجن تک پہنچنے کا نظام، جہاں جہاں جس چیز کے پہنچنے کی ضرورت ہے اسکی ترسیل کے راستے

اور نظام، پھر فالتو اور استعمال شدہ اشیاء کے اخراج کے نظام..... وغیرہ۔ اب کوئی یہ کہے کہ یہ سارے نظام بغیر کسی کے ڈیزائن کئے اور بنائے خود بخود بن گئے ہیں تو کوئی عقلمند اسے تسلیم کرے گا.....؟

تو پھر ذرا سوچئے اپنے وجود پر کہ: غذا چبانے اور معدے تک لے جانے کے پائپ اور نظام، معدے سے ضروری اجزاء کے خون میں شامل ہونے کا انتہائی پیچیدہ نظام، پاخانے کی صورت میں استعمال شدہ فالتو غذا کے اخراج کا نظام، خون سے زہریلے مادے علیحدہ کرنے کا گردوں کا نظام، پھر ان زہریلے مادوں کو پیشاب کی صورت میں اخراج کے پائپ اور نظام، تیز رفتاری اور دباؤ کے ساتھ صاف خون کی دل سے پورے جسم کو ترسیل کا انتہائی پیچیدہ نالیوں کا سسٹم، پھر گندے خون کی واپسی کا نظام، دماغ سے پیغامات ہر عذوت تک پہنچانے کا برقی نظام..... کیا یہ سب کچھ کرنے کیلئے کسی ڈیزائن کی ضرورت نہ تھی.....؟

ہمارے اعضاء کی شفا یابی کیلئے کتنے بڑے بڑے ہسپتال اور شعبہ جات بنائے گئے ہیں۔ اس پر تو ہمیں عین یقین ہے کہ کوئی عضو خراب ہو جائے تو اسے ٹھیک کرنے کیلئے ہسپتالوں ڈاکٹروں کی ضرورت ہے۔ لیکن افسوس کہ اس بات پر ہمیں یقین نہیں آتا کہ ان اعضا کو ڈیزائن کرنے اور بنانے کیلئے بھی کسی لاجورد و طاقت کے حامل خالق کی ضرورت ہے۔!

انبیاء علیہم السلام اللہ کی واضح نشانی: انبیاء و رسل علیہم السلام اس دھرتی پر اللہ تعالیٰ کی ایسی واضح نشانی ہے جسے نظر انداز کرنا ممکن نہیں۔ اللہ تعالیٰ نے لوگوں کی ہدایت کے لئے کثیر تعداد (ہزاروں) میں انبیاء و رسل بھیجے۔ تاریخ بھی گواہ ہے اور تو اتر سے بھی یہ بات ثابت ہے کہ جس معاشرہ میں ان برگزیدہ لوگوں نے پرورش پائی وہ معاشرہ چاہے کتنا ہی بُرا کیوں نہ ہو، ان خاص لوگوں کی صفات ہمیشہ اچھائی پر ہی رہیں۔ معاشرے میں موجود برائیوں سے ان کا دامن ہمیشہ پاک ہی رہا، حسد، بغض، کینہ، جھوٹ، فریب، دھوکے بازی اور وعدہ خلافی جیسے مہلک امراض سے یہ بچے رہے۔ تمام کے تمام انبیاء و رسل علیہم السلام کا نیک سیرت ہونا اس بات کی یقینی دلیل ہے کہ یہ انسانیت کی طرف خالق کائنات کے خاص نمائندے تھے، جو کہ خالق کے ہونے کی بہت بڑی دلیل ہے۔

دیگر موزوں حالات: یہ بات سوچنے پر مجبور کر دیتی ہے کہ انسان نے پیدا ہو کر جس زمین پر آنکھ کھولنی تھی وہاں اسکی تمام ضروریات زندگی، پانی، ہوا، موافق موسم، طرح طرح کا رزق، پھل کیا یہ اتفاقاً موجود ہو جانے تھے؟۔ انسان کو زندہ رہنے کے لیے آکسیجن (O2) کی ضرورت تھی جبکہ پودوں کی زندگی

کے لیے کاربن ڈائی آکسائیڈ (CO2) ضروری تھی۔ پودے ٹنوں کے حساب سے آکسیجن بنا کر فضا میں داخل کرتے جا رہے ہیں تاکہ انسان زندہ رہ سکے اور انسان اور دیگر جانور CO2 خارج کر رہے ہیں تاکہ پودوں کی ضرورت پوری ہو سکے۔ اسی طرح تمام ضرورت کی چیزیں؛ لوہا، پیتل، تانبا، چاندی، سونا، لکڑی، پھل، اناج، پانی.... وغیرہ زمین پر مہیا کر دی گئیں۔ ایسے کام بغیر کسی ڈیزائنر (Designer) کے اپنے آپ ہو سکتے ہیں؟ کیا سائنس کے لیے ان چیزوں کے خود بخود ہونے کی توجیہ بیان کرنا ممکن ہے؟

ماحول کے مطابق صلاحیتیں: جس جاندار نے جس ماحول میں اپنی زندگی گزارنی تھی اس کا جسم اور دیگر صلاحیتیں اسی کے موافق عطا فرمائیں۔ مچھلی نے پانی میں رہنا تھا اسے ایسا گوشت دیا جو پانی میں گل سڑ نہ سکے۔ پانی میں سانس لینے کا نظام دیا۔ پیٹ میں خالی جگہ رکھی، جسم میں کثافت کے تناسب (Ratio) کو موزوں بنایا تاکہ مچھلی پانی میں ڈوب نہ جائے۔ پانی میں تیرنے کے لیے پر لگائے تاکہ اپنی دنیا میں گھوم پھر سکے۔ اسکے برعکس خشکی پر رہنے والے انسان کو ایسا گوشت دیا جو خشکی پر قائم رہ سکے، اس گوشت کو اگر پانی میں ڈال دیا جائے تو ایک دن بعد گل سڑ جائے جبکہ مچھلی کا گوشت خشکی پر اکڑ جائے، انسان پانی میں جائیں تو سانس نہ لے سکیں۔ مچھلی خشکی پر سانس نہ لے سکے۔ برفانی علاقوں میں رہنے والے جانوروں کو سردی سے بچاؤ کے لیے موافق موٹی تہہ والے لمبے بال اور موزوں جلد دی۔ اسی طرح جس جانور کی جو خوراک تھی اسکے موافق خوراک کھانے اور ہضم کرنے کا نظام دیا۔ مچھلی کے باریک باریک دانت اسکی خوراک کے موافق، ہاتھی، شیر چیتا، بھینس، گائے، بکری کے دانت ان کے موافق، لکڑی میں رہنے والے کیڑے کے منہ میں لکڑی کو کاٹنے کا کٹر (Cutter) لگایا۔ پرندوں کی چونچیں ان کی ضرورت کے تحت بنائیں۔ انسان نے سب کچھ کھانا تھا اسکے دانت اسکے موافق بنائے۔ اگر جانوروں کے صرف منہ ہی غلط بنا دیئے جاتے جو مطلوبہ خوراک کے لیے موزوں نہ ہوتے تو چند ایام میں سب جانوروں کی زندگی کا خاتمہ ہو جاتا۔ حیرت ہے اس بات پر کہ ہم ان جدید نظاموں کو تو مانیں لیکن ان نظاموں کے بنانے والے سے غافل رہیں۔

پیارے ساتھو! آئیں ان یقینی حقائق کو تسلیم کرتے ہوئے خالق کائنات پر ایمان و یقین کے ساتھ زندگی بسر کریں۔ اللہ ہمیں دنیا و آخرت کی بھلائیاں عطا فرمائے۔ (آمین)





## 20- نفس و شیطان

تحریر کا مقصد: امتحان و آزمائش کی اس فانی زندگی میں انسان مختلف قوتوں یعنی رحمانی اور شیطانی قوتوں کے زیر اثر ہے۔ اس ضمن میں ضروری معلومات مہیا کرنا تاکہ انکی پہچان سے زندگی کو کامیابی کی ڈگر پر چڑھانا آسان ہو جائے، اس تحریر کا بنیادی مقصد ہے۔

نفس و شیطان: روح کی طرح نفس بھی ایک غیر مرعی (Invisible) چیز ہے۔ نفس سے مراد انسان کا باطن، اسکی سوچ، اسکی کیفیت اور اسکی حالت ہے۔ اسی سے انسان کی فطرت بنتی ہے۔ شیطان کے متعلق ہم بخوبی واقف ہیں کہ یہ جنات میں سے ہے جس نے اللہ کی بغاوت اور جن وانس کی تباہی و بربادی اور خسارے کا تہیہ کر رکھا ہے۔ نفس اور شیطان باہم مل کر اپنا کام کرتے ہیں۔ شیطان کی زمین نفس ہے جسے وہ انسان کی بربادی کیلئے استعمال کرتا ہے۔

انسانی خیالات: انسان کے قلب و ذہن میں پیدا ہونے والے خیالات کا منبع: (۱)۔ اللہ تعالیٰ اور اسکے فرشتے، (۲)۔ نفس، (۳)۔ شیاطین، ہیں۔ ان قوتوں کے زیر اثر انسان کی زندگی چلتی ہے۔ انسان نے جو بھی کام کرنا ہو اسکا محرک اولین درجے میں خیالات ہی بنتے ہیں۔ جس قسم کی سوچ اور خیال پیدا ہوگا اسی قسم کا فعل انسان سے رونما ہوگا۔ انسان کی بہتری کیلئے ان خیالات کا اچھا ہونا بہت ضروری ہے۔

نفس کی حالتیں / پہلو: نفس انسانی کی تخلیق اور تسویہ کے بعد اس میں نیکی اور بدی کی تمیز رکھ دی گئی ہے جیسا کہ پروردگار نے فرمایا:

﴿ وَنَفْسٍ وَمَا سَوَّاهَا ۚ فَأَلْهَمَهَا فُجُورَهَا وَتَقْوَاهَا ۗ قَدْ أَفْلَحَ مَن زَكَّاهَا ۗ وَقَدْ خَابَ مَن دَسَّاهَا ۗ ﴾ (الشمس: 91: آیت: 7-10)

”اور قسم ہے نفس اور اسکے تسویہ (تشکیل) کی۔ پس اس کو الہام کر دیا اسکی بدی اور نیکی (کا شعور)۔ تحقیق فلاح پا گیا وہ جس نے اس نفس کو پاک رکھا اور نامراد ہو گیا وہ جس نے اسکو آلودہ رکھا۔“

نفس انسانی میں تین مختلف پہلو پائے جاتے ہیں۔ ان تینوں پہلوؤں میں سے کون سا پہلو غالب اور کون سا

مغلوب ہوگا، اس کا تعلق انسان کی سوچ اور اپنے فعل کے ساتھ ہے۔ نفس کے درج ذیل تین پہلو/حالتیں ہیں: (۱)۔ نفس مطمئنہ، (۲)۔ نفس لوامہ، اور (۳)۔ نفس امارہ

ان کی مختصر وضاحت پیش خدمت ہے:

(۱)۔ نفس مطمئنہ: یہ تربیتِ نفس کا سب سے اونچا مقام ہے جس کا انسان سے تقاضا کیا گیا ہے۔ یہ وہ حالت ہے جس میں نفس کا توازن پوری طرح سے برقرار ہو جاتا ہے۔ فطرتِ سلیمہ پوری طرح سے جاگ جاتی ہے۔ من میں خالق کے احکامات کی مکمل پیروی کا شوق و جذبہ اٹھ آتا ہے۔ نیکیوں میں سبقت و محبت جبکہ برائیوں سے دوری اور نفرت پیدا ہو جاتی ہے۔ انسان کا ہر سانس اللہ کے ساتھ وابستگی کے ساتھ گزرنا شروع ہو جاتا ہے۔ ایسے خوش نصیبوں کی بابت پروردگار نے یوں مژدہ سنایا:

﴿يَا أَيُّهَا النَّفْسُ الْمُطْمَئِنَّةُ ۖ ارْجِعِي إِلَىٰ رَبِّكِ رَاضِيَةً مَّرْضِيَّةً ۖ فَادْخُلِي فِي عِبَادِي ۖ وَادْخُلِي جَنَّتِي ۖ﴾ (الفجر: 89: آیت: 27-30)

”اے نفس مطمئنہ واپس لوٹ اپنے رب کی طرف، تو اس سے راضی وہ تجھ سے راضی، پس شامل ہو جا میرے خاص بندوں میں اور داخل ہو جا میری جنت میں۔“  
اللہ ہمیں بھی ایسے خوش نصیبوں میں داخل فرمائے۔ (آمین)

(۲)۔ نفس لوامہ: نیکی اور بدی کا شعور انسان کے نفس میں ودیعت ہے۔ یہ نفس کا وہ پہلو یا حالت ہے جس کا توازن پوری طرح نہیں بگڑا۔ نیکی اور بدی کا شعور بھر پور طور پر موجود ہے۔ نیکیوں پر خوشی اور برائیوں (خواہ اپنی ہوں یا دوسروں کی) پر من پوری طرح ملامت کرتا ہے۔ اس ملامت پر انسان اگر کان دھرتا رہے، اسکی بات مانتا رہے تو رفتہ رفتہ نفس مطمئنہ تک جا پہنچتا ہے۔ نفس لوامہ کا تذکرہ قرآن میں یوں کیا گیا:

﴿وَلَا أَقْسِمُ بِالنَّفْسِ اللَّوَّامَةِ ۖ﴾ (القیامہ: 75: آیت: 2)

”میں قسم کھاتا ہوں نفس لوامہ کی۔“

(۳)۔ نفس امارہ: وہ انسان جو نفس کی برائیوں پر ملامت کی پرواہ نہ کرے۔ شہوات کو پورا کرنا جس مقصد بن جائے۔ خواہشات کا رسیا بن جائے۔ وہ خالق کے عطا کردہ نفس کے توازن کو کھو بیٹھتا ہے۔ ایسا بد نصیب انسان اپنے نفس کو اپنی بے جا شہوات کے ہاتھوں مغلوب کر دیتا ہے۔ توازن برقرار نہ رہنے سے اس حالت میں نیکی بدی کا شعور جاتا رہتا ہے۔ فطرتِ سلیمہ مسخ ہو جاتی ہے۔ ملامت کی آواز دب جاتی ہے۔ اب نفس

پوری قوت سے برائیوں پر آمادہ کرتا ہے اور ایسا بد نصیب شخص شہوات کے ہاتھوں مجبور ہو کر برائیاں کرتا جاتا ہے، الایہ کہ اللہ کسی کو زبردستی بچالے۔ اس نفس کی بابت فرمایا گیا:

﴿وَمَا أُبْرِئُ نَفْسِي إِنَّ النَّفْسَ لَأَمَّارَةٌ بِالسُّوءِ إِلَّا مَا رَحِمَ رَبِّي إِنَّ رَبِّي غَفُورٌ رَحِيمٌ﴾ (یوسف: 12: آیت: 53)

”اور نہیں بری الذمہ قرار دیتا میں نفس کو، یقیناً نفس تو حکم دیتا ہے برائی کا۔ مگر یہ کہ کسی پر رحمت ہو جائے میرے رب کی۔ بے شک میرا رب ہے بہت معاف فرمانے والا اور بہت رحم فرمانے والا۔“

نفس کی اصلاح کی تدبیر: نفس کو قابو میں رکھنا انتہائی مشکل کام ہے۔ اسکے لئے زندگی بھر کاوش و محنت کی ضرورت ہے۔ نفس کی اصلاح کیلئے یہ ضروری ہے کہ:

(۱)۔ اپنے رب کو یاد رکھا جائے، (۲)۔ جزا و سزا اور ہمیشہ کی زندگی کو پیش نظر رکھا جائے، (۳)۔ قرآن کے ساتھ وابستگی رکھی جائے، (۴)۔ اچھی صحبت کا اہتمام اور بری صحبت سے ہر ممکن بچا جائے۔  
محاسبہ فکر: یہاں تک پڑھنے کے بعد اپنا محاسبہ ضرور کریں کہ آپ کا نفس کس حالت میں ہے؟ اور فوراً اسکی اصلاح کی بہت زیادہ فکر کریں۔

نفس کی مختصر وضاحت کے بعد اب ہم اللہ کے فضل سے شیطان کی بابت کچھ ضروری معلومات حاصل کرتے ہیں۔

### شیطان

شیطان جنات میں سے تھا۔ اللہ کے حکم کی کھلی نافرمانی اور بغاوت پر راندہ درگاہ ہوا۔ یہ انسان کا دشمن ہے۔ اسکی اپنی خواہش پر قیامت تک اسے انسانیت کو ورغلانے کی مہلت دی گئی ہے۔ جن و انس میں بہت سے اسکے ساتھی اور مددگار ہیں۔ اسکی کامیابی زیادہ سے زیادہ جن و انس کو دوزخ میں دھکیلنے میں ہے جس میں وہ پوری طرح کامیاب ہے۔

شیطان کا انسانیت کو چیلنج: ظالم شیطان میں انسانیت دشمنی کس قدر بھری ہوئی ہے اور وہ کس طرح انسانیت کو ابدی خسارے میں دھکیلنے کیلئے کوشاں ہے ذرا ملاحظہ کر لیں:

” (شیطان ازراہ طنز) کہنے لگا کہ دیکھ تو یہی ہے وہ (انسان) جسے تُو نے مجھ پر فضیلت دی

ہے۔ اگر تو مجھ کو قیامت کے دن تک مہلت دے تو میں تمام اولادِ (آدم) کی جڑ کاٹ کر رکھ دوں گا سوائے چند لوگوں کے۔ اللہ نے فرمایا (یہاں سے) چلا جا، جو شخص ان میں سے تیری پیروی کرے گا تو تم سب کی جزا جہنم ہے اور وہ پوری سزا ہے۔ اور ان میں سے جس کو بہکا سکے اپنی آواز سے بہکا تارہ اور ان پر اپنے سواروں اور پیادوں کو چڑھا کر تارہ اور ان کے مال اور اولاد میں شریک ہوتا رہ اور ان سے وعدے کرتا رہ۔ اور نہیں کرتا شیطان ان سے وعدے مگر محض دھوکے کے۔ یقیناً جو میرے مخلص بندے ہیں ان پر تیرا کچھ زور نہیں چلے گا، اور تمہارا پروردگار کارساز کافی ہے۔“ (بنی اسرائیل: 17: آیت: 62-65)

جس دشمن نے ہماری بربادی کا تہیہ کر رکھا ہو کیا ہمیں اسکے ساتھ دوستی کی پیشگیس چڑھانی چاہئیں.....؟  
شیطان کھلا دشمن: شیطان انسان کا ایسا دشمن ہے جسکی انسان دشمنی میں کوئی شک و شبہ کی گنجائش نہیں، جیسا کہ پروردگار نے کھول کر واضح کر دیا:

﴿إِنَّ الشَّيْطَانَ لِلْإِنْسَانِ عَدُوٌّ مُّبِينٌ ۝﴾ (یوسف: 12: آیت: 5)

”یقیناً شیطان انسان کا کھلا دشمن ہے۔“

جس دشمن کی دشمنی میں شک و شبہ کی گنجائش نہ ہو کیا اس سے غفلت اختیار کی جاسکتی ہے.....؟ اگر جواب نہ میں ہے تو پھر ہم کیوں اس سے غافل ہیں...؟  
دشمن کو دشمن سمجھا جائے: اگر کوئی ایسا مکار دشمن ہو جس سے خیر کی کوئی امید نہ، جو دھوکے باز ہر لمحہ نقصان کیلئے طاق میں بیٹھا ہو، کوئی موقع نہ جانے دیتا ہو..... اس سے دوستی کی پیشگیس بڑھائی جائیں گی یا اسے دشمن سمجھتے ہوئے اس کے شر سے بچنے کی فکر کی جائے گی.....؟ پروردگار نے اس خطرناک دشمن سے انسانیت کو خبردار کر دیا:

﴿يَا أَيُّهَا النَّاسُ إِنَّ وَعْدَ اللَّهِ حَقٌّ فَلَا تَغُرَّنَّكُمُ الْحَيَاةُ الدُّنْيَا وَلَا يَغُرَّنَّكُم بِاللَّهِ الْغُرُورُ ۝ إِنَّ الشَّيْطَانَ لَكُمْ عَدُوٌّ فَاتَّخِذُوهُ عَدُوًّا إِنَّمَا يَدْعُوا حِزْبَهُ لِيَكُونُوا مِنْ أَصْحَابِ السَّعِيرِ ۝﴾ (فاطر: 35: آیت: 5-6)

”لوگو! اللہ کا وعدہ سچا ہے تو کہیں تم کو دنیا کی زندگی دھوکے میں نہ ڈال دے اور نہ فریب دینے والا (شیطان) تمہیں (کہیں) فریب میں ڈال دے۔ شیطان تمہارا دشمن ہے تو تم بھی اسے

اپنا دشمن ہی سمجھو۔ وہ اپنے (پیروکاروں) کے لشکر کو بلاتا ہے تاکہ وہ ہو جائیں دوزخ والوں میں سے۔“

کتنے شفقت بھرے انداز سے پروردگار نے ہمیں اس ظالم سے بچنے کی تلقین فرمائی ہے۔ اسکے باوجود بھی ہم اس مکار دشمن سے دشمنی کرنے کی بجائے دوستی کی پیٹنگیں بڑھائیں تو پھر قصور کس کا ہوا.....؟ کیا عقل و شعور کی موجودگی میں ہمیں ایسا کرنا زیبا ہے.....؟

پروردگار نے ہمیں اس ظالم سے بچانے کیلئے یہاں تک تنبیہ کر دی کہ اس کی پیروی کرنا تو بہت دور کی بات ہے۔ اسکے نقش قدم پر بھی نہ چلا جائے، اس سے دور رہا جائے۔ یعنی ہر وہ راستہ جو اسکی پیروی کی طرف لے جانے کا باعث بن سکتا ہے اس سے بچا جائے۔

﴿يَا أَيُّهَا الَّذِينَ آمَنُوا ادْخُلُوا فِي السِّلْمِ كَآفَّةً وَلَا تَبِعُوا خُطُوَاتِ الشَّيْطَانِ إِنَّهُ لَكُمْ عَدُوٌّ مُّبِينٌ﴾ (سورة البقرہ، آیت: 208)

”اے لوگو جو ایمان لائے ہو اسلام میں پورے پورے داخل ہو جاؤ اور شیطان کے قدموں کی پیروی نہ کرو، بے شک وہ تمہارا کھلا دشمن ہے۔“

اگر کہیں بجلی کی تنگی تاریخیں پڑی ہوں تو ہم بچوں کو یہ نہیں کہتے کہ ان کو ہاتھ نہیں لگانا بلکہ یہ کہتے ہیں کہ ان کے قریب سے بھی نہیں گزرنا۔ لیکن افسوس کہ ان سب تنبیہات کے باوجود ہم اسی ظالم سے یارا نہ لگاتے ہیں۔ کاش ہم اس سے بچ جاتے۔!

شیطان بہت بڑا دھوکے باز: شیطان کا سارا کاروبار دھوکے پر چل رہا ہے۔ پروردگار نے انسانیت پر واضح کر دیا کہ شیطان کے سارے وعدے اور جھوٹی امیدیں دھوکے پر مبنی ہیں:

﴿يَعِدُّهُمْ وَيَمْنِيهِمْ وَمَا يَعِدُّهُمْ الشَّيْطَانُ إِلَّا غُرُورًا﴾ (النساء: 4: آیت: 120)

”اور شیطان لوگوں سے وعدے کرتا ہے اور امیدیں دلاتا ہے۔ اور نہیں وعدے کرتا شیطان ان سے مگر دھوکے ہی دھوکے کے۔“

دھوکے میں آنا کیا عقلمندی ہے.....؟

بروز قیامت شیطان آنکھیں پھیر جائے گا: وہ شیطان جس سے ہم نے دوستی بنا رکھی ہے وہ بروز قیامت آنکھیں پھیرتے ہوئے کس طرح بری الذمہ

ہو جائے گا، ملاحظہ کریں اور اسکے فریب سے بچنے کا پکا عہد کر لیں:

”جب (حساب کتاب کا) کام فیصل ہو چکے گا تو شیطان کہے گا جو وعدہ اللہ نے تم سے کیا تھا وہ تو سچا تھا اور جو وعدہ میں نے تم سے کیا تھا وہ جھوٹا تھا۔ اور میرا تم پر کوئی زور تو نہ تھا، ہاں میں نے تمہیں (برائی) کی دعوت دی تو تم نے (جھٹ سے بلا دلیل) میرا کہنا مان لیا۔ تو آج مجھے ملامت مت کرو بلکہ اپنے آپ کو ہی ملامت کرو۔ نہ میں تمہاری فریادری کر سکتا ہوں اور نہ تم میری فریادری کر سکتے ہو۔ میں اس بات سے انکار کرتا ہوں کہ تم مجھے پہلے شریک بناتے تھے۔ بلاشبہ ظالموں کیلئے دردناک عذاب ہے۔“ (ابراہیم: 14: آیت: 22)

یہ بات بھی واضح ہوگئی کہ شیطان کی کوئی زور زبردستی نہیں وہ تو صرف لقمہ ڈالتا ہے وسوسہ اندازی کے ذریعے جس پر انسان فوراً البیک کہتا ہے۔ کاش ہم سوچ سمجھ کر زندگی بسر کریں۔

باغی سزا کا حقدار : جس انسان کو عقل و شعور بھی دے دیا جائے، خیر اور شر کی پہچان بھی جسکے من میں ودیعت کر دی جائے، تفصیلی تعلیمات وحی پیغمبروں کے ذریعے بھی پہنچا دی جائیں، شیطان سے بچنے کے متعلق بھی پوری آگاہی دے دی جائے، پھر بھی وہ اگر شیطان کی ہی پیروی کرے تو پھر اسکو عذاب دیا جانا یقینی ہے۔ اسی لئے پروردگار بروز قیامت فرمائے گا:

﴿وَأَمَّا زَوْجَا الْيَوْمِ أَيُّهَا الْمَجْرُمُونَ ۝ أَلَمْ أَعْهَدُ إِلَيْكُمْ بَيْنِي أَدَمَ أَنْ لَا تَعْبُدُوا الشَّيْطَانَ إِنَّهُ لَكُمْ عَدُوٌّ مُّبِينٌ ۝ وَإِنْ اعْبُدُونِي هَذَا صِرَاطٌ مُسْتَقِيمٌ ۝ وَلَقَدْ أَضَلَّ مِنْكُمْ جِبِلًّا كَثِيرًا أَفَلَمْ تَكُونُوا تَعْقِلُونَ ۝ هَذِهِ جَهَنَّمُ الَّتِي كُنْتُمْ تُوعَدُونَ ۝ اصْلَوْهَا الْيَوْمَ بِمَا كُنْتُمْ تَكْفُرُونَ ۝﴾ (یس: 36: آیت: 59-64)

”اور مجرمو آج تم الگ ہو جاؤ۔ اے آدم کی اولاد میں نے تمہیں کہہ نہیں دیا تھا کہ شیطان کونہ پوجنا وہ تمہارا کھلا دشمن ہے اور یہ کہ میری ہی عبادت کرنا یہی صراطِ مستقیم ہے۔ اور اس نے تو تم میں سے کثیر خلقت کو گمراہ کر دیا، تو کیا تم عقل سے کام نہیں لیتے تھے؟ (اب) یہ ہے وہ جہنم جسکا تم سے وعدہ کیا گیا تھا۔ آج کے دن اس میں داخل ہو جاؤ اس کفر (ناشکری) کی پاداش میں جو تم کرتے رہے۔“

کاش ہم عقل کو استعمال کریں اور دشمن شیطان سے دوستی نہ کریں!۔

شیاطین کن پر مسلط؟: جو کوئی بھی اللہ سے غافل ہو جائے، اللہ کے احکامات کی پرواہ نہ کرے وہ شیاطین کی گرفت میں آجاتا ہے، شیاطین اس سے دوستی کر لیتے ہیں اور اسے خسارے کی طرف دھکیلنا شروع کر دیتے ہیں۔

﴿وَمَنْ يَعْشُ عَنْ ذِكْرِ الرَّحْمَنِ نُقِيضْ لَهُ شَيْطَانًا فَهُوَ لَهُ قَرِينٌ ۝ وَإِنَّهُمْ لَيَصُدُّوهُمْ عَنِ السَّبِيلِ وَيَحْسَبُونَ أَنَّهُمْ مُهْتَدُونَ ۝ حَتَّىٰ إِذَا جَاءَ نَا قَالَ يَلَيْتَ بَيْنِي وَبَيْنَكَ بَعْدَ الْمَشْرِقَيْنِ فَبِئْسَ الْقَرِينُ ۝﴾ (زخرف: 43: آیت: 36-38)

”اور جو کوئی اللہ کی یاد سے آنکھیں بند کر لے (تغافل کرے) اس پر ہم ایک شیطان مقرر کر دیتے ہیں تو وہ اسکا ساتھی بن جاتا ہے۔ اور یہ (شیطان) ان کو رستے سے روکتے رہتے ہیں اور وہ (لوگ) سمجھتے ہیں کہ سیدھے رستے پر ہیں۔ یہاں تک کہ جب آئے گا (ایسا غافل شخص) ہمارے پاس تو کہے گا اے کاش مجھ میں اور تجھ (شیطان) میں مشرق و مغرب کا فاصلہ ہو جاتا، تو تو برا ساتھی ہے۔“

اُس وقت تو سب کو سمجھ آ ہی جانی ہے لیکن اسکا کوئی فائدہ نہ ہوگا، کاش آج ہم ان آیات سے سبق حاصل کرتے ہوئے شیطان سے دوری اختیار کر لیں۔

خالق کی رہنمائی قرآن مجید سے شیطان کی بابت بہت سی معلومات کے حصول کے بعد کچھ مزید اہم باتیں سمجھتے ہیں جنکا تذکرہ قرآن و سنت میں موجود ہے۔

شیطان چاق و چوبند: شیطان انسان کے خون میں گردش کرتا ہے جیسا کہ نبی کریم ﷺ نے واضح کیا:

(( ان الشيطان يجرى من الانسان مجرى الدم ))

(بخاری ”کتاب بدء الخلق“ نمبر 3281)

”یقیناً شیطان انسان کے اندر اس طرح گردش کرتا ہے جس طرح خون گردش کرتا ہے۔“

شیطان ایسا ہوشیار اور مکار دشمن ہے جو ہر لمحہ چاق و چوبند ہے۔ کوئی موقع ہاتھ سے نہیں جانے دیتا۔ اسلئے اس سب سے خطرناک دشمن کو لائٹ (Easy) نہیں لینا چاہئے۔ بہت ہوشیاری سے اس مکار کے فریبوں سے بچنے کی ہمہ تن کاوش کرنے کی ضرورت ہے۔ جب دشمن دشمنی سے غافل نہیں تو ہم کیوں غافل ہو جائیں۔ لیکن افسوس کہ انسانیت اس حوالے سے سوچکی ہے اور ظالم شیطان نے اسکا تہ پانچا کر کے رکھ

دیا ہے۔ اے غافل انسان اٹھ جا، ہمیشہ کی زندگی کی فکر کر لے۔

### شیطان کے وار

شیطان کے داؤ، اسکے فریب ہزاروں لاکھوں میں ہیں۔ انبیاء کرام علیہم السلام کے علاوہ یہ کسی کو نہیں چھوڑتا۔ ہر شخص ہر طبقے کیلئے اسکے پاس الگ الگ چالیں ہیں۔ اسکا بنیادی ہدف انسان سے اللہ اور اسکے رسول ﷺ کی نافرمانی کا ارتکاب کروانا ہے جس کیلئے وہ ہر حربہ استعمال کرتا ہے۔ انکی تفصیل کیلئے الگ سے کتاب درکار ہے۔ یہاں انتہائی اختصار سے چند ضروری باتیں پیش خدمت ہیں:

(۱)۔ نفسِ امارہ پر لا کر اچھائی برائی کی تمیز ختم کروا کے اعلانیہ برائی پر آمادہ کرنا۔ ایسے لوگ زندگی بھر شیطان کے حمایتی اور ساتھی بنے رہتے ہیں۔

(۲)۔ جو لوگ نیکی بدی میں تمیز پر آمادہ ہوں ان میں سستی، کاہلی لانا، ترجیح اور سبقت سے روکتے ہوئے ناقص اعمال پر مائل کرنا تا کہ درجہ احسان تک نہ پہنچ پائیں۔

(۳)۔ صالحین میں خود پسندی اور ریا کاری پیدا کر کے اعمال کو ضائع کرنا۔ بھرپور کاوش سے روکنا، بڑے درجات سے کم تر درجات پر مائل کرنا۔ عوام کو مخلص اہل علم، متقین کے خلاف کر کے ان کے جانی دشمن بنانا۔

(۴)۔ بڑے اعمال (شرک، نفاق، بدعات وغیرہ) کو مزین کر کے نیکیوں کی شکل میں آراستہ کرنا تا کہ برائی کو نیکی سمجھا جائے۔ اس فریب کا حل دلیل (قرآن و سنت) کی مضبوط پیروی ہے۔

(۵)۔ شہوات اور لذات کو بطور ڈھال استعمال کرتے ہوئے دنیا پرستی، برائیوں اور بدکاریوں پر مائل کرنا۔ یاد رکھیں! شیطان کا سب سے بڑا ہدف انسانیت کو کفر اور شرک میں مبتلا کرنا ہے۔ کیونکہ کفر سے دائرہ اسلام سے خروج جبکہ شرک سے بروز قیامت شفاعت اور بخشش کے دروازے بند ہو جاتے ہیں۔ وہ افراد یا گروہ جو شرک کے حوالے سے غفلت میں ہیں، شرک کے فہم اور اس سے بچنے کو سب سے زیادہ سنجیدہ نہیں لیتے وہ بہت بڑے شیطانی دھوکے میں ہیں۔

شیطان سے بچاؤ: شیطان بہت طاقتور دشمن ہے، اس سے اللہ ہی بچا سکتا ہے۔ شیطان سے بچنے کیلئے:

(۱)۔ اللہ کی پناہ میں آیا جائے، اس سے بچنے کی اللہ سے دعا کی جائے، اعوذ باللہ.... پڑھی جائے۔

(۲)۔ اسکے داؤ کا سب سے بڑا توڑ دلیل (قرآن و سنت) کی پیروی ہے۔ ہر ہر عقیدہ و نظریہ اور ہر عمل پختہ



دلیل کی بنیاد پر اختیار کیا جائے تو انشاء اللہ شیطان کے فریب سے بچت رہے گی۔ جو لوگ بے دلیل ظن و قیاس کی پیروی کرتے ہیں وہ کبھی بھی شیطان کے فریبوں سے نہیں بچ سکتے۔ بلکہ ایسے لوگوں کے غلط نظریات کو شیطان بڑی آسانی سے ان کیلئے سنوار کر تسلی دیتا رہتا ہے۔

(۳)۔ اخلاص کے ساتھ پاکیزہ زندگی بسر کی جائے۔ اللہ کے احکام کی ہر ممکن پیروی کی جائے۔ اخلاص کی تفصیل کیلئے دیکھئے: (نجات کی پکار نمبر۔ 12، اخلاص)

ان تین باتوں پر عمل پیرا ہونے سے انشاء اللہ شیطان سے بچنا ممکن ہو جائے گا۔  
 محاسبہ: جو کوئی بھی درج ذیل پانچ باتوں کو ملحوظ رکھ زندگی گزار رہا ہے وہ شیطان کی گرفت سے بچا ہوا ہے اور جو انہیں ملحوظ نہیں رکھ رہا وہ شیطان کی گرفت میں ہے۔

(۱)۔ دین سیکھنے (بالخصوص قرآن فہمی) کیلئے وقت نکالنا، (۲)۔ بغیر سوچے سمجھے اندھا دھند پیروی کرنے کی بجائے عقل و بصیرت کے نور کو استعمال کرنا، (۳)۔ فرائض و واجبات کی اولین ترجیح کے ساتھ ادائیگی، (۴)۔ معصیت و نافرمانی سے مکمل اجتناب، (۵)۔ اپنی حیثیت اور دائرہ کار کے تحت دوسروں تک (بالخصوص اپنے حلقہ اثر تک) دین پہنچانے کیلئے کاوش۔  
 ابھی وقت ہے، شیطان سے بچتے ہوئے ان پانچوں کاموں کو زندگی کا حصہ بنالیں۔

اللہ تعالیٰ نفس و شیطان کے فریبوں سے بچ کر اپنی طاعت و فرمانبرداری والی زندگی نصیب

فرمائے۔ (آمین)



## 21- تبدیلی کے لوازم

تحریر کا مقصد: اکثریت میں تو تبدیلی کی خواہش ہی نہیں ہوتی۔ جس ڈگر پر زندگی بسر ہو رہی ہو اسی کو کامیابی خیال کرتے ہوئے دنیا سے کوچ کر جاتے ہیں۔ بہت کم ہیں جو زندگی کو سنجیدہ لیتے ہیں اور اپنے آپ کو مقصد حیات پر لانے کے خواہاں ہوتے ہیں۔ ان میں سے بھی زیادہ تر تبدیلی کی خواہش پر زندگی کے ایام گزار دیتے ہیں اور تبدیلی کا دن دیکھنا نصیب نہیں ہوتا۔ آخر کیا وجہ ہے کہ تبدیلی کی تمنا کے باوجود بھی زندگی تبدیل نہیں ہو پاتی.....؟ تبدیلی کے خیال کو عملی جامہ پہنانے کیلئے جن لوازم کی ضرورت ہے انہیں واضح کرنا تا کہ زندگی تبدیل ہو کر واقعاً مقصد حیات پر آجائے، اس تحریر کا بنیادی مقصد ہے۔

### چند حقائق

تبدیلی کے لوازم کے بیان سے پہلے فلاح و نجات کیلئے چند اہم حقائق کو ذہن نشین کر لیں تاکہ بات سمجھنا آسان ہو جائے۔

دنیا کا جادو: دنیا کی خواہشات انسان پر جادو کی طرح اثر کرتی ہیں۔ یہ کوئی معمولی مسئلہ نہیں۔ جس طرح جادو کے سامنے انسان بے بس ہو جاتا ہے اسی طرح دنیا کا متوالہ دنیا کے جادو کے سامنے بے بس ہو کر محض دنیا کیلئے جیتا مرتا ہے۔ وہ ہمیشہ کی زندگی کو فراموش کر کے محض دنیا کو سب کچھ سمجھ بیٹھتا ہے۔

جادو کی لپیٹ میں: ہر وہ شخص جسے دنیا کی فکر تو ہے لیکن آخرت کی نہیں۔ دنیا کا فائدہ و نقصان تو پیش نظر ہے اور اسکے لئے ہاتھ پاؤں مارتا ہے لیکن آخرت کیلئے نہیں۔ جتنی کاوش دنیا کیلئے کرتا ہے اتنی آخرت کیلئے نہیں کرتا۔ جسے رب کے روبرو پیشی کی فکر نہیں..... وہ دنیا کے جادو کی لپیٹ میں آچکا ہے۔ اس تناظر میں اپنا محاسبہ کر لیں اور جادو کی لپیٹ سے چھٹکارے کی فکر اور علاج کر لیں۔ علاج کی فکر نہ ہونا عقلمندی نہیں۔

آزادی کی کسوٹی: اگر کوئی دیکھنا چاہے کہ وہ دنیا کے جادو کی لپیٹ میں ہے یا جادو سے بچا ہوا ہے تو وہ درج ذیل معیار پر اپنے آپ کو پرکھ لے۔ ہر وہ شخص جو درج ذیل دو شرائط میں سے کوئی بھی ایک شرط پر پورا اترتا ہو وہ دنیا کے جادو کی لپیٹ سے بچا ہوا ہے اور جو اس معیار پر پورا نہیں اترتا وہ جادو کی لپیٹ میں ہے:

(۱)۔ فرائض و واجبات بشمول دعوت دین اور حلال و حرام کی اولین ترجیح کے ساتھ فکر مندی اور

پاسداری۔] اسکا نتیجہ ان شاء اللہ آسان حساب کتاب کے بعد دہنے ہاتھ میں اعمال نامہ کی صورت میں نکلے گا]

(۲)۔ فرائض و واجبات بشمول دعوت دین اور حلال و حرام کی اولین ترجیح کے ساتھ فکر مندی اور پاسداری کے ساتھ ساتھ مزید آگے سے آگے بڑھتے رہنے کا شوق و جذبہ۔ [ایسے خوش نصیب ان شاء اللہ بلا حساب کتاب ”السابقون الاولون“ کے گروہ میں شامل ہوں گے]

☆ اس خوش نصیبی تک پہنچنے کیلئے دین سیکھنے کیلئے وقت نکالنا، ہاتھ پاؤں مارنا ناگزیر ہے۔ وہ دنیا جہاں چند روز رہنا ہے اسکی اونچ نیچ جاننے کیلئے تو بھر پور کاوش کرتا ہے لیکن ابدی آخرت کی بہتری کیلئے دین سیکھنے کیلئے وقت نہیں نکالتا، کاوش نہیں کرتا وہ اللہ کو کیا منہ دکھائے گا؟

فریب کی لپیٹ: ہر وہ شخص جو زندگی اور صحت و تندرستی کی عظیم نعمت سے آج بھر پور فائدہ نہیں اٹھاتا..... بلکہ اخروی تیاری کوکل پر ڈالتا جاتا ہے..... وہ فریب کی راہ پر ہے۔ اسکے برعکس جو ہر دن کے عوض اپنی ذمہ داری پوری کرتا جاتا اور آج کے کام کوکل پر نہیں ڈالتا وہ نجات کی راہ پر ہے۔ اب فیصلہ آپ نے خود کرنا ہے کہ فریب پر رہنا ہے یا نجات کی راہ پر.....؟

### جادو کی لپیٹ سے آزادی

دنیا پرستی کے جادو کی لپیٹ سے آزادی کیلئے درج ذیل باتیں ضروری ہیں:

(۱)۔ مصائب و آلام، (۲)۔ صحبت، (۳)۔ اخروی یقین، (۴)۔ اخلاص و قربانی

(۱)۔ مصائب و آلام: جب تک زندگی کی آرزوئیں پوری ہوتی رہیں، خوشحالی ہو، صحت و تندرستی ہو..... تو انسان کی خواہش نفس انسان پر غالب رہتی ہے اور انسان کو آخرت کی یاد نہیں آنے دیتی۔ خواہش نفس کا زور اسی وقت ٹوٹتا ہے جب سر پر پڑتی ہے۔ جب تنگی و تکالیف پہنچتی ہیں تبھی انسان کی آنکھیں کھلتی ہیں جیسا کہ پروردگار نے فرمایا:

﴿وَلَنذِيقَنَّهُمْ مِنَ الْعَذَابِ الْأَدْنَىٰ دُونَ الْعَذَابِ الْأَكْبَرِ لَعَلَّهُمْ يَرْجِعُونَ ۝﴾

(السجده: 21:32)

”اور ضرور چکھائیں گے ہم ان کو مزہ دنیاوی عذاب کا بڑے عذاب سے پہلے شاید کہ وہ پلٹ

آئیں (یعنی رجوع لے آئیں ہماری طرف)۔“

نبی کریم ﷺ نے بھی فرمایا:

((من یرد اللہ بہ خیراً یصب منه)) (بخاری، المرضی، رقم: 5645)

”جس کے ساتھ اللہ تعالیٰ بھلائی کا ارادہ فرماتا ہے، اس کو مصیبت سے دوچار کر دیتا ہے۔“

وہ جن کی آنکھیں تنگی و تکالیف میں بھی نہ کھلیں اور وہ تبدیلی کا فیصلہ نہ کریں وہ واقعتاً بد نصیب ہیں، جیسا کہ فرمایا:

”کیا نہیں دیکھتے یہ لوگ کہ انہیں آزمائش میں ڈالا جاتا ہے ایک دفعہ یا دو بار، پھر بھی نہیں توبہ

کرتے اور نہ وہ نصیحت پکڑتے ہیں“ (التوبہ: 9: آیت - 126)

**نوٹ:** اس ضمن میں یہ بات ذہن نشین رہے کہ ہمیں اللہ سے مشکل مصیبت کی بجائے ہمیشہ عافیت و

آسانی اور صحت و تندرستی کی ہی دعا مانگنی چاہیے۔ لیکن جب مشکل مصیبت آجائے تو پھر مایوسی سے بچتے

ہوئے، اسے آزمائش و امتحان یا اپنے گناہوں کی پاداش میں سزا سمجھتے ہوئے، صبر کے ساتھ مشکل سے نکلنے

کیلئے دعا، دعا اور تدبیر اختیار کرتے ہوئے اپنی اصلاح کرنی چاہیے۔ اسکے ساتھ ساتھ اللہ کیلئے شوق و جذبہ

سے جان مال وقت اور صلاحیتوں میں قربانی کیلئے ہمہ تن آمادہ رہنا چاہیے۔

(۲)۔ **صحبت:** دنیا کے جادو کی لپیٹ سے نجات کیلئے زیادہ سے زیادہ وقت اچھی صحبت (اچھے لوگ، اچھی

جگہیں مساجد، مکاتب، اچھی کتابیں بالخصوص قرآن مجید) میں گزارنا اور بری صحبت سے بچنا

ناگزیر ہے۔

(۳)۔ **اخروی یقین:** جس قدر آخرت پیش نظر رہے گی، دنیا سے چلے جانے اور آخرت کا یقین دل میں

موجود رہے گا اسی قدر دنیا کے جادو کی گرفت کمزور رہے گی۔

(۴)۔ **اخلاص و قربانی:** اخلاص کی موجودگی میں جس قدر اللہ کیلئے قربانی (جان، مال، وقت، صلاحیتوں

اور خواہشات میں) زیادہ ہوگی اسی قدر اللہ کی توجہ نصیب ہوگی، جو دنیا کے جادو اور فریب سے بچنے

کا باعث بنے گی۔

**نوٹ:** دنیا کو ترک کرنے کا نہیں کہا گیا بلکہ دنیا کو اللہ کے قانون، پیارے رسول ﷺ کے اسوہ مبارک کے

تابع کرنے کا حکم دیا گیا ہے۔ دنیا کی طرح بلکہ اس سے بڑھ کر آخرت کی فکر کرنے کا تقاضا کیا گیا

ہے۔ مقصد دین سیکھنا، حرام سے بچنا اور فرائض و واجبات کی اولین ترجیح کے ساتھ ادائیگی کرنا ہے۔ اللہ کے

قانون کے تابع رہ کر معاش کا حصول، گھر داری نبھانا، بیوی بچوں کی پرورش اور ان کے جائز مشاغل اور تفریح

کا خیال رکھنا، جسمانی تقاضوں، صحت و تندرستی کا خیال رکھنا، ملکی تعمیر و ترقی اور خوشحالی میں حصہ لینا..... یہ سب جائز ہے۔

دنیا پرستی کے حوالے سے بنیادی باتوں سے آگاہی کے بعد اب ہم اصل موضوع کی طرف آتے ہیں کہ زندگی میں تبدیلی کیسے آسکتی ہے؟ زندگی مقصد حیات پر کیسے چڑھ سکتی ہے؟ تبدیلی کے لوازم کیا ہیں؟۔

### تبدیلی کے لوازم اور انکی حقیقت

درج ذیل تبدیلی کے لوازم کو سمجھے اور انہیں زندگی میں لائے بغیر شاید زندگی کا تبدیل ہو جانا ممکن نہیں۔ یاد رکھیں تبدیلی کے پانچ لوازم ہیں:

(1)۔ اخلاص، (2)۔ علم، (3)۔ جذبہ، (4)۔ صحبت یا ماحول، (5)۔ دعا

(1)۔ اخلاص: اخلاص اللہ کی طرف سے شرط عین ہے۔ اخلاص کے بغیر کچھ بھی نہیں ہونے والا۔ عدم اخلاص کا نتیجہ دوڑ دھوپ کو صفر سے ضرب دینا ہے۔ اسلئے اگر ہم تبدیل ہونا چاہتے ہیں تو ہمیں اپنا محاسبہ کرتے ہوئے اپنی نیت درست کرنی ہے، اپنے اندر اخلاص لازم پیدا کرنا ہے۔ اخلاص پر آنے کیلئے: 'عدم اخلاص کی قباحت' سے واقفیت حاصل کرنا، 'اللہ کی معرفت' حاصل کرنا اور 'آخرت کا یقین' پیدا کرنا ضروری ہے۔ تفصیل کیلئے دیکھئے: ('اخلاص: نجات کی پکار نمبر-12)

(2)۔ علم: اخلاص کے بعد تبدیلی کا دوسرا زینہ علم ہے جو ٹارچ کی مثل ہے۔ علم اندھیروں کو دور کر کے چلنے کا راستہ دکھاتا ہے۔ تبدیلی کیلئے دنیا و آخرت کی بابت علمی آگاہی پیدا ہونا ضروری ہے۔ لیکن خالی علم آجانے سے بھی انسان عمل پر نہیں آجاتا جب تک باقی لوازم پورے نہ ہوں۔

(3)۔ جذبہ (Motivation): اگر فطرت سلیمہ مسخ نہ ہوگی ہو یا مرنہ چکی ہو تو علمی آگاہی تبدیلی کا بھرپور جذبہ پیدا کر دیتی ہے۔ یہ جذبہ کچھ کرنے کیلئے جسم میں تحریک پیدا کر دیتا ہے، گویا آگ لگا دیتا ہے۔ یہ جذبہ جس قدر شدید ہوگا اسی قدر تبدیلی کیلئے بے چینی اور تحریک پیدا ہوگی۔ ان تین لوازم کے موجود ہونے سے بھی گاڑی شاید پٹری پر نہ چڑھ سکے جب تک چوتھا لوازم موجود نہ ہو۔

(4)۔ ماحول یا صحبت: تبدیلی کیلئے ماحول یا صحبت کا سب سے زیادہ عمل دخل (Role) ہے۔ جب تک ماحول تبدیل نہیں ہو جاتا محض علم یا جذبہ کچھ بھی نہیں کر سکتا۔ ماحول کے ہاتھوں انسان بے بس اور مجبور ہے۔ چارونا چار آپ نے وہی کچھ کرنا ہے جس قسم کے ماحول میں آپ کے شب و روز بسر ہو رہے ہیں۔ اگر

کوئی اپنا ماحول تو تبدیل نہیں کرتا لیکن آرزو کرتا ہے کہ راہِ سعادت پر چڑھ جائے تو اسکی خام خیالی ہوگی۔ شاید اسی لئے اسلام میں ہجرت کا حکم ہے جسے آج ہم بھول چکے ہیں۔ یاد دہانی کیلئے درج ذیل آیات ملاحظہ کریں:

”بے شک وہ لوگ کہ رو حیں قبض کریں گے جنکی فرشتے اس حال میں کہ وہ ظلم کر رہے تھے اپنی جانوں پر، پوچھیں گے ان سے فرشتے تم کیا کرتے رہے؟ وہ کہیں گے تھے ہم بے بس اور کمزور اپنی سر زمین میں۔ فرشتے کہیں گے کیا اللہ کی زمین وسیع نہیں تھی کہ تم ہجرت کر جاتے اس میں۔ سو یہی لوگ ہیں ٹھکانا ہے جن کا جہنم اور وہ بری جگہ ہے۔ مگر وہ جو (واقعاً) کمزور اور بے بس ہیں مرد، عورتیں اور بچے جو نہیں کر سکتے کوئی تدبیر اور نہیں پاتے کوئی راستہ۔ سو یہ لوگ ہیں امید ہے اللہ معاف کر دے انہیں، اور اللہ بہت معاف فرمانے والا بڑا بخشنے والا ہے۔ اور جو کوئی ہجرت کرے گا اللہ کی راہ میں، پائے گا وہ زمین میں ٹھکانے بہت سے اور فراخی۔ اور جو نکلا اپنے گھر سے ہجرت کر کے اللہ اور اسکے رسول کی طرف، پھر آیا اسے موت نے تو ثابت ہو گیا اسکا اجر اللہ کے ذمے اور اللہ بہت معاف فرمانے والا اور رحم کرنے والا ہے۔“

(نساء: 4: 97-100)

**نوٹ:** اگر علاقہ یا رہائش ضروری دین: فرض واجب، حلال حرام م کی راہ میں رکاوٹ بن رہا ہو تو جلد از جلد ہجرت کرنا ضروری ہے۔

اس ضمن میں آپ ﷺ کی ہجرت کے روشن باب سے کون آگاہ نہیں۔ کفار سے ستائے جانے کے بعد آپ ﷺ طائف گئے، اہل طائف کی بدسلوکی پر بالآخر مدینہ کی طرف ہجرت فرمائی۔ اگر آپ بات سمجھ چکے ہیں اور تبدیلی کے خواہاں ہیں تو پھر جلد از جلد اپنی صحبت یا ماحول کو بہتر یا تبدیل کر لیں، ان شاء اللہ منزل مل جائے گی۔ آئیے اس ضمن میں ہم بھی آپ کی رہنمائی کیے دیتے ہیں:

**اقدامات:** اپنا ماحول یا صحبت بہتر کرنے کیلئے درج ذیل اقدامات کئے جاسکتے ہیں:

- (۱)۔ اگر ممکن ہو تو برے ماحول سے اچھے ماحول کی طرف ہجرت کرتے ہوئے اپنی رہائش تبدیل کر لی جائے۔
- (۲)۔ گھر کیلئے جگہ کے انتخاب یا کرائے پر گھر لیتے ہوئے اچھے ماحول یعنی: مسجد، مکتب، اچھے ہمسائے، محلے دار اور درس و تدریس کیلئے مواقع کا بھرپور خیال رکھا جائے۔

(۳)۔ اگر سہولت میسر ہو تو گھر میں تنہائی، مراقبہ، مطالعہ اور عبادت کے اہتمام کیلئے الگ کمرہ منتخب کر لیا جائے۔ اگر الگ کمرہ دستیاب نہ ہو تو چھت یا صحن کو استعمال کیا جائے۔

(۴)۔ گھر میں سہولت میسر نہ ہو تو مسجد یا لائبریری وغیرہ میں وقت گزارنے کی بھرپور کوشش کی جائے، بالخصوص فجر اور مغرب کی نماز کے بعد۔

(۵)۔ اپنی صحبت بہتر کرنے کیلئے کتابوں بالخصوص قرآن مجید کا مطالعہ اور کمپیوٹر یا موبائل وغیرہ پر اچھے لیکچرز سنے جائیں۔

(۶)۔ قبرستان، باغات، پارک اور کھیتوں وغیرہ کی پاکیزگی، تنہائی اور خاموشی سے بھرپور فائدہ اٹھایا جائے۔

(۷)۔ اپنے علاقے میں مختلف جگہوں پر ہونے والے دروس میں شمولیت اختیار کی جائے، اگر درس میسر نہ ہوں تو کچھ لوگوں کو ملا کر خود ہفتہ وار درس شروع کر لیا جائے۔

یاد رکھیں! تبدیلی محض باتوں سے نہیں بلکہ کچھ کرنے سے ہوتی ہے۔ دنیا کے بارے میں تو یہ اصول ہمیں اچھی طرح یاد ہے لیکن آخرت کے بارے میں ہم بھول جاتے ہیں۔ پیارے ساتھیو! اگر آپ واقعتاً کچھ کرنا چاہیں تو بہت سے راستے ہیں جنکی نشاندہی کر دی گئی ہے۔ آپ قدم اٹھائیں گے تو اللہ بھی آپ کا مددگار بن جائے گا، اس کا وعدہ ہے کہ:

﴿وَالَّذِينَ جَاهَدُوا فِينَا لَنَهْدِيَنَّهُمْ سُبُلَنَا وَإِنَّ اللَّهَ لَمَعَ الْمُحْسِنِينَ﴾

”اور جنہوں نے کوشش کی ہمارے لئے، ان پر ہم ضرور کھولیں گے اپنی راہیں اور یقیناً اللہ تعالیٰ

محسنین کے ساتھ ہے۔“ (عنکبوت: 29: آیت۔ 69)

(5)۔ دعا: مسلسل اللہ تعالیٰ سے دعا کرتے رہیے، ہم ناقص و کمزور ہیں، صرف وہی کام ہو سکتا ہے جسکی توفیق اللہ سے ملے، اسلئے اللہ کے ہاں منظوری کیلئے اسی سے فریاد کرنا ضروری ہے۔ اگر اس نے ہمیں دین کیلئے قبول کر لیا تو پھر سب رکاوٹیں دور ہو جائیں گی۔ اسلئے گڑگڑا کر بھرپور لمبی لمبی دعائیں کریں۔ انشاء اللہ قبولیت ہوگی۔

یاد رکھیں! اگر آپ واقعتاً تبدیلی چاہتے ہیں تو آپ کو تبدیل ہونے کا ٹھیک ٹھیک حل بتلا دیا گیا ہے، آگاہی پر اللہ کا شکر ادا کرتے ہوئے مذکورہ طریقوں کو بہت سنجیدہ لیتے ہوئے انہیں زندگی میں داخل کر لیں ان شاء

اللہ منزل مل جائے گی۔ انہیں داخل نہ کرنے کا صاف مطلب یہ ہے کہ آپ تبدیل ہونا ہی نہیں چاہتے۔ انسان جس کام کو ضروری سمجھتا ہے اسکے لئے وقت نکالتا ہے، اسے کرتا جاتا ہے جیسے: ناشتہ، کھانا پینا، ڈیوٹی پر جانا..... وغیرہ۔ اگر دین سیکھنے، قرآن سمجھنے، نماز کی ادائیگی..... کیلئے وقت نہیں نکالا جا رہا تو اس کا صاف مطلب یہی ہے کہ یہ کام ہمارے لئے ضروری نہیں!۔

تبدیلی کا دوہرا عمل: یہ بات ذہن نشین رہے کہ تبدیلی کے دونوں عوامل ساتھ ساتھ چلتے رہتے ہیں۔ یعنی انسان کی کاوش اللہ کیلئے اور اللہ کی توجہ بندے کو اپنی طرف مائل کرنے کیلئے۔ جب آپ اللہ تعالیٰ کیلئے خلوص کے ساتھ کاوش کریں گے تو وہ بھی انشاء اللہ ضرور آپ کی طرف ہاتھ بڑھائے گا۔ جب اسکی توجہ ہوگی تو منزل بڑی آسان ہو جائے گی۔ اللہ ہمیں اپنی رحمت سے ڈھانپ لے۔ (آمین)

### اللہ دیکھ رہا

زندگی میں تبدیلی آجانے کے بعد اسے شوق و جذبہ سے برقرار رکھنے کیلئے یہ ضروری ہے کہ ہر لمحہ ہمیں ایمان و یقین اور یاد دہانی رہے کہ اللہ ہمیں دیکھ رہا ہے، ہمارا ہر فعل اللہ کی نظر میں ہے۔ اس ایمان و یقین اور یاد دہانی سے زندگی کو چار چاند لگ جائیں گے۔ سینئات سے بچنے اور بھرپور اعمال صالحہ اور قربانی کیلئے طاقت و توانائی ملنی شروع ہو جائے گی۔ اب اگلا سوال یہ ہے کہ یہ تصور کیسے پختہ ہو؟ اسکے لئے:

۱۔ اللہ کے سمیع و بصیر ہونے کے دلائل سے آگاہی پیدا کی جائے، ۲۔ قرآن مجید سے تعلق تروتازہ رکھا جائے، ۳۔ نیک پاک زندگی اختیار کی جائے اور اسکے سمیع و بصیر ہونے کے تصور اور مراقبے کا اعادہ کیا جائے۔

ہمارا ہر فعل بلکہ ہر سوچ کس طرح اسکی نظر میں ہے، چند دلائل ملاحظہ کریں:

﴿الْمُ تَرَ أَنَّ اللَّهَ يَعْلَمُ مَا فِي السَّمَوَاتِ وَمَا فِي الْأَرْضِ مَا يَكُونُ مِنْ نَجْوَى ثَلَاثَةٍ إِلَّا هُوَ رَابِعُهُمْ وَلَا خَمْسَةٍ إِلَّا هُوَ سَادِسُهُمْ وَلَا آدْنَىٰ مِنْ ذَلِكَ وَلَا أَكْثَرَ إِلَّا هُوَ مَعَهُمْ آيْنَ مَا كَانُوا ثُمَّ يُنَبِّئُهُمْ بِمَا عَمِلُوا يَوْمَ الْقِيَامَةِ إِنَّ اللَّهَ بِكُلِّ شَيْءٍ عَلِيمٌ﴾ (المجادلہ: 58: آیت: 7)

”کیا تو نے نہیں دیکھا کہ زمین اور آسمانوں کی ہر چیز اللہ کے علم میں ہے، تین آدمیوں کی سرگوشی نہیں ہوتی مگر اللہ ان کا چوتھا ہوتا ہے اور نہ پانچ کی گمان کا چھٹا ہوتا ہے اور نہ اس



سے کم کی اور نہ زیادہ کی مگر وہ ساتھ ہی ہوتا ہے جہاں بھی وہ ہوں، پھر قیامت کے دن انہیں ان کے اعمال سے آگاہ کرے گا۔ بے شک اللہ ہر چیز کو جاننے والا ہے۔“  
وہ تو ہر وقت ہمارے ساتھ ہے۔ اگر ہمارا اس سے تعلق ہے تو پھر پریشانی کس بات کی؟

﴿قَدْ سَمِعَ اللَّهُ قَوْلَ الَّتِي تُجَادِلُكَ فِي زَوْجِهَا وَتَشْتَكِي إِلَى اللَّهِ وَاللَّهُ يَسْمَعُ تَحَاوُرَ كُفْرَانٍ اللَّهُ سَمِيعٌ بَصِيرٌ﴾ (المجادلہ: آیت-1)

”یقیناً اللہ تعالیٰ نے اس عورت کی بات سن لی جو آپ ﷺ سے اپنے شوہر کے بارے میں تکرار کر رہی تھی اور اللہ تعالیٰ کے آگے شکایت کر رہی تھی، اللہ تعالیٰ تم دونوں کے سوال و جواب سن رہا تھا، بیشک اللہ تعالیٰ سننے والا ہے۔“

سیدہ عائشہ رضی اللہ عنہا فرماتی ہیں کہ اللہ تعالیٰ کس طرح لوگوں کی باتیں سننے والا ہے کہ یہ عورت گھر کے ایک کونے میں نبی ﷺ سے مجادلہ کرتی رہی اور اپنے خاوند کی شکایت کرتی رہی مگر میں اس کی باتیں نہیں سن (سکتی) تھی لیکن اللہ نے آسمانوں پر سے اس کی بات سن لی۔ (ابن ماجہ: المقدمہ)

﴿وَمَا تَنْفِقُوا مِنْ شَيْءٍ فَإِنَّ اللَّهَ بِهِ عَلِيمٌ﴾ (آل عمران: 3: آیت: 92)  
”اور (یقین رکھو) جو کچھ بھی تم خرچ کرتے ہو تو اللہ اسے جانتا ہے۔“

﴿يَعْلَمُ مَا فِي السَّمَوَاتِ وَالْأَرْضِ وَيَعْلَمُ مَا تُسْرُونَ وَمَا تُعْلِنُونَ وَاللَّهُ عَلِيمٌ  
بِذَاتِ الصُّدُورِ﴾ (تغابن: 64: آیت: 4)

”اسے علم ہے زمین و آسمان کی ہر چیز کا، اور وہ جانتا ہے ہر اس چیز کو بھی جو تم چھپاتے ہو اور جو ظاہر کرتے ہو، اور اللہ تو جانتا ہے سینوں میں چھپے رازوں کو بھی۔“

کیا خوب خبر گیری ہے اسکی۔ امید ہے یہ الائل اللہ پر ایمان و یقین کے سفر میں معاون ثابت ہوں گے۔ اللہ ہمیں اپنے سمیع و بصیر ہونے کے پختہ تصور کے ساتھ زندگی بسر کرنے کی توفیق عطا فرمائے۔ (آمین)



## 22- علم و کرامت

تحریر کا مقصد: مذکورہ موضوع پر اسلئے لکھنے کی ضرورت محسوس ہوئی کیونکہ کرامات کے حوالے سے اکثریت کو ظالم شیطان اپنی گرفت میں لے کر ہدایت سے دور کر چکا ہے۔ علم و کرامت کے حوالے سے حقائق کو واضح کرنا تا کہ شیطان کے مکر و فریب سے بچا جاسکے اس تحریر کا بنیادی مقصد ہے۔ بلاشبہ خوارقِ عادت (عقل کو عاجز کرنے والے) امور معجزہ کرامت وغیرہ کا ظہور برحق ہے، اسکا انکار نہیں کیا جاسکتا۔ لیکن اس طرح کی چیزیں چونکہ ابلیس کیلئے چور دروازہ ہیں اسلئے اس ضمن میں حقیقتِ حال سے آگاہی بھی ضروری ہے تاکہ شیطان سے بچا جاسکے۔

### خوارقِ عادت امور کی اقسام

خوارقِ عادت امور کی تین بڑی اقسام ہیں:

1- معجزہ، 2- کرامت، 3- استدراج یا شعبدہ بازی

کسی نبی یا رسول (علیہ السلام) سے ظاہر ہونے والے خوارقِ عادت کام کو 'معجزہ' کہتے ہیں۔ معجزہ ہمیشہ من جانب اللہ ہی ہوتا ہے، اس میں شیطان عمل دخل نہیں کر سکتا۔ خلاف عقل کام نبی کے علاوہ کسی اور سے ظاہر ہو تو اُسے 'کرامت' یا 'استدراج' کہتے ہیں۔ کرامت کا ظہور خیر و بھلائی پر مبنی ہوتا ہے اور یہ اللہ کے فضل کی علامت ہے جبکہ استدراج شیاطین کی کارستانی ہوتی ہے۔ کرامت وہی چیز ہے اکتسابی نہیں یعنی کرامت کا ظہور انسان کی اپنی کوشش اور ارادے سے ممکن نہیں بلکہ ضرورت کے تحت اللہ کی طرف سے ہوتا ہے۔ کرامت کا ظہور نصِ قطعی سے ثابت ہے جیسے حضرت مریم علیہا السلام کے لیے جنتی پھلوں کا آنا، اصحاب کھف کا واقعہ جو باطل خداؤں کی پرستش سے انکار اور خدائے واحد کو اپنا کارساز بنانے پر پیش آیا۔ جس کے مطابق قریباً 300 سال سے زائد عرصہ تک چند نوجوانوں کو پروردگار نے غار میں سلایا، ان کی حفاظت فرمائی پھر زندہ کیا۔ وہ لوگ جو مخلص ہوں، حقیقی ایمان رکھتے ہوں اور شرک کی آلودگیوں سے اپنا دامن پاک رکھتے ہوں، ضرورت کے تحت اللہ تعالیٰ ان کے ہاتھ پر خرقِ عادت (عقل کو عاجز کرنے والے) امور ظاہر فرما سکتا ہے جسے کرامت کہتے ہیں۔

اگر خرقِ عادت امر کا ظہور شیاطین کے عملِ دخل سے ہو تو اسے 'استدراج' یا شعبہ بازی' کہتے ہیں۔ شیاطین کے ذریعے استدراج کا ظہور انبیاء کرام کے علاوہ نیک و بد کسی پر بھی ظاہر ہو سکتا ہے۔ کرامت اور استدراج میں امتیاز شریعت (قرآن و سنت) کے محکم احکام سے ہی ممکن ہے۔ جیسا کہ پیران پیر شیخ عبدالقادر جیلانی رحمہ اللہ کے ساتھ درج ذیل ہلاکت خیز شیطانی استدراج پیش آیا:

”ایک مرتبہ ایک عظیم الشان روشنی ظاہر ہوئی جس میں آسمان کے کنارے بھر گئے اس سے ایک صورت ظاہر ہوئی اُس نے مجھ سے خطاب کر کے کہا ”اے عبدالقادر میں تمہارا رب ہوں۔ میں نے تمہارے لیے سب محرمات حلال کر دیے۔ میں نے کہا دور ہو مردود۔ یہ کہتے ہی وہ روشنی ظلمت سے بدل گئی اور وہ صورت دھواں بن گئی اور ایک آواز آئی کہ: اے عبدالقادر! اللہ ﷻ نے تم کو تمہارے علم و تفقہ کی وجہ سے بچا لیا ورنہ اس طرح میں تیرے جیسے ستر صوفیوں کو گمراہ کر چکا ہوں۔ میں نے کہا: محض اللہ کی مہربانی سے کسی نے پوچھا کہ حضرت آپ کیسے سمجھے کہ یہ شیطان ہے؟ فرمایا: اس کے کہنے سے کہ میں نے حرام چیزوں کو تمہارے لیے حلال کر دیا۔“ (طبقات الکبریٰ، الشعرانی، جلد 1، ص 137، ہیجہ الاسرار)

اس طرح کے واقعات لاتعداد لوگوں کو پیش آچکے ہیں۔ بعض کو اللہ ﷻ نے (انکے اخلاص اور تقویٰ کی بنا پر) شیطان کے فتنوں سے بچا لیا اور اکثر ہلاک ہو گئے۔

اگر پیران پیر کے ساتھ اتنا بڑا شیطانی استدراج پیش آ سکتا ہے تو پھر دیگر لوگ شریعت کو نظر انداز کر کے محض کرامات کے بل بوتے پر شیطان کے مکر و فریب سے کیسے بچ سکتے ہیں.....؟ شیطان تو انسانی شکل میں آ کر حدیثیں بھی بیان کر سکتا ہے، چنانچہ سیدنا عبداللہ بن مسعود رضی اللہ عنہ بیان کرتے ہیں کہ:

”بعض اوقات شیطان انسانی شکل میں کسی مجمع کے اندر آتا ہے اور لوگوں سے حدیث بیان کرتا ہے۔ جب مجمع چھٹ جاتا ہے تو لوگ کہتے ہیں کہ یہاں ایک شخص آیا تھا جس نے یہ حدیث بیان کی ہے جس کی شکل تو پہچانتا ہوں لیکن نام یاد نہیں اور وہ شیطان ہوتا ہے۔“

(صحیح مسلم ”المقدمہ“ روایت نمبر 17)

شیطان کی انسان دشمنی اور اسکی دسترس کی بنا پر ہی شیخ احمد سرہندی رحمہ اللہ نے فرمایا:

”اگر کوئی کشف دن کی سفیدی سے زیادہ روشن ہو لیکن بال برابر بھی شریعت کے خلاف ہو تو وہ رات کی تاریکی سے بدتر ہے۔“ (مکتوبات شیخ احمد سرہندی)

### سمجھنے والی سب سے اہم بات

کرامات کے ظہور کا تو انکار نہیں لیکن سب سے اہم سمجھنے والی بات یہی ہے کہ:

”دین کا حتمی معیار کرامات ہرگز نہیں بلکہ یقینی علم یعنی قرآن و سنت کے محکم دلائل ہیں۔ جبکہ ہماری خرابی یہ ہے کہ ہم کسی شخصیت یا گروہ کو حق پر ثابت کرنے کیلئے اسکے علم، اخلاص، تقویٰ، قرآن و سنت کی پاسداری کی بجائے اسکی طرف منسوب کرامات کا سہارا لیتے ہیں۔ اگرچہ کسی سے درست کرامت کا ظہور بھی ہو تب بھی پختہ علم کی بنیاد پر شریعت کو ہی معیار بنانا چاہئے نہ کہ کشف و کرامات کو۔ کسی کے حق پر ہونے یا نہ ہونے کیلئے قرآن و سنت سے دلائل پیش کرنے چاہئیں نہ کہ کشف و کرامات۔ جس کسی نے پختہ علم یعنی قرآن و سنت کے محکم دلائل کی بجائے خوارق عادت امور کو سہارا بنا لیا، اسکی طرف شیطان کا دروازہ کھل گیا، اسکا اب شیطان سے بچنا بہت مشکل ہے۔“

جو بچنا چاہیں انکے لئے اس ضمن میں قرآن و سنت کے دلائل پیش خدمت ہیں تاکہ یقین حاصل ہو جائے۔  
(۱)۔ اللہ تعالیٰ نے انسان میں یہ بات راسخ کرنے کے لیے کہ اسکی نجات حتمی علم یعنی تعلیمات وحی کی پیروی میں ہے۔ ایک مقام پر بات کو اس طرح واضح کیا ہے کہ ظالم شیطان کے لیے رخنہ اندازی کے سارے راستے بند کر دیے ہیں۔ ارشاد باری ہے۔

﴿قُلْ إِنْ ضَلَلْتُ فَإِنَّمَا أَضِلُّ عَلَىٰ نَفْسِي وَإِنِ اهْتَدَيْتُ فَبِمَا يُوحَىٰ إِلَيَّ رَبِّي إِنَّهُ سَمِيعٌ قَرِيبٌ﴾ (سبا: 34: آیت: 50)

”(اے نبی) فرما دیجئے کہ اگر میں راستے سے ہٹ گیا ہوں تو اسکا وبال مجھ پر ہی ہوگا اور اگر میں ہدایت پر ہوں تو اس کی وجہ وہ وحی ہے جو میرا رب مجھ پر کرتا ہے بے شک وہ بڑا سننے والا اور بہت ہی قریب ہے“

کیا حضور ﷺ سے بڑھ کر بھی کوئی اس دنیا میں ہوگا جو اس قرآن کو معیار بنائے بغیر ہدایت پر رہے

سکے؟۔ کیا یہ بات جان لینے کے باوجود بھی ہم شیطان کے وسوسوں کا شکار ہوں گے؟

(۲)۔ خود آنحضور ﷺ سے یہ اعلان کروایا کہ آپ ﷺ لوگوں کو بتادیں کہ میں اور میرے رفقاء نے

دین کی بنیاد صرف واضح دلیل و برہان یعنی تعلیماتِ وحی پر رکھی ہے چنانچہ ارشاد ہے:

﴿قُلْ هَذِهِ سَبِيلِي أَدْعُوا إِلَى اللَّهِ عَلَىٰ بَصِيرَةٍ أَنَا وَمَنِ اتَّبَعَنِي وَسُبْحَانَ اللَّهِ وَمَا أَنَا

مِنَ الْمُشْرِكِينَ ۝﴾ (یوسف: 12: آیت: 108)

”فرمادیجیے یہ میرا رستہ ہے میں بلاتا ہوں اللہ ﷻ کی طرف واضح دلیل پر ہوں میں بھی اور

میرے پیروکار بھی اور اللہ ﷻ پاک ہے اور میں مشرکوں میں سے نہیں۔“

(۳)۔ قرآن مجید میں جگہ جگہ اللہ تعالیٰ نے یہ بات کھول کر بیان فرمائی ہے کہ ہدایت صرف اس کے لیے

ہے جو تعلیماتِ وحی کو بنیاد بنائے گا حتیٰ کہ جب کفار نے آنحضور ﷺ سے خرق عادت امور کی

طلب کی تو ارشاد ہوا:

﴿أَوَلَمْ يَكْفِهِمْ أَنَّا أَنْزَلْنَا عَلَيْكَ الْكِتَابَ يُتْلَىٰ عَلَيْهِمْ إِنَّ فِي ذَٰلِكَ لَرَحْمَةً وَّ

ذِكْرًا لِّقَوْمٍ يُؤْمِنُونَ ۝ قُلْ كَفَىٰ بِاللَّهِ بَيْنِي وَبَيْنَكُمْ شَهِيدًا يَعْلَمُ مَا فِي

السَّمٰوٰتِ وَ الْأَرْضِ وَ الَّذِينَ آمَنُوا بِالْبَاطِلِ وَ كَفَرُوا بِاللَّهِ أُولَٰئِكَ هُمُ

الْخٰسِرُونَ ۝﴾ (العنکبوت: 29: 51-50)

”انہوں نے کہا کہ اس (رسول ﷺ) پر کچھ نشانیاں (معجزات) اس کے رب کی طرف

سے کیوں نہیں اتاری گئیں۔ فرمادیجیے کہ نشانیاں تو سب اللہ کے پاس ہیں۔ میں تو صرف

کھلم کھلا آگاہ کر دینے والا ہوں۔ کیا انہیں یہ کافی نہیں کہ ہم نے تم پر کتاب نازل فرمادی۔

جو ان پر پڑھی جا رہی ہے۔ اس میں رحمت بھی ہے اور نعمت بھی ان لوگوں کے لیے جو ایمان

لاتے ہیں۔“

(۴)۔ کفار ہمیشہ حسی معجزات کی خواہش کرتے رہے اور تعلیماتِ وحی سے روگردانی کرتے رہے،

آپ ﷺ کو تنگ کرتے رہے، پروردگار نے آپ ﷺ کو یہی حکم دیا کہ:

﴿نَحْنُ أَعْلَمُ بِمَا يَقُولُونَ وَمَا أَنْتَ عَلَيْهِمْ بِجَبَّارٍ فَذَكَرْ بِالْقُرْآنِ مَنْ يَخَافُ

وَعِيدٌ ﴿ق: 50: آیت: 108﴾

”یہ جو کچھ کہ رہے ہیں ہم بخوبی جانتے ہیں اور آپ ﷺ ان پر زبردستی کرنے والے نہیں، پس آپ ﷺ انہیں قرآن کے ذریعے سمجھاتے رہیں جو میرے وعید (ڈراوے) کا خوف رکھنے والے ہیں۔“

بلکہ آپ ﷺ نے تو امت پر واضح کر دیا کہ میرا معجزہ تو درحقیقت قرآن ہے، فرمایا:

”تمام انبیاء کو ایسے معجزات دیئے گئے جنہیں دیکھ کر (اس زمانہ کے) لوگ ایمان لائے لیکن مجھے جو معجزہ دیا گیا ہے وہ قرآن ہے جو بذریعہ وحی دیا گیا ہے، مجھے امید ہے کہ قیامت کے روز مجھ پر ایمان لانے والے تعداد میں سب سے زیادہ ہوں گے“

(صحیح بخاری، فضائل القرآن)

یعنی وہ معجزہ جو آپ ﷺ کی دعوت کی بنیاد بنا وہ قرآن ہے، لہذا اس زندہ و جاوید معجزہ کو چھوڑ کر بے اصل باتوں کے پیچھے لگ کر گمراہی کو مول لینا کیا عقلمندی ہے.....؟

(۵)۔ حضرت یحییٰ علیہ السلام کو پروردگار نے یوں تلقین فرمائی:

﴿يَسْحِي حُذِّ الْكِتَابِ بِقُوَّةٍ﴾ (مریم: 19: آیت: 12)

”اے یحییٰ (علیہ السلام)! میری کتاب کو مضبوطی سے تھام لو۔“

کس قدر سخت تلقین فرمائی جا رہی ہے صرف کتاب کو تھامنے کی حالانکہ آپ علیہ السلام کی پیدائش ہی معجزانہ طریقہ سے ہوئی تھی۔ اسکے باوجود اگر پیغمبر کو اس چیز کی سخت حاجت ہے تو عام لوگ بغیر کتاب و سنت تھامے کیسے بچ سکتے ہیں۔؟

مضبوط دلائل سے بات ثابت ہوگئی کہ گمراہی سے بچنے کے لیے ہمیں یقینی علم یعنی قرآن و سنت کو بنیاد بنانے کا پابند کیا گیا ہے نہ کہ خرق عادت امور کا۔ اگر کسی نے بات مانتے ہوئے شیطان سے بچنا ہو تو اسکے لئے یقینی دلائل بیان کر دیئے گئے ہیں جن سے آگاہی کے بعد شک کی گنجائش ممکن نہیں۔ اہل عقل کے لئے ان دلائل میں بڑی عبرت ہے۔

حقیقی ایمان: پس معلوم ہوا حقیقی ایمان والے وہ لوگ ہیں جو صرف اور صرف پختہ علم یعنی قرآن و سنت کو بنیاد بناتے ہیں۔ بڑے سے بڑا خرق عادت کام بھی ان کے ایمان کو متزلزل نہیں کر سکتا۔ اسکے برعکس روش پر

چلنے والے لوگوں کا دجال کے فتنہ سے بچنا ناممکن نظر آتا ہے۔ اللہ تعالیٰ مسلمانوں کے حال پر رحم فرمائے اور ان کا رخ قرآن و سنت کے یقینی علم کی طرف موڑ دے تاکہ نجات کی راہ ہموار ہو سکے۔ (آمین)

### علم کی اہمیت

کشف و کرامات کی بجائے قرآن و سنت کے پختہ علم کو دین کا معیار بنانے کے حوالے سے بات تو واضح ہو چکی ہے لیکن علم کی اہمیت میں مزید دلائل پیش خدمت ہیں تاکہ مزید پختگی حاصل ہو جائے۔ اللہ کے ہاں شرف و فضیلت کا معیار کشف و کرامات کی بجائے علم و عمل، اخلاص، تقویٰ و سنت کی پاسداری ہے۔ عمل، تقویٰ اور سنت کی پاسداری کا دار و مدار علم اور نیت یعنی اخلاص پر ہے۔ اگر علم ناقص ہوگا تو اسکی بنا پر کیا جانے والا عمل بھی ناقص ہی رہے گا۔ اسلئے علم کو خصوصی مقام حاصل ہے۔ جو جس قدر علم و عمل میں پختہ ہوگا اسی قدر شرف و فضیلت کا مستحق ہوگا۔ علم کا حصول اور اسے بنیاد بنانا کس قدر ناگزیر ہے، دلائل ملاحظہ کریں:

(۱)۔ اللہ کا خوف: اخروی زندگی کیلئے زاہد راہ سمیٹنے کا دار و مدار اللہ کے خوف پر منحصر ہے۔ جسے جس قدر اللہ کا خوف زیادہ ہوگا، اسی قدر اس میں تقویٰ بھی زیادہ ہوگا، اسی قدر گناہوں سے بچنے اور نیکیوں میں اضافے کی زیادہ لگن ہوگی۔ اس خوف کا دار و مدار علم پر ہے۔ جسے جتنا قرآن و سنت کا علم ہوگا، اسی قدر اسے رب کی حقیقی معرفت نصیب ہوگی، جیسا کہ پروردگار نے فرمایا:

﴿ إِنَّمَا يَخْشَى اللَّهَ مِنْ عِبَادِهِ الْعُلَمَاءُ ﴾ (فاطر: 35: آیت: 28)

”اللہ سے تو اسکے بندوں میں سے تو صرف وہی ڈرتے ہیں جو صاحب علم ہیں۔“

حقائق سے بے خبر محض کشف و کرامات اور بے اصل خیالات پر عمل پیرا ہونے والوں کو اللہ سے ڈرنے کی کیا ضرورت ہے۔

(۲)۔ علم کے بغیر پیروی کی ممانعت: بغیر پختہ علم کے کسی چیز کی پیروی سے منع کر دیا گیا۔ علم کے تین بنیادی ذرائع کو استعمال کیا جائے۔ کانوں سے سن کر آنکھوں سے دیکھ کر اور دل سے سوچ کر بات پر عمل کیا جائے یا آگے بیان کی جائے اور ایسا نہ کرنے والوں پر بطور وعید تنبیہ بھی فرمادی گئی ہے:

﴿ وَلَا تَقْفُ مَا لَيْسَ لَكَ بِهِ عِلْمٌ إِنَّ السَّمْعَ وَالْبَصَرَ وَالْفُؤَادَ كُلُّ أُولَئِكَ كَانَ

عَنْهُ مَسْئُولًا ﴿﴾ (بنی اسرائیل: 17: آیت: 36)

”ایسی بات کے پیچھے مت پڑ جس کے متعلق تجھے علم نہ ہو، کیونکہ کان اور آنکھ اور دل ان میں سے ہر ایک سے پوچھ گچھ کی جانے والی ہے“

(۳)۔ درجات کی بلندی: درجات کی بلندی کا باعث علم ہے جیسا کہ ارشاد ہوا:

﴿ نَرْفَعُ دَرَجَاتٍ مَّنْ نَّشَاءُ وَفَوْقَ كُلِّ ذِي عِلْمٍ عَلِيمٌ ۝ ﴾ (یوسف: 12: آیت: 76)

”ہم جسکے چاہتے ہیں درجے بلند کرتے ہیں اور ہر علم والے کے اوپر علم والا ہے۔“

(۴)۔ علم کے بغیر ظالم: علم سے نا آشنا رہنے والے ظالم اور گمراہ قرار دے دیئے جاتے ہیں:

﴿ بَلِ اتَّبَعَ الَّذِينَ ظَلَمُوا أَهْوَاءَهُمْ بِغَيْرِ عِلْمٍ فَمَنْ يَهْدِي مَنْ أَضَلَّ اللَّهُ وَ مَا لَهُمْ مِنْ نَّاصِرِينَ ۝ ﴾ (الروم: 30: آیت: 29)

”مگر جو ظالم ہیں وہ بغیر علم کے اپنی خواہشات کے پیچھے چلتے ہیں۔ تو جس کو اللہ گمراہ کر دے اسے کون ہدایت دے سکتا ہے، اور ان کا کوئی مددگار نہ ہوگا۔“

(۵)۔ علم میں اضافے کا حکم: کشف و کرامات کی بجائے علم میں اضافے کی دعا کا حکم دیا گیا:

﴿ وَقُلْ رَبِّ زِدْنِي عِلْمًا ۝ ﴾ (طہ: 20: آیت: 114)

”اور دعا کیا کرو کہ اے میرے پروردگار مجھے اور زیادہ علم عطا فرما۔“

(۶)۔ عالم کی فضیلت: رسول ﷺ نے فرمایا:

”عالم کو عابد پر اس طرح فضیلت حاصل ہے جس طرح چودھویں رات کے چاند کو دیگر تمام ستاروں پر فضیلت حاصل ہے۔ علماء، انبیاء کے وارث ہیں اور انبیاء (علیہم السلام) دینار اور درہم کا ورثہ نہیں چھوڑتے بلکہ انہوں نے علم کا ورثہ چھوڑا ہے، پس جس شخص نے اس (علم کے ورثے) سے حاصل کیا اس نے وافر حصہ لیا۔“ (مشکوٰۃ کتاب العلم، مسند احمد، ترمذی، ابوداؤد، ابن ماجہ)

یہ علم کے حصول کی فضیلت ہے نہ کہ خوارق عادت امور کی۔



(۷)۔ علم کے بغیر گمراہی:

اگر بنیاد قرآن و سنت کا پختہ علم نہ ہو تو نتیجہ گمراہی نکلے گا، نبی کریم ﷺ نے فرمایا:  
 ”عوام الناس جاہل لوگوں کو اپنا سردار بنائیں گے، ان سے مسائل دریافت کئے جائیں گے، وہ بغیر  
 علم (قرآن و سنت) کے فتویٰ دیں گے، اس طرح وہ خود گمراہ ہوں گے اور دوسروں کو بھی گمراہ کریں  
 گے۔“ (مشکوٰۃ کتاب العلم، رقم۔ 206، بخاری و مسلم)

(۸)۔ باطل کا قلعہ قمعہ علم سے: کتاب و سنت کے پختہ علم کے ذریعے ہی باطل کا قلعہ قمعہ ہوگا، جیسا کہ  
 رسول اللہ ﷺ نے فرمایا:

”اس علم (کتاب و سنت) کو پیچھے آنے والوں میں سے ثقہ عادل محفوظ کریں گے۔ وہ اس علم سے  
 غلو کرنے والوں کی تحریف اور باطل پرستوں کے غلط دعووں اور جاہلوں کی تاویلوں کی نفی کرتے  
 رہیں گے۔“ (مشکوٰۃ کتاب العلم، رقم۔ 247، لہیقی)

جو کتاب و سنت کے پختہ علم کو پشت کر کے کشف و کرامات پر جمے ہوئے ہیں وہ باطل سے کیسے بچ سکیں  
 گے.....؟

اللہ تعالیٰ کے نزدیک ولی کون....؟

لوگوں کے نزدیک ولی صرف وہی ہے جو عقل سے ماوراء امور ظاہر کر کے دکھلائے اور جو ایسا نہ کر سکے وہ  
 چاہے کتنا ہی پرہیزگار کیوں نہ ہو اسے ولی تسلیم نہیں کیا جاتا جبکہ اللہ تعالیٰ کا ارشاد ہے:

﴿لَا إِنْ أَوْلِيَاءَ اللَّهِ لَا خَوْفٌ عَلَيْهِمْ وَلَا هُمْ يَحْزَنُونَ ۝ الَّذِينَ آمَنُوا وَ كَانُوا  
 يَتَّقُونَ ۝﴾ (یونس: آیت: 62-63)

”آگاہ ہو جاؤ اولیاء اللہ کو نہ کسی قسم کا خوف ہوگا نہ غم، یہ وہ لوگ ہیں جو ایمان لائے اور

پرہیزگاری اختیار کی“

یعنی اللہ کے نزدیک ولی وہ ہے جس میں دو شرائط پائی جائیں: (۱) ایمان، (۲) تقویٰ  
 ’ایمان‘ کا مطلب ہے مان جانا، تسلیم کر لینا یعنی اللہ، رسول ﷺ، آخرت... کو مان جانا۔ اللہ و رسول ﷺ کو  
 ماننے کا مطلب ہے قرآن و سنت کی ہر بات کو تسلیم کر لینا۔ ’تقویٰ‘ کا معنی ہے بچ جانا یا ڈر جانا۔ یعنی

آخرت کے نقصان سے بچ جانا، اللہ سے ڈر جانا۔ شب و روز میں ہر اس چیز سے دور رہنا جو اللہ و رسول ﷺ کی ناراضگی کا باعث ہے۔ یعنی قرآن و سنت کی روشنی میں شب و روز بسر کرنا۔

معلوم ہو اولی درحقیقت مومنین اور متقین کا دوسرا نام ہے۔ وہ لوگ جن کا ایمان شرک سے پاک اور اعمال کی بنیاد قرآن و سنت پر ہو۔ جنہوں نے دین میں اپنی مرضی نہیں کی بلکہ اللہ و رسول کی مرضی کے سامنے سر تسلیم خم کر دیا ہو۔

خود خالق کائنات کی طرف سے ولی اللہ کی بابت وضاحت کے بعد ایمان والوں کے لئے شک کی گنجائش باقی نہیں۔ لیکن اسے تسلیم تو وہی کرے گا جو سلیم الفطرت ہوگا۔ کاش ہم پروردگار کی اس بات پر یقین کر لیں۔ انبیاء کرام علیہم السلام کے بعد یقینی ولی اللہ صحابہ کرام رضی اللہ عنہم ہیں، انکے بعد اکثریت اہل علم: تابعین، تبع تابعین، فقہاء کرام اور محدثین

کرام سے، پھر انکے بعد امت سے ہر وہ اہل ایمان جس میں اخلاص اور تقویٰ موجود ہو انشاء اللہ وہ اللہ کے ہاں ولی ہی تصور ہوگا۔

اللہ تعالیٰ ہمیں یقینی علم قرآن و سنت کو معیار بنا کر زندگی بسر کرنے کی توفیق عطا فرمائے۔ (آمین)



## 23- فرقہ واریت

(حصہ اول)

تحریر کا مقصد: بلاشبہ فی زمانہ امت مسلمہ فرقوں میں بٹ چکی ہے۔ اسلام کی جگہ بریلویت، دیوبندیت، اہلحدیثیت، شیعیت..... وغیرہ نے لے لی ہے۔ لوگ اسلام اور مسلم کی پہچان کی بجائے اپنے اپنے فرقوں، نسبتوں اور مسالک کی پہچان پر فخر کرتے ہیں۔ یوں مسلمان اپنی حیثیت اور مقام کو بھول کر اتحاد اسلامی کو پارہ پارہ کرنے کا موجب بن چکے ہیں۔ بلکہ لوگ نفرت و تعصب کی بھینٹ چڑھتے ہوئے ایک دوسرے کے دشمن بن چکے ہیں۔ اگر کوئی اتحاد کی آواز اٹھاتا بھی ہے تو الا ماشاء اللہ اس کا مقصد بھی اپنے گروہ کی آبیاری ہی ہوتا ہے۔ ان حالات میں بیماری کی جڑ کو واضح کرنا کہ سلیم الفطرت لوگ اس موذی مرض کو پہچان کر اس سراب سے نجات حاصل کر سکیں اور اتحاد امہ کی راہ ہموار ہو سکے، اس تحریر کا بنیادی مقصد ہے۔ تفصیل کیلئے دیکھئے ہماری تحریر: [امت اسلامیہ کا اتحاد اور ناجی گروہ کی صفات]

### فرقہ واریت پسندیدہ یا ممنوع؟

سب سے پہلے یہ سمجھا جائے کہ فرقہ واریت یعنی مسلمانوں کا باہم متحد ہونے کی بجائے ٹکڑوں میں تقسیم ہونا اسلام میں پسندیدہ ہے یا ممنوع؟ اگر تو پسندیدہ ہے تو خیر ہی خیر ہے لیکن معاملہ اگر اسکے برعکس ہے تو پھر ہر وہ شخص جو اسلام کا نام لیوا ہے اسے اس جرم سے بچنے کی فکر کرنے کی ضرورت ہے نہ کہ اس جرم کا حصہ بننے کی۔ چنانچہ اس ضمن میں قرآن و سنت سے رجوع کرتے ہیں:

فرقہ واریت سے باز رہو: ہمارے خالق نے بڑے واضح انداز میں فرقہ واریت سے باز رہنے کا حکم دیا:

﴿وَاعْتَصِمُوا بِحَبْلِ اللَّهِ جَمِيعًا وَلَا تَفَرَّقُوا﴾ (آل عمران: 3: آیت: 103)

”اللہ تعالیٰ کی رسی کو سب مل کر مضبوط تھام لو اور باہم پھوٹ نہ ڈالو۔“

اگر ہمیں اللہ کی بات کا لحاظ ہو تو فرقہ واریت کی نحوست سے بچنے کے لئے مذکورہ آیت ہی کافی ہے جس میں اثبات اور نفی دونوں طرح سے متنبہ کر دیا گیا ہے۔ اب اگر کوئی شخص اسکے برعکس عمل کرتا ہے تو وہ اللہ کے

دونوں حکموں کی خلاف ورزی کا مرتکب ہوتا ہے اور اللہ کے حکم کی خلاف ورزی ہی جرم ہے۔

فرقہ واریت پر سخت وعید: پروردگار نے انسانیت کو متنبیح کیا:

”بے شک جن لوگوں نے دین کو ٹکڑے ٹکڑے کیا اور ہو گئے گروہ گروہ (اے نبی) آپکا ان سے کوئی تعلق نہیں۔ بس انکا معاملہ اللہ کے سپرد ہے وہی ان کو بتلائے گا جو وہ کیا کرتے تھے

۔“ (انعام:5: آیت:159)

یہ حکم عام ہے جس میں یہود و نصاریٰ اور کفار و مشرکین سمیت وہ سب لوگ داخل ہیں جو اللہ سبحانہ و تعالیٰ اور رسول اللہ ﷺ کے راستہ کو چھوڑ کر دوسرے دین یا طریقہ کو اختیار کر کے امت مسلمہ کو ٹکڑے ٹکڑے کر رہے ہیں، جیسا کہ ابن کثیر رحمہ اللہ نے اس آیت کریمہ کے متعلق فرمایا:

”بات یہ کہ آیت عام ہے جو بھی اللہ و رسول ﷺ کے دین کی مخالفت کرے اور اس میں پھوٹ اور افتراق پیدا کرے، گمراہی اور خواہش پرستی کی پیروی کرے، نیا دین اختیار کرے، نیا مذہب قبول کرے وہی وعید میں داخل ہے کیونکہ حضور ﷺ جس حق کو لے کر آئے ہیں وہ ایک ہی ہے کئی ایک نہیں، اللہ نے اپنے رسول ﷺ کو فرقہ بندی سے بچایا ہے اور آپ ﷺ کے دین کو بھی اس لعنت سے محفوظ رکھا ہے۔ اسی مضمون کی دوسری آیت شرع لکم من الدین..... الخ ہے۔ (تفسیر ابن کثیر)

فرقہ واریت کا انجام آگ: ارشاد ہوا:

﴿وَلَا تَكُونُوا كَالَّذِينَ تَفَرَّقُوا وَاخْتَلَفُوا مِنْ بَعْدِ مَا جَاءَهُمُ الْبَيِّنَاتُ وَأُولَٰئِكَ

لَهُمْ عَذَابٌ عَظِيمٌ ۝﴾ (آل عمران:3: آیت:105)

”تم ان لوگوں کی طرح نہ ہو جانا جو فرقہ واریت کا شکار ہو گئے اور اختلاف کیا اسکے باوجود کہ

انکے پاس روشن دلیلیں آگئیں۔ ایسے لوگوں کیلئے بہت بڑا عذاب ہے۔“

اگر ہم بات سمجھنا چاہیں تو بات ہر پہلو سے کھول کر بیان کر دی گئی ہے۔ اب تو وہی تعلیمات وحی سے غفلت کا شکار ہو کر اس ظلم کا مرتکب ہو سکتا ہے جو خود آگ میں کودنا چاہتا ہو۔

مذکورہ آیات سے یہ بات ضرور واضح ہو جاتی ہے کہ اللہ تعالیٰ کے ہاں مسلمانوں کی تفریق اور پھوٹ سخت نا پسندیدہ ہے جبکہ باہمی اتحاد و یکجہتی نہایت پسندیدہ ہے۔ لہذا اس موذی مرض سے بچنے کی ضرورت ہے نہ کہ

اسکا حصہ بننے کی۔ اللہ ہمیں اس سے بچنے کی توفیق عطا فرمائے۔ (آمین)  
امید ہے اب آپ میں یہ خواہش پیدا ہو چکی ہوگی کہ فوراً سمجھا جائے کہ فرقہ واریت کیا ہے تاکہ اس سے اپنا  
دامن پاک کیا جاسکے۔

### فرقہ واریت کیا ہے؟

’فرقہ‘ فرق سے ہے جسکا معنی مختلف یا الگ کرنے یا تمیز کرنے کے ہوتے ہیں، فرقہ کی ضد جمع یا جماعت  
ہے۔ مسلمان ہونا اس بات کا متقاضی ہے کہ اسلام کے نام لیوا سب ایک ہوں نہ کہ متفرق۔ مسلمان ہو کر بھی  
گروہ بندی کا شکار ہونے کا مطلب ہے کہ ہمارے اندر خرابیاں پیدا ہو چکی ہیں۔ قرآن و سنت کی رو سے فرقہ  
واریت کی پہچان پیش خدمت ہے۔

(۱): سورہ آل عمران آیات: 103 تا 105 پر غور کیا جائے تو یہ بات بالکل واضح ہو جاتی ہے کہ تعلیمات  
وحی کو مضبوطی سے نہ تھا منہا، اللہ کی طرف سے نازل کردہ واضح تعلیمات کی موجودگی میں بھی انہیں رہنما نہ بنانا  
اور رسولوں کے پیچھے نہ لگنا فرقہ واریت ہے۔ تعلیمات وحی سے انحراف عمومی طور پر فرقہ واریت ہے یعنی  
جو دین و شریعت یا واضح احکام اللہ تعالیٰ نے اپنے پیغمبر علیہ السلام پر نازل فرمائے ان سے ہٹ جانا یا انکی  
بجائے بلا دلیل کسی اور چیز کو دین کا معیار قرار دینا فرقہ واریت ہے۔

(۲): عمومی طور پر تو قرآن و سنت سے انحراف فرقہ واریت میں داخل ہے لیکن خصوصاً شرک کا ارتکاب  
یا توحید باری تعالیٰ کو مرکزی اہمیت نہ دینا الگ فرقہ بنانا ہے۔ چنانچہ جب یہودیوں اور عیسائیوں نے شرک  
کی بنا پر تفریق کی اور اپنے اپنے راستے کو نجات یافتہ قرار دیا تو پروردگار نے فرمایا:

”اور کہتے ہیں ہو جاؤ یہودی یا نصرانی تو ہدایت یافتہ ہو جاؤ گے، فرما دیجئے نہیں بلکہ (ہدایت پر  
وہ جو اپنائے) طریقہ ابراہیم (علیہ السلام) کا جو یکسو (سب سے رخ پھیر کر ایک اللہ کے) ہو  
گئے تھے اور وہ مشرکوں میں سے نہ تھے۔“ (البقرہ: 2: آیت: 135)

یہاں خصوصیت کے ساتھ شرک سے بچنے اور توحید کو اپنانے کو نجات یافتہ راہ قرار دیا گیا ہے۔ جو کہ سیدنا  
ابراہیم علیہ السلام کا امتیازی وصف تھا۔ بلکہ بڑے ٹھوس انداز سے نبی کریم ﷺ کو مخاطب فرما کر اللہ رب  
العالمین نے نسل انسانی پر صراطِ مستقیم کو ان الفاظ میں واضح کر دیا ہے:

﴿وَأَنْ أَقِمَّ وَجْهَكَ لِلدِّينِ حَنِيفًا وَلَا تَكُونَنَّ مِنَ الْمُشْرِكِينَ ۝﴾

(یونس: 10: آیت: 105)

”اور یہ کہ قائم رکھو اپنے آپ کو دین (اسلام) پر یکسو ہو کر، اور ہرگز نہ ہو جانا تم شرک کرنے والوں سے۔“

اس آیت کریمہ سے درج ذیل رہنمائی واضح ہے:

۱۔ نبی کریم ﷺ کے ذریعے امت کو خطاب، ۲۔ دین حنیف (شرک سے پاک یکسو ہو کر اللہ کی طرف رجوع کرنے اور اس) پر ڈٹ جانیکا حکم، ۳۔ مزید پختگی کیلئے راہ شرک میں مبتلا لوگوں سے اپنا دامن پاک کرنے کا بھی حکم دے دیا۔

اس آیت کریمہ کا ایک ایک لفظ یہ بتلا رہا ہے کہ صراط مستقیم کی بنیادی خصوصیت اولین ترجیح کے ساتھ شرک کی پالیدگی سے بچنا ہے۔ اس آیت کریمہ کے بعد کسی بھی سلیم الفطرت شخص کیلئے صراط مستقیم کی پہچان میں کوئی مشکل پیش نہیں آسکتی۔ پس توحید کو اپنانا اور شرک سے بچنا ہی دراصل ہدایت یافتہ یا نجات یافتہ ہونا ہے اور یہی فرقہ ناجی میں داخل ہونا ہے۔ لیکن افسوس کہ اس بنیاد کو چھوڑ کر بہت سی اور چیزوں کی بنیاد پر ہم نے الگ الگ فرقے بنا لئے ہیں۔ اللہ ہماری اصلاح فرمائے۔ (آمین)

**نوٹ:** دین میں اصل دلیل تو قرآن و سنت ہی ہے لیکن اجماع امت کو بھی حجت قرار دیا گیا ہے (دیکھئے النساء آیت: ۱۱۵) کیونکہ یہ ناممکن ہے کہ جمع امت مسلمہ کسی معاملے میں احکامات وحی کے خلاف متفق ہو جائے۔

تفریق کے لئے مختلف ناموں کا استعمال

اپنے آپ کو مسلم (مسلمان) کے ٹائٹل کے ساتھ ہی منسوب کرنا چاہئے۔ اسی نام پر ہمیں فخر کرنا چاہئے۔ ہمارے خالق نے انبیاء کرام علیہم السلام کیلئے یہی نام استعمال فرمایا ہے۔ اور ہمارا بھی یہی نام رکھا گیا ہے، جیسا کہ قرآن مجید نے بیان فرمایا:

﴿مَلَّةَ أَبِيكُمْ إِبْرَاهِيمَ هُوَ سَمُّكُمُ الْمُسْلِمِينَ مِنْ قَبْلُ وَفِي هَذَا﴾

(الحج: 22: آیت: 78)

”(پیروی کرو) اپنے باپ ابراہیم کے طریقے کی جس نے اس (قرآن کے نازل ہونے سے پہلے تمہارا نام مسلم (مسلمان) رکھا اور اس (قرآن) میں بھی (تمہارا یہی نام ہے)۔“

نبی کریم ﷺ نے لوگوں کے مابین کفر اور اسلام، مسلم اور غیر مسلم یا کافر کے ناموں سے ہی تفریق کی ہے۔ قرآن و سنت میں کہیں بھی یہ نہیں آیا کہ جب تک کوئی بریلوی، دیوبندی، اہلحدیث یا اہل تشیع نہ کہلائے گا اسکی بخشش نہ ہوگی۔ اور نہ ہی ایسے نام آل رسول، صحابہ کرام، تابعین، تبع تابعین، آئمہ کرام و محدثین میں مستعمل تھے۔ ہاں اگر کوئی یہ کہے کہ میں فلاں گروہ..... کے منہج کو پسند کرتا ہوں یا اسکے زیادہ قریب ہوں تو حرج نہیں، لیکن یہ نہ کہے میں بریلوی، دیوبندی، اہلحدیث، شیعہ..... ہوں۔ تاہم اگر کوئی حق اور باطل میں تمیز کیلئے کسی لقب کے استعمال کے بغیر نہ رہ سکے تو اسے اپنے آپ کو اہل حدیث، اہل سنت، بریلوی، دیوبندی، شیعہ کہلوانے کی بجائے یہ کہنا چاہئے کہ وہ منہج اہل حدیث، منہج اہل سنت، منہج بریلوی، منہج دیوبند، منہج اہل تشیع پر ہے۔ سوال یہ پیدا ہوتا ہے کہ اسلام اور مسلمانوں کی جمعیت کو توڑتے ہوئے اپنے آپ کو بریلوی، دیوبندی، اہلحدیث، اہل تشیع کے ناموں سے موسوم کرنے کی آخر کیا ضرورت ہے؟ کیا ”مسلم“ جو اللہ نے ہمارا نام رکھا اس پر ہمیں مطمئن نہیں ہونا چاہیے.....؟

### اس فریب کی حقیقت

ایک بریلوی یہ خیال کرتا ہے کہ اگر بریلوی کے نام سے الگ شناخت نہ ہوگی تو عوام کو کیسے معلوم ہوگا کہ حق گروہ کون سا ہے؟، اسی طرح دیوبندی یہ خیال کرتے ہیں کہ اگر دیوبندی کی شناخت ختم ہوگئی تو عوام کو اہل حق کی پہچان کیسے ہوگی؟۔ یہی صورت حال اہلحدیث اور اہل تشیع کی ہے۔ اگر دیکھا جائے تو یہ ایک سراب ہے جس میں شیطان نے الجھایا ہے اور اسکی وجہ گروہ بندی ہے۔ جب آپکو گروہ کی بجائے اسلام سے محبت ہو جائے گی تو آپ کیلئے ان حصاروں کی کوئی اہمیت نہیں رہے گی۔

نام نہیں کام: ہم کام کی بجائے نام کو نجات کا سبب سمجھتے ہیں۔ جبکہ اصل بات عقائد و افعال کی ہے۔ کوئی جس قدر تعلیمات وحی کے زیادہ قریب ہوگا اسی قدر حق کے قریب ہوگا اسکا نام خواہ شیعہ ہو، دیوبندی، اہلحدیث یا بریلوی۔ جس طرح شراب کی بوتل پر روح افزاء لکھنے سے وہ روح افزاء میں تبدیل نہیں ہو سکتی اسی طرح اپنا نام اہلسنت وغیرہ رکھ لینے سے کوئی ہرگز اہلسنت نہیں بن سکتا جب تک وہ اہلسنت کے بنیادی عقائد و افعال کو تسلیم نہ کرے اور ان پر عمل پیرا نہ ہو۔ کیا خوبصورت بات کی ہے امام شافعی رحمہ اللہ نے:

”اگر آل محمد ﷺ سے محبت کا نام رافضی ہے تو دونوں جہاں میرے رافضی ہونے پر گواہ

ہو جائیں۔“ (امام شافعی کتاب الام، جلد ۱، صفحہ ۱۲۰)

باطن کا درست ہونا ظاہر سے زیادہ ضروری ہے۔

**نوٹ:** بعض لوگ مسلم کے علاوہ کسی اور نام سے اپنے آپ کو منسوب کرنے والوں کی تکفیر کرتے ہیں۔ انکا یہ طرز عمل درست نہیں۔ جب تک کوئی شخص یا گروہ پانچ بنیادی چیزوں کا اقراری رہے وہ قانونی طور پر مسلمان ہی رہے گا، دلوں کا حال تو اللہ ہی جانتا ہے۔ وہ پانچ چیزیں یہ ہیں:

۱۔ اللہ کی وحدانیت، ۲۔ حضور اقدس ﷺ کی ختم نبوت، ۳۔ قرآن مجید کے محفوظ ہونے، ۴۔

ضروریات دین میں سے کسی کا انکاری نہ ہو، اور

۵۔ مسلمانوں کے قبلہ کو اپنا قبلہ تسلیم کرتا ہو۔

اسلام سے مراد: اسلام مشتمل ہے: ”اللہ تعالیٰ، اس کا پیارا رسول ﷺ، قرآن، سنت اور اجماع صحابہ رضی اللہ عنہم پر“ ہر بات کو ان پانچ کے تابع رکھنے کا نام اسلام ہے جو کہ بڑا مشکل کام ہے۔ اللہ تعالیٰ ہمیں اسلام کو سمجھنے اور حقیقی طور سے ماننے کی توفیق عطا فرمائے۔ (آمین)

### فرقہ واریت کی بھینٹ چڑھنے کی بڑی وجہ!

فرقہ واریت کے چال میں پھنسنے کی کئی وجوہات ہیں جیسے: تعصب، ضد، خواہش نفس کی پوجا، جہالت وغیرہ۔ لیکن سب سے بڑی وجہ اکابر پرستی ہے۔ یعنی اپنے اپنے پسندیدہ بزرگان دین کو نبی کے مرتبے پر فائز کرتے ہوئے، انکی ہر بات کو وحی کا درجہ دیتے ہوئے انہیں خطا سے پاک تصور کرنا۔ یہی وہ سب سے بڑی چال ہے جسکے ذریعے ظالم شیطان انسانیت کو قابو کر کے گمراہی پر مائل کرتا ہے۔ شیطان کی زبردست چال سے نجات کیلئے امت کے سب سے بڑے اولیاء یعنی صحابہ کرام رضی اللہ عنہم سے چند اجتہادی خطائیں پیش خدمت ہیں تاکہ دیگر لوگوں کو نبی کے درجے پر فائز کروانے کی شیطانی چال سے چھٹکارہ نصیب ہو سکے۔ اکابر پرستی کی تفصیل کیلئے دیکھئے ہماری تحاریر: [”رسالت کا حقیقی تصور“ اور ”ہدایت“]

(۱)۔ سیدنا عبداللہ بن مسعود رضی اللہ عنہ کا تشہد میں الفاظ کو تبدیل کرنا: حضرت عبداللہ بن مسعود رضی اللہ عنہ نے

آپ ﷺ کی وفات مبارک کے بعد تشہد میں ﴿ایہا النبی﴾ کی بجائے ﴿علی النبی﴾ پڑھنا شروع کر دیا تھا یعنی صیغہ حاضر کو صیغہ غائب سے تبدیل کر دیا دیکھئے:

(بخاری ”کتاب الاستیذان“ رقم 6265)



(۲)۔ سیدنا عبداللہ بن مسعود رضی اللہ عنہ کا فلق اور ناس کو قرآن کا حصہ نہ ماننا: سیدنا عبداللہ بن مسعود رضی اللہ عنہ کی اپنی رائے میں سورہ فلق اور ناس جادو کے توڑ کیلئے بطور وظیفہ نازل ہوئی تھیں اور وہ انہیں قرآن کا حصہ نہیں مانتے تھے، تفصیل کیلئے دیکھئے: (بخاری ”ابواب التفسیر، سورہ ناس“ رقم 2094)

کیا آج انکی اس رائے کو اسوہ بنایا جاسکتا ہے.....؟ حالانکہ وہ علم و فقاہت اور تقویٰ کے بلند ترین مقام پر تھے۔

(۳)۔ متہ کی بابت سیدنا عبداللہ بن عباس رضی اللہ عنہ کا فتویٰ: غزوہ خیبر کے موقع پر آپ صلی اللہ علیہ وسلم نے متہ کو قیامت تک کے لیے حرام کر دیا تھا جس کی خبر عبداللہ بن عباس رضی اللہ عنہ تک نہیں پہنچی تھی اسی لئے آپ صلی اللہ علیہ وسلم رسول اللہ صلی اللہ علیہ وسلم کی وفات کے بعد 50 سال تک اس کے جواز پر ہی فتویٰ دیتے رہے حتیٰ کہ عبداللہ بن زبیر رضی اللہ عنہ کے بتانے پر آپ صلی اللہ علیہ وسلم نے رجوع کیا۔

(بخاری کتاب الزکاح، رقم 5116، مسلم)

(۴)۔ باہمی اختلافات و جنگ: بہت سارے معاملات میں صحابہ کرام باہم متفق نہ ہونے کی وجہ سے شدید اختلاف کی بنا پر جنگیں (جنگ جمل اور جنگ صفین وغیرہ) بھی ہوئیں جن میں ہزاروں صحابہ کرام رضوان علیم اجمعین آپس میں ایک دوسرے کے مقابلے میں لڑتے ہوئے شہید بھی ہوئے۔

اختصار کی خاطر انہیں پر اکتفا کرتے ہیں، اس قسم کے بہت سے مزید واقعات موجود ہیں جن سے یہی یقینی نتائج (جن سے انکار ممکن نہیں) سامنے آتے ہیں کہ:

(۱)۔ دین میں حتمی معیار اور اسوہ صرف اور صرف اللہ اور اسکا رسول صلی اللہ علیہ وسلم (قرآن و سنت) ہی ہیں۔ (۲)۔ اولیاء کی شخصی پیروی تو درکنار صحابہ کرام رضی اللہ عنہم کی شخصی پیروی کی بجائے اجماعی پیروی ہی میں نجات ہے، یعنی کسی صحابی کی وہ رائے جس پر باقی صحابہ بھی متفق ہوں۔ اسلئے انفرادی معیار کی بجائے صحابہ کرام کا اجماعی معیار دین کا تقاضا ہے۔ (۳)۔ دین کی بنیاد اور معیار صرف اور صرف قرآن و سنت کا یقینی علم ہے نہ کہ شخصیات کا مرتبہ و مقام یا کشف و کرامات وغیرہ۔

اگر صحابہ کرام رضی اللہ عنہم کے حوالے سے حقیقت یہ ہے تو پھر کیا ہمارے اکابرین و بزرگان دین کا درجہ ان صحابہ سے بڑھ کر ہے کہ اپنے بزرگوں کو ہم خطا سے پاک تسلیم کرتے ہیں.....؟

**نوٹ:** اس ضمن میں وہ حدیث کہ ”میرے صحابہ ستاروں کی مانند ہیں جسکی پیروی بھی کرو گے ہدایت پر آ جاؤ گے“ سند کے اعتبار سے ضعیف اور قابل اعتبار نہیں۔

فرقہ واریت سے نجات: فرقہ واریت سے نجات پانے کیلئے یہ ضروری ہے کہ ہم:

(۱)۔ تنگ نظری اور جمود کا شکار ہونے سے بچیں۔ فرقوں مسالک اور علماء پر جامد ہونے کی بجائے اللہ اور رسول ﷺ پر جامد ہو جائے۔ ذہن کو بات سننے کیلئے کھلا رکھیں۔ (۲)۔ اپنے فرقے کے علاوہ دوسروں کی بات بھی سنیں، (۳)۔ دین کو علماء کے سپرد کرنے کے بجائے قرآن و سنت کو خود بھی سمجھیں۔ اگر یہ تین کام ہم پر گراں ہیں تو پھر فرقہ پرستی کے جرم سے چھٹکارہ ممکن نہیں۔ اللہ ہمیں فرقوں، مسالک کی بجائے اسلام اور مسلمان کے ٹائٹل کے ساتھ محبت کی توفیق نصیب فرمائے۔ (آمین)

اکثریت یا اقلیت؟ لوگوں کا یہ خیال ہے کہ مختلف مکاتب فکر میں سے سب سے بڑا گروہ راہ حق پر ہوتا ہے جیسا کہ حدیث میں ہے:

((سوادِ اعظم کی پیروی کرو جو اس سے الگ ہو اوہ جہنم میں ڈال دیا جائے گا۔))

(ابن ماجہ ”کتاب الفتن“، رقم 3950)

جمہور محدثین کے نزدیک مذکورہ روایت کی سند سخت ضعیف ہے۔ اس کے راوی ”معاذ بن رفاعہ کولین الحدیث یعنی کمزور حدیثیں بیان کرنے والا کہا گیا ہے (تقریب التہذیب، 6747) دوسرا راوی ”ابو خلف لائمی کو حافظ ابن حجر رحمہ اللہ نے متروک لکھا (تقریب والتہذیب: 8083) اور ابو حاتم رازی نے ”شیخ منکر الحدیث کہا (الجرح تعدیل 279/3)، یہی صورت حال باقی دو راویوں کی ہے۔ قرآن مجید کی تمام آیات یہی بتلاتی ہیں کہ لوگوں کی اکثریت ہمیشہ گمراہی کے رستہ پر رہتی ہے:

”اور اگر تم دنیا میں اکثریت کی پیروی کرو گے تو وہ تمہیں اللہ ﷻ کی راہ سے ہٹا کر

گمراہ کر دیں گے۔ وہ تو محض بے اصل خیالات پر چلتے ہیں

اور اٹکل کے تیر چلاتے ہیں۔“ (انعام: 5: آیت: 116)

پھر بھی مذکورہ ضعیف روایت کی بنا پر کوئی اپنے آپ کو ناجی گروہ میں شمار کرنا چاہے تو اسے یہ بھی سوچ لینا چاہئے کہ: پاکستان میں بریلوی اکثریت میں، بنگلہ دیش میں دیوبندی، سعودی عرب، شام، کویت میں سلفی یا اہلحدیث، ایران میں اہل تشیع..... تو کیا ہر علاقے کی اکثریت کو معیار مانا جائے گا؟ امید ہے بات

سمجھ آچکی ہوگی۔ حقیقت وہی ہے جو قرآن میں بیان ہوگئی کہ اکثریت ہمیشہ گمراہی پر ہی قائم رہتی ہے۔

### ابوتحلی صاحب

عصر حاضر کے نامور مصنف ابوتحلی صاحب نے اپنی شہرہ آفاق تصنیف 'تیسری روشنی' میں فرقہ واریت کے بھنور سے نکلنے کا زبردست حل پیش کیا ہے۔ مصنف نے فرقہ واریت اور گروہی تعصبات کے بھنور سے نکلنے کیلئے بڑے اہم نکات اٹھائے ہیں جنکی انتہائی مختصر وضاحت پیش خدمت ہے:

(۱)۔ فرع اور اصل کا فرق: دین میں کچھ اصولی اور بنیادی باتیں ہیں اور کچھ فروعی۔ بنیادی باتیں مقاصد کا درجہ جبکہ فروعی چیزیں ان کی معاونت کرتی ہیں۔ اصولی اور بنیادی چیزوں کو چھوڑ کر فروعیات کو دعوت کا موضوع بنا لینا گروہی تعصبات کی بنیادی وجہ ہے۔

(۲)۔ جہالت اور جذباتیت: محقق اہل علم میں اختلاف تو صرف علمی حد تک رہتا ہے جبکہ کم علم جو علم و تحقیق سے دور ہوتے ہیں وہ جذبات کی وجہ سے اختلافات کو مخالفت تک پہنچا کر فرقہ واریت کا بازار گرم کر دیتے ہیں۔ حقیقت یہی ہے کہ تعصب اور فرقہ واریت پھیلانے والے یا تو کم علم ہوتے ہیں یا جذبات کے مارے ہوئے، جبکہ صاحبان علم اور جذبات پر قابو رکھنے والے اہل علم ہمیشہ ایسی چیزوں سے دور رہتے ہیں۔

(۳)۔ غیر اعلانیہ نبوت: نبی کا انتخاب تو خالق کی طرف سے ہوتا ہے۔ اسکی اطاعت فرض ہے اور اسکا انکار کفر۔ یہ مقام نبی کے علاوہ کسی اور کا نہیں ہو سکتا۔ جبکہ بد قسمتی سے یہی مقام لوگ اپنے اپنے اکابرین و بزرگان دین کو دے کر انہیں غیر اعلانیہ نبوت کے درجے پر فائز کر دیتے ہیں۔ غیر نبی کتنے ہی بڑے مرتبے کا کیوں نہ ہو بہر حال وہ انسان ہے جسے وحی کی تائید حاصل نہیں۔ اسکی رائے غلط ہو سکتی ہے، اسکی تحقیق غیر مستند ہو سکتی ہے اسلئے نبی کی طرح اسے حق بنا کر پیش نہ کیا جائے۔

(۴)۔ منافقین اور مشتشر قین کا طریقہ: منافقین اور مشتشر قین کا یہ وطیرہ رہا ہے کہ وہ چیزوں کے مثبت پہلوؤں کو نظر انداز کر کے ہمیشہ منفی پہلوؤں کو اچھا کر پروپیگنڈہ کرتے ہیں۔ کسی کی پوری زندگی اور شخصیت کو نظر انداز کر کے اسکی تقریر یا تحریر کا کوئی ایک جزو سیاق و سباق سے ہٹا کر پیش کر کے نفرت و دشمنی کا بازار گرم کرتے دیتے ہیں۔ یہ لوگ خوردبین سے دیکھتے اور اسے دور بین سے دکھاتے ہیں۔

(۵)۔ غیر روایتی کام کی مخالفت: لوگ جب اپنے سامنے کسی ایسے عالم یا محقق کو دیکھتے ہیں جس کا کام انتہائی غیر معمولی، معاصرین کے وہم و خیال سے بلند و بالا مگر غیر روایتی ہوتا ہے۔ ایسا غیر روایتی مختلف اور منفرد کام بھی تعصبات کو بھڑکانے کا سبب بن جاتا ہے۔

(۶)۔ اسلاف کا طریقہ: لوگ اسلاف کا نام تو لیتے ہیں لیکن انکے طرز عمل پر کم ہی عمل پیرا رہتے ہیں۔ ہمارے اسلاف اپنے کسی کام کو حرفِ آخر نہیں کہا کرتے تھے اور نہ لوگوں کو دلیل کی بنیاد پر اپنے آپ سے اختلاف رکھنے سے منع کرتے تھے۔ وہ اپنے کام کو علمی کام سمجھتے تھے نہ کہ حق کا معیار، جیسا کہ امام شافعی رحمہ اللہ نے فرمایا:

”میری رائے درست ہے اگرچہ غلطی کا امکان رکھتی ہے اور دوسرے شخص کی بات غلط ہے اگرچہ اسکے درست ہونے کا احتمال ہے۔“

آج جتنے بھی مسائل ہیں وہ دراصل اسلاف کے اس اصول کو چھوڑ دینے کا نتیجہ ہے۔

(۷)۔ جھوٹے پروپیگنڈے کو بلا تحقیق پھیلانا: سنی سنائی باتوں کو بغیر تحقیق پھیلا کر فرقہ واریت کی بڑی وجہ ہے۔ ہمارے معاشرے کی یہ نفسیاتی کمزوری ہے کہ ہم لوگوں کو شیطان یا فرشتے کی سطح پر رکھتے ہیں۔ جس عالم سے ہم متاثر ہو جائیں اسے فرشتہ اور جس شخص کے خلاف ہمارا عالم مجاذ کھول دے اسے شیطان بنا دیتے ہیں کہ اس میں کسی خوبی کا پایا جانا ممکن نہیں۔ الزام و بہتان تراشنے والا کوئی ایک شخص ہوتا ہے، مگر باقی لوگ کارِ ثواب سمجھ کر اسے پھیلانے لگ جاتے ہیں۔

اگر ہم ان باتوں پر کان دھریں تو ہمیں تعصب اور فرقہ واریت کے کھنور سے نکالنے کیلئے کافی ہیں۔

اللہ تعالیٰ فرقوں، مسالک اور دیگر نسبتوں کی بجائے اسلام، مسلمان اور مومن کے ٹائٹل کی محبت ہمارے دلوں میں جاگزیں کر کے ہمیں اسلام کی پہچان اور اس پر عمل پیرا ہونا نصیب فرمائے۔ (آمین)



## 24- فرقہ واریت

(حصہ دوم)

تحریر کا مقصد: حصہ اول میں فرقہ واریت کے ضمن میں اجمالی خاقہ پیش کرنے کے بعد کچھ مزید ضروری حقائق واضح کرنا تاکہ اس سراب سے نجات ممکن ہو سکے، اس تحریر کا بنیادی مقصد ہے۔ تفصیل کیلئے دیکھئے ہماری تحریر: [امت اسلامیہ کا اتحاد اور نجات یافتہ گروہ]

### فرقہ واریت سے نجات کے یقینی فوائد

سب سے پہلے یہ بات واضح ہو جائے کہ فرقہ واریت سے نجات کے یقینی فوائد کیا ہیں تاکہ فرقہ واریت سے نجات کا شوق و جذبہ پیدا ہو۔ جب اسلام کی محبت مسالک اور گروہوں پر غالب آجائے تو پھر مسلمان کی پہچان پر فخر محسوس ہونے لگتا ہے۔ گروہ بندی کی زنجیریں ٹوٹ جاتی ہیں۔ اس عظیم سعادت کے حصول پر درج ذیل یقینی فوائد حاصل ہوتے ہیں۔

(۱)۔ نافرمانی سے نجات: قرآن مجید میں فرقہ واریت سے سختی سے منع کیا گیا ہے لہذا فرقہ واریت سے بچنا اللہ کی نافرمانی سے بچنا ہے اور فرقہ واریت پر قائم رہنا اللہ کی نافرمانی کا ارتکاب ہے، جو کہ دنیا و آخرت میں خسارہ ہے۔

(۲)۔ اتحاد و یکجہتی: متحد ہونا اللہ اور رسول ﷺ کی چاہت جبکہ ٹکڑے ٹکڑے ہونا شیطان کی خواہش ہے۔ ٹکڑوں کی بجائے اسلام کے دامن میں آنے سے اتحاد و یکجہتی کی عظیم دولت کے نصیب ہونے سے اللہ کی یہ چاہت پوری ہو جاتی ہے۔

(۳)۔ سچائی کی پیروی کی توفیق: مسالک و مکاتب اور من پسند شخصیات کی محبت انسان کو اندھا کرتے ہوئے اپنے گروہ کی تائید میں جھوٹ اور خیانت پر آمادہ کرتی ہے۔ اس خیانت اور جھوٹ سے نجات تبھی ممکن ہے جب اسلام سے محبت گروہوں پر غالب ہو جائے۔

(۴)۔ ساری تعلیمات تسلیم کرنے کی توفیق: گروہ کی محبت انسان کو مجبور کرتی ہے کہ وہ اسلام کی

صرف انہیں تعلیمات سے آشنار ہے جو اسکے گروہ کے موافق ہوں۔ ناموافق تعلیمات کی تفہیم اور عمل سے انسان کو سوں دور ہی رہتا ہے۔ لیکن جب اسلام کی محبت غالب آجائے تو پھر ساری تعلیمات جاننے اور تسلیم کرنے کی توفیق نصیب ہو جاتی ہے۔ پھر انسان یہ نہیں دیکھتا کہ بات کسی دوسرے یا اپنے فرقے کے موافق ہے یا ناموافق۔

(۵)۔ قرآن و سنت سے اعراض: حقیقی ایمان اور اسلام سے محبت تو قرآن و سنت کو من و عن تسلیم کرنے کی طرف رغبت جبکہ گروہ بندی کی لعنت اپنے گروہ کے ناموافق آیات و احادیث سے اعراض کرنے کا باعث بنتی ہے۔ معاشرے میں لوگوں کی طرف سے اس بڑے جرم کے ارتکاب کا بار ہا مشاہدہ ہوا۔ اللہ ہمیں معاف فرمائے۔ (آمین)

(۶)۔ قرآن و سنت کی غلط تاویل و تحریف: ظالم شیطان مسالک و مکاتب اور من پسند شخصیات کی محبت کو استعمال کرتے ہوئے اس حد تک اندھا کر دیتا ہے کہ انسان ہر وہ چیز جو اسکے پسندیدہ فرقہ کے خلاف ہو اسے سننا بھی گوارا نہیں کرتا یہاں تک کہ وہ بات اللہ اور اسکے رسول ﷺ کی ہی کیوں نہ ہو۔ اور اگر سننا پڑ بھی جائے تو پھر فرقے کے تحفظ میں وہ غلط تاویل اور تحریف کا سہارا لیتا ہے جو کہ بہت بڑی لعنت ہے۔

(۷)۔ امن و ایمان اور قلبی سکون کا حصول: جب تک فرقہ واریت سے چھٹکارہ نہ ہوگا پورے اسلام کو تسلیم کرنے اور اتحاد و یکجہتی کی توفیق نہ ملے گی۔ جزوی اسلام اور لوگوں سے نفرت سے کبھی امن و ایمان اور حقیقی چین نصیب نہیں ہو سکتا۔ اگر امن و ایمان اور قلبی سکون چاہئے تو فرقوں کی بجائے اسلام کے دامن کو تھامنا ہوگا۔

### فرقہ واریت سے نجات کی گھائی

فرقہ واریت کیا ہے؟ اسکی قباحتوں (حصہ اول) سے روشناس ہونے اور فرقہ واریت سے نجات کے عظیم فوائد کو جاننے کے بعد سب سے اہم بات یہی رہ جاتی ہے کہ فرقہ واریت کے بھنور سے نکلا کیسے جائے؟ اس ضمن میں کچھ رہنمائی حصہ اول میں پیش کی جا چکی ہے۔ کچھ مزید حقائق پیش خدمت ہیں۔ انشاء اللہ انکی تفہیم اور ان پر عمل اس خطرناک بھنور سے نکال کر عظیم سعادت کی راہ پر گامزن کرنے کا باعث ہوگا۔ چنانچہ اس بھنور سے نجات کا شوق رکھنے والوں کو ان پر بھر پور غور و فکر کرنے کی ضرورت ہے۔ فرقہ واریت سے نجات پانے کیلئے بہت بڑی گھائی عبور کرنی پڑے گی جسکا نام ”**تعصب**“ ہے۔

## تعصب سے نجات

انبیاء علیہم السلام کے ادوار میں قتال اور قبولِ اسلام پر کفار کی جانب سے تکالیف اور اذیتوں کا کڑا امتحان تھا۔ جبکہ موجودہ دور میں تعصب کا سخت امتحان درپیش ہے۔ نجات تک پہنچنے کیلئے تعصب کی مشکل ترین رکاوٹ کو عبور کرنا ہوگا۔ ظالم شیطان نے اس خطرناک بیماری میں مبتلا کرا کر اہل اسلام کو ہدایت سے بھی دور کیا ہے اور اتحاد کو بھی پارہ پارہ کر دیا ہے۔ تعصب یہ ہے کہ اپنے علاوہ کسی دوسرے کو برداشت نہ کیا جائے۔ صرف اور صرف اپنی برتری کو پیش نظر رکھا جائے۔ قلب و ذہن سے دوسروں کی کسی بات کے درست ہونے کا احتمال ختم کر دیا جائے۔ ظاہر ہے اس بیماری کا نتیجہ اصلاح و ہدایت اور اتحاد و یکجہتی کی بجائے گمراہی، نفرت و دشمنی اور گروہ بندی ہی نکلے گا۔ تعصب کی اس بیماری کی موجودگی میں اپنا گروہ عین حق پر جبکہ باقی سب گمراہ ہی نظر آئیں گے۔ اس بیماری کی موجودگی میں نہ تو قرآن کی بات ہدایت کا سبب بن سکتی ہے اور نہ ہی پیغمبر علیہ السلام کی۔ اللہ تعالیٰ نے واضح فرمایا:

﴿وَمَا تَفَرَّقُوا إِلَّا مِنْ بَعْدِ مَا جَاءَهُمُ الْعِلْمُ بَغْيًا بَيْنَهُمْ﴾ (شوری: 42: آیت: 14)

”اور نہیں فرقوں میں بے لوگ اسکے باوجود بھی کہ آچکا تھا ان کے پاس (یقینی) علم (کتاب کا)

مگر باہمی ضد کی وجہ سے“

خدا کی پناہ کہ کتاب کا یقینی علم آجانے کے باوجود بھی تعصب اور ضد کی بیماری ہدایت پر نہیں آنے دیتی۔ باقی ساری بیماریاں: اکابر پرستی، نفس پرستی، کتمان حق، خیانت، جھوٹ، حق و باطل کی ملاوٹ..... اسی بنیادی بیماری سے جنم لیتی ہیں۔ لہذا اس خطرناک بیماری سے بچنے کی بہت زیادہ فکر کریں۔

## تعصب سے بچاؤ

اس بیماری سے بچاؤ کیلئے درج ذیل باتوں کو ملحوظ رکھا جائے:

(۱)۔ تنگ نظری سے ہر ممکن چھٹکارہ

(۲)۔ بات سننا اور عقل کو استعمال کرنا

ان کی مختصر وضاحت پیش خدمت ہے:

(۱)۔ تنگ نظری سے ہر ممکن چھٹکارہ: اگر آپ واقعتاً تعصب سے بچتے ہوئے ہدایت اور اتحاد و یکجہتی پر آنا چاہتے ہیں تو پھر تنگ نظری ختم کر دیں۔ دوسروں کیلئے اپنا سینہ کھول دیں۔ سینہ کھلتے ہی ہدایت و رحمت کی برکات نازل ہونا شروع ہو جائیں گی۔ دوسروں کی بات سننے کی آمادگی پیدا ہونے سے حقیقی ہدایت نصیب ہونا شروع ہو جائے گی۔ اگر خدا نخواستہ تنگ نظری نہ گئی تو نفرت و گمراہی کی گندگی بالآخر شقاوت و بدبختی کی دلدل میں دھکیل دے گی۔ اللہ تعالیٰ نے ہماری عظیم رہنمائی کی خاطر فرمایا:

﴿أَفَمَنْ شَرَحَ اللَّهُ صَدْرَهُ لِلْإِسْلَامِ فَهُوَ عَلَىٰ نُورٍ مِّنْ رَبِّهِ فَوَيْلٌ لِلْقَاسِيَةِ قُلُوبُهُمْ  
مِّنْ ذِكْرِ اللَّهِ أُولَٰئِكَ فِي ضَلَالٍ مُّبِينٍ ۝﴾ (زمر: 39: آیت: 22)

”بھلا وہ شخص کہ کھول دیا ہو جس کا سینہ اللہ نے اسلام کیلئے تو وہ ہوا اپنے رب کے نور (یعنی ہدایت) پر، سو بربادی ہے ان لوگوں کیلئے جن کے دل سخت ہو گئے ہیں اللہ کی یاد سے۔ یہی لوگ ہیں پڑے ہوئے کھلی گمراہی میں۔“

یہ بات غور طلب ہے کہ خوشخبری اسکے لئے ہے جس کا سینہ اسلام کیلئے کشادہ ہونہ کہ اپنے اپنے مسالک، اکابر اور فرقوں کیلئے۔ اس وقت ہمارا بڑا مسئلہ ہی یہی ہے کہ ہمارے سینے اپنے اپنے فرقوں کیلئے تو کشادہ ہیں لیکن دوسروں کیلئے بہت تنگ ہیں۔ جب تک اس بیماری سے نجات نہ ملے گی بات نہ بنے گی۔

(۲)۔ بات سننا اور عقل کو استعمال کرنا: اللہ تعالیٰ نے انسان کو دیکھنے کیلئے آنکھیں، سننے کیلئے کان اور سوچنے سمجھنے، غور و فکر کرنے کیلئے دل و دماغ دیئے۔ ان کے بارے میں پوچھ گچھ ہوگی کہ انہیں مثبت طور پر استعمال کیا یا نہیں:

﴿إِنَّ السَّمْعَ وَالْبَصَرَ وَالْفُؤَادَ كُلُّ أُولَٰئِكَ كَانَ عَنْهُ مَسْئُولًا ۝﴾

( بنی اسرائیل: 17: آیت: 36 )

”یقیناً کان اور آنکھ اور دل ان میں سے ہر ایک کے بارے میں پوچھ گچھ کی جانے والی ہے“ جو کوئی بھی مثبت سوچ کے ساتھ ان صلاحیتوں کو استعمال میں لائے گا تو تعصب سے نجات کے ساتھ ساتھ دنیا و آخرت کی بھلائی کی راہیں بھی اس پر کشادہ ہوتی جائیں گی۔ اگر آپ تعصب اور گمراہی سے بچنا چاہتے ہیں تو یہ مسمم ارادہ کر لیں کہ بات ضرور سنیں گے بالخصوص جب بات قرآن و سنت کی ہو۔ بات تسلیم وہی کریں جو آپکی سمجھ میں آجائے لیکن سنیں ضرور۔ جس کسی نے خدا نخواستہ بات سننے سے منہ موڑ لیا وہ شیطان کا لقمہ



بن گیا۔ ایسے لوگ جو بات نہیں سنتے، منہ پھیرتے ہیں ان پر سخت گرفت کرتے ہوئے پروردگار نے انہیں مردوں سے تشبیہ دی ہے:

﴿إِنَّمَا يَسْتَجِيبُ الَّذِينَ يَسْمَعُونَ وَالْمَوْتَى يَبْعَثُهُمُ اللَّهُ ثُمَّ إِلَيْهِ يُرْجَعُونَ﴾

(انعام: 6: آیت: 36)

”بے شک بات تو وہی لوگ قبول کرتے ہیں جو (بات کو) سنتے ہیں اور رہے مردے، انہیں

اٹھائے گا اللہ (قیامت کو ہی)، پھر سب اللہ ہی کی طرف لائے جائیں گے۔“

آنکھوں اور کانوں کو بند کرنے کے جرم کا بروز قیامت انتہائی خطرناک انجام ہوگا جسکا وہ لوگ بروز قیامت یوں اعتراف کریں گے:

﴿وَقَالُوا لَوْ كُنَّا نَسْمَعُ أَوْ نَعْقِلُ مَا كُنَّا فِي أَصْحَابِ السَّعِيرِ ، فَاعْتَرَفُوا بِذُنُوبِهِمْ

فَسُحِقًا لِّأَصْحَابِ السَّعِيرِ﴾ (الملك: 67: 10-11)

”اور دوزخی کہیں گے کہ (ہائے کاش) اگر ہم بات سنتے ہوتے اور عقل سے کام لیتے تو آج

دوزخیوں میں (شریک) نہ ہوتے۔ پس انھوں نے اپنے (اصل) جرم کا اعتراف کر لیا، اب

لعنت ہے دوزخیوں پر“

اور جو قرآن کی طرف دعوت دیئے جانے سے اعراض کرے اسکی بابت پروردگار نے اپنے شدید غضب و غصے کا اظہار یوں فرمایا:

﴿وَمَنْ أَظْلَمُ مِمَّنْ ذُكِّرَ بِآيَاتِ رَبِّهِ ثُمَّ أَعْرَضَ عَنْهَا إِنَّا مِنَ الْمُجْرِمِينَ

مُنْتَقِمُونَ﴾ (السجده: 32: آیت: 22)

”اور اس سے زیادہ ظالم کون ہوگا جسے اُس کے پروردگار کی آیات سے نصیحت کی جائے

پھر وہ ان سے منہ موڑے، ایسے مجرموں سے یقیناً ہم انتقام لے کر رہیں گے۔“

یعنی قرآن سے اعراض کرنے والوں کو دنیا کا سب سے بڑا ظالم قرار دیا اور ان سے انتقام لینے کا عندیہ دیا۔ لہذا فوراً توبہ کرتے ہوئے ایمان و تسلیم کا راستہ اپنالیا جائے۔

کیا اتنی واضح رہنمائی کے باوجود بھی ہم ظالم شیطان کی راہ پر چلتے ہوئے اپنے فرقے کے علاوہ دوسروں کی بات سننے سے اعراض کریں گے.....؟

کلمہ گو مسلمان جو قرآن کی طرف بلائے ہم تو اسکی بات نہیں سنتے جبکہ سیدنا ابو ہریرہ رضی اللہ عنہ کو مال و زر کی حفاظت کے لیے آیۃ الکرسی پڑھنے کا وظیفہ چور نے بتلایا جس پر آپ صلی اللہ علیہ وسلم نے فرمایا:

((صدقك وهو كذوب، ذاك شيطان))

(صحیح بخاری ”کتاب بدء الخلق“ رقم: 3275)

”اس نے تحقیق سچ کہا اور تھا وہ جھوٹا، وہ شیطان تھا“

تو پھر ہم کلمہ گو بھائیوں کی بات پر غور و فکر کیوں نہیں کر سکتے اور اپنے مسلک کے علاوہ کسی دوسرے کی بات کیوں نہیں سن سکتے.....؟

تعصب و گمراہی سے نجات کی تیسری بڑی شرط یہ ہے کہ بات سننے کے بعد اسے سمجھنے کیلئے عقل کی عظیم دولت کو استعمال کیا جائے۔ بات سننے کے بعد اندھا دھند پیروی کرنے کی بجائے اسے ٹھیک طور پر سمجھنے کیلئے عقل کو استعمال کیا جائے۔ اور جو اللہ کی اس عظیم دولت کو استعمال نہ کریں انکی بابت پروردگار نے فرمایا:

﴿إِنَّ شَرَّ الدَّوَابِّ عِنْدَ اللَّهِ الصَّمُّ الْبُكْمُ الَّذِينَ لَا يَعْقِلُونَ ۝﴾

(الانفال: 8: آیت: 22)

”بلاشبہ اللہ کے نزدیک بدترین خلاق وہ لوگ ہیں جو بہرے ہیں، گونگے ہیں اور جو عقل سے کام نہیں لیتے۔“

مزید فرمایا:

﴿وَلَقَدْ ذَرَأْنَا لِجَهَنَّمَ كَثِيرًا مِّنَ الْجِنِّ وَالْإِنسِ لَهُمْ قُلُوبٌ لَا يَفْقَهُونَ بِهَا وَ لَهُمْ أَعْيُنٌ لَا يُبْصِرُونَ بِهَا وَ لَهُمْ آذَانٌ لَا يَسْمَعُونَ بِهَا أُولَئِكَ كَالْأَنْعَامِ بَلْ هُمْ أَضَلُّ أُولَئِكَ هُمُ الْغَافِلُونَ ۝﴾ (الاعراف: 7: آیت: 179)

”اور یقیناً پیدا کئے ہم جہنم کیلئے بہت سے جن اور انسان (اسلئے کہ) انکے دل تو ہیں مگر وہ سوچتے نہیں، انکی آنکھیں ہیں لیکن وہ دیکھتے نہیں اور انکے کان ہیں لیکن ان سے سنتے نہیں، یہ لوگ چوپائیوں کی طرح ہیں بلکہ ان سے بھی ابتر اور یہی لوگ غافل ہیں۔“

یعنی جنہوں نے کان، زبان، دل و دماغ وغیرہ سے کام لینے کی بجائے بند کر دیئے ہیں وہ انسان ہو کر بھی چوپائیوں سے بدتر ہیں اور یہی دوزخی ہیں۔ اس غلط روش سے بچانے کی خاطر ہمارے فائدے کیلئے اس

سے زیادہ سختی اور کیا کی جاسکتی ہے.....؟ خدا کی پناہ کہ انسان فرقوں، جماعتوں اور مسالک کی خاطر اس غلط روش پر زندگی بسر کرے۔

پیارے بھائیو! اگر بات سمجھ آگئی ہے تو زندگی کی مہلت سے فائدہ اٹھاتے ہوئے جلد از جلد تعصبات کو ختم کرتے ہوئے فرقوں اور مسالک سے بالاتر ہو کر قرآن و سنت کی طرف شوق و شدت سے لپکیں۔ اگر خدا خواستہ ایسا نہ ہو سکا تو وہ فرقے یا اکابرین جنکی خاطر تعلیمات وحی کو نظر انداز کیا گیا تھا بروز قیامت ان میں سے کوئی کسی کے کام نہ آئے گا، پروردگار نے واضح کر دیا:

ترجمہ: ”جب فرمانبرداری کرنے والے لوگ اپنے فرمانبرداروں سے بیزار ہوں گے، عذاب سامنے دکھائی دے رہا ہوگا اور آپس کے تعلقات منقطع ہو جائیں گے۔ فرمانبردار کہیں گے کہ ہائے افسوس؛ اگر ایک بار ہمیں دنیا میں جانے دیا جائے تو ہم بھی ان لوگوں سے یوں ہی بیزار ہوں گے جس طرح یہ آج ہم سے بیزار ہیں۔ اسی طرح اللہ تعالیٰ ان کو ان کے کرتوت دکھائے گا اور ان کے دلوں میں حسرت رہے گی اور وہ آگ سے کسی طور پر نکل نہ سکیں گے۔“

(البقرہ: 2: 167-166)

اللہ تعالیٰ ہمیں تعصبات سے بچا کر مسالک اور فرقوں کو بالائے طاق رکھ کر اسلام کے دامن میں آ کر حقیقی معنوں میں قرآن و سنت کی طرف لپکنے اور اسے ٹھیک ٹھیک سمجھنے اور اس پر عمل پیرا ہونے کی توفیق عطا فرمائے۔ (آمین)



## 25- مختلف مکاتبِ فکر (ایک جائزہ)

تحریر کا مقصد: بلاشبہ اہل اسلام ایک ملت، ایک جماعت اور ایک گروہ کی بجائے ٹکڑوں میں تقسیم ہو کر باہم گتھم گتھا ہیں۔ بات اختلافات تک رہتی تو حرج نہ تھا لیکن مسلمان تو مخالفت میں ایک دوسرے کے جانی دشمن بن چکے ہیں۔ فرقہ واریت کے اسیر مسلمانوں کو اتنی نفرت کفار سے نہیں جتنی اپنے علاوہ دوسرے فرقے کے کلمہ گو مسلمانوں سے ہے۔ ان حالات میں ہم سب کا یہ فرض بنتا ہے کہ لوگوں کو اس دلدل سے نکالنے کیلئے اپنا کردار ادا کریں۔

اللہ کا شکر ہے جس نے مجھے تعصب سے بچایا، تمام فرقوں کے مطالعہ کی توفیق دی۔ فرقوں کی بجائے اسلام کی محبت دل میں جاگزیں کی۔ اسی بنا پر یہ ارادہ کیا کہ کوئی ایسا کام بھی کیا جائے جو حقیقی اصلاح و ہدایت کی طرف آنے، پورے دین پر عمل پیرا ہونے اور مذکورہ نفرت و دشمنی میں کمی کا باعث بن سکے۔ یہ تحریر اسی کاوش کی ایک کڑی ہے۔ انشاء اللہ امید ہے اس کاوش سے نفرت و دشمنی میں کمی کے ساتھ ساتھ ہدایت کی راہ بھی واضح ہوگی۔ اللہ اپنی مدد و رہنمائی شامل حال فرمائے۔ (آمین)۔ تفصیل کیلئے دیکھئے ہماری تحریر: ”امت اسلامیہ کا اتحاد اور نجات یافتہ گروہ“

### ابلیس کا سب سے بڑا ہتھیار

ایک دفعہ پھر سے بات ذہن نشین رہے کہ ابلیس کا سب سے بڑا ہتھیار جس کے ذریعے وہ نفرت کی بھینٹ چڑھاتا ہے وہ تنگ نظری اور تعصب ہے۔ سب سے پہلا کام وہ یہی کرتا ہے کہ مسلمانوں کے مختلف گروہوں کے مابین تنگ نظری اور تعصب پیدا کیا جائے۔ جب تنگ نظری اور تعصب پیدا ہو گیا تو نفرت و دشمنی کی آگ خود بخود بڑھک اٹھے گی۔ اسی لئے اللہ اور اسکے پیارے رسول ﷺ نے گروہ بندی کی بجائے اتحاد و یکجہتی کی تلقین فرمائی ہے۔ لہذا اگر ہم شیطان سے بچنا چاہتے ہیں تو ہمیں تعصب اور تنگ نظری سے ہر ممکن بچنا ہوگا۔ اس سے بچنے کیلئے سنی سنائی باتوں کی بجائے حقائق تک رسائی کی کاوش کرنی چاہئے، جمود کا شکار ہونے سے بچنے، قرآن و سنت کے پختہ دلائل کو من و عن تسلیم کرنے کیلئے سرنگوں ہو جانا چاہئے۔ اللہ ہماری

مد فرمائے۔ (آمین)

### اختلافِ رائے

اس ضمن میں دوسری اہم بات جسے یاد رکھنے کی ضرورت ہے، وہ یہ ہے کہ اختلافِ رائے ختم نہیں ہو سکتا، یہ تو رہے گا۔ ہماری غلطی یہی ہے کہ ہم چاہتے ہیں لوگ من و عن ہماری سوچ کو اختیار کر لیں جو کہ ممکن نہیں۔ ہمیں اختلاف کے ساتھ ہی زندہ رہنا ہے۔ جس طرح ہمیں اپنا اختلافِ رائے محبوب ہے اسی طرح دوسروں کو بھی یہ حق بخوشی دینا چاہئے۔ ہاں مخالفت سے ہر ممکن بچنے کی ضرورت ہے۔ بُرے کی بجائے بُرائی سے نفرت رکھیں، بُرے کو مارنے کی بجائے اسکی اصلاح کی کوشش کریں۔ اگر کسی کو ٹی بی ہوگئی ہے تو اچھے طریقے سے اسکے علاج کی فکر کرنی چاہئے نہ کہ اسے مارنے کی۔ اگر ہم ان باتوں کو ملحوظ رکھیں گے تو ان شاء اللہ ہدایت بھی نصیب ہوگی، تعصب و تنگ نظری سے بھی چھٹکارہ ملے گا اور باہم اتحاد کی توفیق بھی نصیب ہوگی۔

### فرقوں کی بجائے اسلام

ہر گروہ کی الگ الگ ترجیحات ہیں۔ سب دین کو اپنی اپنی ترجیحات کے دائرہ کے تناظر میں ہی دیکھتے ہیں۔ جبکہ فرقوں کی بجائے اسلام کے ساتھ محبت اور وابستگی کا سب سے بڑا فائدہ یہ ہوگا کہ اسلام کی ساری تعلیمات تسلیم کرنے کی سعادت نصیب ہوگی۔ قرآن و سنت کی بات خواہ کسی بھی گروہ کے موافق ہو یا خلاف، بلا تفریق اسے من و عن تسلیم کرنے کی توفیق نصیب ہوگی جو کہ بہت بڑی سعادت ہے۔

مشترکات: مسلمان ہونے کے کی بنا پر وہ چیزیں جو سب مسلمانوں کے گروہوں میں مشترک (Common) ہیں، طوالت سے بچنے کی خاطر وہ یہاں الگ الگ ہر گروہ کے تناظر میں پیش نہیں کی جائیں گی بلکہ صرف امتیازی اوصاف ہی واضح کئے جائیں گے۔ مثال کے طور پر مسلمانوں کے تمام گروہ مشترک طور پر:

اللہ کی توحید، پیارے نبی ﷺ کی رسالت، قرآن مجید، آخرت، کعبہ، پانچ نمازوں، رمضان کے روزوں، حج، زکوٰۃ، انفاق، اخلاقیات و معاملات وغیرہ پر متفق ہیں۔ ان چیزوں میں اختلافات تو پائے جاتے ہیں لیکن عمومی طور پر سب اقرار کرتے ہیں کہ یہ اسلام کی بنیادی چیزیں ہیں۔

اب ہم اللہ کے فضل و کرم سے مختلف مکاتبِ فکر اور جماعتوں میں پائے جانے والے اچھے پہلوؤں کو جاننے

اور جن باتوں میں اصلاح کی ضرورت ہے انکی احسن طریقے سے نشاندہی کریں گے تاکہ بہتری کی توفیق نصیب ہو سکے۔

### بریلوی

بریلوی مکتبہ فکر کے بانیوں کا خیال تھا کہ شرک اور بدعت کی آڑ میں سرکارِ دو عالم ﷺ سمیت اولیاءِ عظام کی توہین کی جا رہی ہے۔ لہذا رحمتِ دو عالم اور اولیاءِ عظام کا دفاع اس مکتبہ فکر کی تشکیل کا باعث بنا۔

### امتیازی اوصاف

(۱)۔ نبی کریم ﷺ سے والہانہ عقیدت اور عشق و محبت، (۲)۔ آل رسول ﷺ، صحابہ کرامؓ اور اولیاءِ عظام سے عقیدت و محبت، (۳)۔ آنحضور ﷺ صحابہ کرامؓ اور اولیاءِ عظام کی شان و عظمت کا اقرار، (۴)۔ ادب و احترام اور عزت و حرمت کا لحاظ، (۵)۔ سنت رسول ﷺ کی پیروی کا جذبہ، (۶)۔ اللہ کے بندوں کی شکر گزاری اور قدردانی

### نظر ثانی

اخروی نجات اور باہمی اتحاد کیلئے درج ذیل امور میں نظر ثانی کی ضرورت ہے:

(۱)۔ پیارے رسول ﷺ کی محبت کے ساتھ ساتھ اللہ تعالیٰ کی محبت بھی اجاگر کی جائے، (۲)۔ وہ سب سے خطرناک و احد گناہ جس پر بروز قیامت بخشش نہیں ہوگی یعنی 'شرک' اس سے ہر ممکن بچا جائے۔ شرک ختم نہیں ہو کسی دھوکے میں نہ رہیں، قیامت تک ظالم شیطان امتِ مسلمہ کو شرک میں مبتلا کرتا رہے گا جیسا کہ رسول اللہ ﷺ نے فرمایا:

﴿لَا تَقُومُ السَّاعَةُ حَتَّىٰ تَلْحَقَ قِبَائِلَ مِنْ أُمَّتِي بِالْمَشْرِكِينَ وَ حَتَّىٰ تَعْبُدَ قِبَائِلَ

مِنْ أُمَّتِي الْاَوْثَانِ﴾ (سنن ابی داؤد "کتاب الفتن" رقم: 4252)

”اُس وقت تک قیامت قائم نہ ہوگی جب تک میری اُمت میں سے کچھ قبائل مشرکین کیساتھ

نہ مل جائیں اور یہاں تک کہ میری اُمت کے کچھ قبائل بتوں کی پرستش کریں گے۔“

(۳)۔ شان و عظمت اور عقیدت و محبت میں اعتدال، توازن اور قانون و قواعد کو ملحوظ رکھا جائے۔ خالق اور مخلوق، نبی اور غیر نبی میں فرق کو ملحوظ رکھا جائے۔ نبی کریم ﷺ کی شان میں قابل اعتراض عبارات خواہ اپنے

مشائخ کی طرف سے سرزد ہوں یا دوسرے گروہوں کی طرف سے، سب کیلئے ایک ہی معیار رکھتے ہوئے ان سے اعلان براءت کیا جائے۔ (۴)۔ اللہ اور رسول ﷺ کے تابع جائز تقلید کو اختیار کیا جائے، (۵)۔ ضعیف و موضوع کی بجائے صحیح السنہ احادیث کو بنیاد بنایا جائے، کیونکہ اسکی سخت تلقین خود پیارے رسول ﷺ نے فرمائی:

((یکون فی اخر الزمان دجالون کذابون یاتونکم من الاحادیث بما لم

تسمعو انتم ولا اباؤکم فایاکم وایاہم لا یصلونکم ولا یفتنوکم))

(صحیح مسلم ”المقدمہ“ حدیث نمبر 16)

” آخری دور میں فریب کار جھوٹے لوگ ہوں گے، وہ تمہارے پاس ایسی احادیث لائیں

گے جو تم نے سنی ہوں گی نہ تمہارے آباء نے، پس اپنے آپ کو ان سے اور انہیں اپنے آپ

سے دور رکھو تاکہ وہ تمہیں گمراہی اور فتنے میں مبتلا نہ کر دیں۔“

(۶)۔ نبی کریم ﷺ کی محبت کے ساتھ ساتھ بدعات اور خرافات سے بچتے ہوئے آپ ﷺ کی حقیقی اطاعت

اختیار کی جائے، (۷)۔ قرآن پر ایمان کے ساتھ ساتھ اسے ٹھیک ٹھیک سمجھنے اور من و عن تسلیم کرنے کی

طرف بھرپور توجہ دی جائے۔

### دیوبندی

شُرک و بدعات، خرافات کی تردید اور تقلید کے خلاف آزادانہ فکر و نظر پر امت کی رہنمائی کی غرض و غایت سے

دیوبند مکتبہ فکر و وجود میں آیا۔

### انتیازی اوصاف

(۱)۔ توحید سے محبت اور شرک سے نفرت، (۲)۔ بدعات اور خرافات سے اجتناب، (۳)۔ اعتدال و

میانہ روی اپنانا، (۴)۔ ادب و احترام اور عقیدت و محبت کی طرف پیش قدمی، (۵)۔ دعوت الی اللہ کیلئے

قربانی کا جذبہ، (۶)۔ دوسرے مسالک کیلئے برداشت اور غفور و درگزر۔

### نظر ثانی

فلاح کیلئے درج ذیل امور میں نظر ثانی کی ضرورت ہے:

(۱)۔ شرک اور بدعات کی تمام شکلوں سے بچتے ہوئے کما حقہ اسکی قباحتوں سے اجتناب، (۲)۔ اندھی اور جامد تقلید کی بجائے اللہ اور رسول ﷺ کے تابع جائز تقلید اختیار کرنا، (۳)۔ صحت حدیث کے ضمن میں مزید احتیاط کی ضرورت، (۴)۔ نبی کریم ﷺ کی حقیقی اطاعت و اتباع اختیار کرنا۔ (۵)۔ ائمہ و مجتہدین کو واقعاً غیر نبی کے درجہ پر رکھنا، (۶)۔ علماء دیوبند کی طرف سے سرزد ہونے والی بعض قابل اعتراض عبارات کا دفاع کرنے کی بجائے ان سے اعلان براءت کرنا۔ انبیاء علیہم السلام اور اولیاء کرام کی شان و عظمت اور توقیر و تعظیم میں مزید بہتری لانا، (۷)۔ قرآن کے حقیقی مفہوم کو من و عن تسلیم کرنے کا مزید اقدام کرنا۔

### اہلحدیث

تقلید کی بجائے حدیث کا احیاء اور سنت کی پاسداری، شرک، بدعات و خرافات اور رسم و رواج کی تردید کی غرض سے اہلحدیث مکتبہ فکر کی بنیاد رکھی گئی۔

### امتیازی اوصاف

(۱)۔ کتاب و سنت کی دل و جان سے پیروی، (۲)۔ توحید سے کما حقہ محبت اور شرک کی تمام شکلوں سے شدید نفرت، (۳)۔ رسم رواج، بدعات اور خرافات سے مکمل اجتناب، (۴)۔ اسوہ رسول ﷺ پر عمل پیرا ہونے میں کسی کی ملامت کی پرواہ نہ کرنا، (۵)۔ کما حقہ قرآن کی قراءت، عبادات بالخصوص نماز کی کما حقہ خشوع و خضوع اور تسلی سے ادائیگی، (۶)۔ قربانی کا بھرپور جذبہ، (۷)۔ بھرپور خدا خونی اور فکر آخرت۔

### نظر ثانی

فلاح کیلئے درج ذیل امور میں مزید غور و فکر کی ضرورت ہے:

(۱)۔ تفقہ فی الدین اور دین کی گہری بصیرت کیلئے کاوش کرنا، (۲)۔ جائز تقلید (جو اللہ اور رسول ﷺ کی اطاعت و اتباع سے مشروط ہو اس) کیلئے گنجائش رکھنا۔ مزید یہ کہ اصول درایت کو ملحوظ رکھتے ہوئے محدثین کی اندھی و جامد تقلید سے بچنا۔ (۳)۔ تفہیم شرک میں گہری بصیرت اور اعتدال کی طرف پیش قدمی کرنا، (۴)۔ الفاظ کے ساتھ ساتھ سیاق و سباق اور معنی و مفہیم کی طرف زیادہ توجہ دینا، (۵)۔ دین کی ترجیحات یعنی فرض، واجب، سنت، نفل، مستحب، افضل، غیر افضل..... کے فرق کو ملحوظ رکھنا، (۶)۔ عبادات کی طرح اخلاقیات و معاملات کی طرف توجہ دینا، غنودرگزر اور نرمی کی مزید محنت کرنا۔ (۷)۔ بعض علماء کی



طرف سے قابل اعتراض عبارات سے اعلان براءت کرنا، اور (۸)۔ اُصول روایت میں ”سند (اسماء الرجال)“ کے اُصولوں کو ملحوظ رکھنے کے ساتھ ساتھ ”درایت و متن“ کا بھی لحاظ رکھنا۔

### اہل تشیع

نو اسے رسول ﷺ حضرت امام حسین رضی اللہ عنہ کے ظالمانہ قتل اور آل رسول ﷺ کے ساتھ نا انصافیاں کے دفاع کیلئے اہل تشیع وجود میں آئے۔

### امتیازی اوصاف

(۱)۔ آل رسول ﷺ سے والہانہ عقیدت و محبت، (۲)۔ آل رسول ﷺ کے ساتھ ہونے والی نا انصافیوں کا دفاع، (۳)۔ رسول پاک ﷺ سے عقیدت و محبت، (۴)۔ ادب و احترام، (۵)۔ کاوش و قربانی اور انفاق۔

### نظر ثانی

نجات کیلئے درج ذیل امور کو ملحوظ رکھنے کی ضرورت ہے:

(۱)۔ دینی ترجیحات قرآن کی بنیاد پر استوار کرنا، (۲)۔ اخروی بدلے پر نظر رکھتے ہوئے شدت کی بجائے جذبات کو قابو رکھنے کی کوشش کرنا، (۳)۔ تفہیم قرآن اور تمسک بالقرآن اختیار کرنا، (۴)۔ غنودرگزر اور اعتدال پر آنے کی محنت کرنا، سختی کی بجائے نرمی پیدا کرنا، (۵)۔ بروز قیامت نہ معاف ہونے والے سب سے خطرناک گناہ یعنی ’شُرک‘ سے بچنے کی فکر پیدا کرنا۔

مختلف بڑے گروہوں کے جائزے کے بعد جماعتوں کے جائزے کی طرف آتے ہیں۔ مسالک کی طرح بہت سی جماعتیں بھی اپنے اپنے اہداف اور ترجیحات کے مطابق دین کیلئے کاوش کر رہی ہیں جیسے: تبلیغی جماعت، جماعت اسلامی، دعوت اسلامی، تنظیم اسلامی، الھدیٰ، ..... وغیرہ۔ اختصار کی خاطر صرف تبلیغی جماعت جو کہ ملک کی سب سے بڑی جماعت ہے، صرف اسی کا جائزہ پیش خدمت ہے:

### تبلیغی جماعت

جیسا کہ واضح کیا گیا کہ تبلیغی جماعت ملک کی سب سے بڑی جماعت ہے۔ یہ جماعت دیوبند مکتبہ فکر کی کاوش سے امت میں فرقہ وارانہ بندشوں کو ختم کرتے ہوئے: زُہد، تقویٰ، ایثار و قربانی اور زندگی کو عمل پر

لانے کیلئے تشکیل دی گئی جو کہ بڑے منظم طریقے سے اپنی خدمات پیش کر رہی ہے۔

### امتیازی خصوصیات

(۱)۔ حُسن نیت اور اخلاص، (۲)۔ ایثار و قربانی، (۳)۔ زُہد و تقویٰ، (۴)۔ عبادات کے ساتھ ساتھ اخلاقیات و معاملات میں برتری، (۵)۔ توحید سے محبت اور شرک سے نفرت، (۶)۔ بدعات اور خرافات سے اجتناب، (۷)۔ اعتدال و میانہ روی، (۸)۔ دوسرے مسالک کیلئے برداشت اور عفو و درگزر۔

### نظر ثانی

مزید بہتری کیلئے درج ذیل امور کو اپنانے کی ضرورت ہے:

(۱)۔ کتاب اللہ کو دعوت کا حصہ بنانا۔ بروز قیامت دیگر کتابوں کے بارے میں سوال نہیں ہوگا۔ وہ کتاب جس کے بارے میں بروز قیامت محاسبہ ہوگا وہ صرف اور صرف قرآن مجید ہے۔ قرآن مجید کے بارے میں لازمی پوچھا جائے گا کہ اسے سمجھ کر زندگی کا مقصد بنایا یا نہیں؟

﴿ فَاسْتَمْسِكْ بِالَّذِي أُوحِيَ إِلَيْكَ إِنَّكَ عَلَىٰ صِرَاطٍ مُسْتَقِيمٍ ۚ وَإِنَّهُ لَذِكْرٌ لَّكَ وَلِقَوْمِكَ وَسَوْفَ تُسْأَلُونَ ﴾ (زخرف: 43-44)

”پس جو وحی تمہاری طرف نازل ہوئی ہے اسے مضبوطی سے تھامے رہو۔ یقیناً آپ سیدھے راستے پر ہیں۔ اور کچھ شک نہیں کہ یہ کتاب خود تمہارے اور تمہاری قوم کے لیے ایک نصیحت نامہ ہے اور عنقریب تم لوگوں کو اسکی جواب دہی کرنی ہوگی۔“

پیارے رسول ﷺ نے بھی امت کو متنبہ کر دیا:

((القرآن حجته لک او علیک)) (مسلم، کتاب الطہارہ)

” (بروز قیامت) قرآن مجید تیرے حق میں حجت (دلیل گواہی) بنے گا یا تیرے خلاف حجت بنے گا“

جو لوگ اسے سمجھیں گے، اس پر عمل کریں گے، قرآن انکے حق میں حجت بنے گا اور جو اسے نظر انداز کریں گے ان کے خلاف گواہی دے گا۔ لہذا اس حوالے سے بہت سنجیدہ ہونے کی ضرورت ہے۔

(۲)۔ ضعیف و موضوع روایات اور واقعات سے سخت اجتناب کیا جائے۔ جب قرآن مجید، صحیح السند

احادیث کثرت سے موجود ہیں تو پھر آخر کیوں کمزور اور قابل اعتراض چیزوں کو بنیاد بنایا جائے، (۳)۔ اکابرین کی اندھا دھند پیروی کی بجائے عقل و بصیرت اور ادلہ اربعہ کو بنیاد بنایا جائے، (۴)۔ تفکرو تذبذب اور دینی حکمت و بصیرت کے حصول کی بھرپور کوشش کی جائے۔  
 مذکورہ باتوں کو ملحوظ رکھنے سے مزید چار چاند لگ جائیں گے، واقعتاً اللہ کی رضا مندی اور اخروی فلاح نصیب ہو جائے گی۔

اللہ تعالیٰ ہماری اصلاح فرمائے، فرقوں اور مسالک کی بندشوں سے آزادی نصیب فرما کر اسلام کی محبت ہمارے دلوں میں جاگزیں کر کے، قرآن و سنت کو من و عن تسلیم کرتے ہوئے اتحاد و یکجہتی نصیب فرمائے۔ (آمین)



## 26- سنت کا معنی و مفہوم

تحریر کا مقصد: اللہ اور اسکے پیارے رسول ﷺ کو انسانیت کی خیر خواہی جبکہ ابلیس جو کہ انسان کا ازلی دشمن ہے اسے انسان کی ناکامی مطلوب ہے۔ انسان کی کامیابی اللہ کے احکامات اور اسکے پیارے رسول ﷺ کی 'سنت' میں ہے۔ سنت کے حوالے سے بھی ظالم شیطان نے مسلمانوں کو حقیقت سے دور کر دیا ہے۔ مسلمان پیارے رسول ﷺ کے ساتھ والہانہ عقیدت و محبت کے باوجود 'سنت' کے صحیح مفہوم سے نا آشنا ہونے کی وجہ سے 'سنت' پر حقیقی معنوں میں عمل پیرا ہونے سے محروم ہیں۔ 'سنت' کے حوالے سے صحیح مفہوم کو واضح کرنا تاکہ ظالم شیطان سے بچا جاسکے اور اخروی فلاح کی راہ ہموار ہو سکے اس تحریر کا بنیادی مقصد ہے۔

### معنی و مفہوم

دین کیا ہے؟ سنت کے مفہوم سے پیشتر یہ بات واضح ہو جائے کہ دین کیا ہے؟ دین انسان کیلئے عالم دنیا میں خالق کی طرف سے عطا کردہ 'ہدایت' کا نام ہے۔ یہ دین 'فطری ہدایت' (معروف و منکر) اور 'تعلیماتِ وحی' کی صورت میں ملا ہے۔ فطری ہدایت ابتدا ہی سے انسان کے باطن میں ودیعت کر دی گئی ہے جیسے: خالق کی پہچان، توحید، آخرت، پاکیزگی، آلودگی، اچھائی، برائی، سچ، جھوٹ.... انہیں قرآن معروف و منکر سے تعبیر کرتا ہے۔ معروف وہ باتیں ہیں جنہیں انسانی فطرت اچھا تصور کرتی ہے اور منکر وہ جنہیں فطرت بُرا سمجھتی ہے یعنی معروف و منکر انسانی فطرت کیلئے جانے پہچانے ہیں۔

تعلیماتِ وحی پر مبنی دین اللہ تعالیٰ نے پیغمبروں کے ذریعے پہنچایا ہے جس میں شریعت کے تفصیلی احکامات ہیں۔ دینِ وحی کا قیامت تک آخری ماخذ قرآن مجید ہے جو پیغمبروں کے سلسلہ کی آخری کڑی جناب حضرت محمد رسول اللہ صلی اللہ علیہ وآلہ وسلم پر نازل ہوا۔ 'سنت' درحقیقت تعلیماتِ وحی کا ہی عملی پہلو ہے۔

دین قرآن اور سنت پر مشتمل ہے جیسا کہ آپ ﷺ نے فرمایا:

”بے شک میں اپنے بعد تم میں دو ایسی (عظیم) چیزیں چھوڑ کر جا رہا ہوں کہ اگر انہیں مضبوطی

سے پکڑ لو گے تو کبھی گمراہ نہ ہو گے: ایک اللہ کی کتاب اور دوسری میری سنت۔“

(الموطاء للما لک "کتاب القدر" نمبر 1662، المستدرک للحاکم "کتاب العلم" رقم 290)

اس مختصر وضاحت کے بعد اب ہم سنت کی تفہیم کی طرف آتے ہیں:

سنت عوام کی نظر میں: سنت کا حقیقی مفہوم جاننے سے پہلے عوام (بالخصوص برصغیر پاک و ہند) کی نظر میں سنت سے کیا مراد ہے واضح ہو جائے۔ برصغیر پاک و ہند کی عوام کی نظر میں سنت سے مراد:

”وضو نماز کی سنتیں، مسواک کی سنتیں، کھانے پینے، سونے جاگنے، مسجد یا گھر سے نکلنے داخل ہونے، ملنے جلنے، سفر کرنے، کپڑا، ٹوپی، امامہ پہننے میں..... نبی کریم ﷺ کے طریقے پر عمل کرنا۔“

بلاشبہ یہ بھی پیارے رسول ﷺ کی سنتیں ہی ہیں جن پر عمل پیرا ہونا یقیناً خیر کا باعث ہے۔ ان سنتوں کا بڑا حصہ درحقیقت زندگی گزارنے کے حفاظتی اقدامات (Safety Measures) پر مشتمل ہے۔ جن پر عمل پیرا ہونے سے ثواب کے ساتھ ساتھ انسان کی صحت و زندگی کی بہترین حفاظت بھی ہو جاتی ہے۔ لیکن یہ سنت کا پورا مفہوم نہیں بلکہ اس کا کچھ حصہ ہے۔ شیطان سے بچ کر فلاح تک پہنچنے کیلئے پورا مفہوم جاننا اور اسے ماننا انتہائی ضروری ہے۔

سنت کا ماخذ: آپ ﷺ کی سنت (یعنی طریقے) کا ماخذ قرآن، حدیث اور تواتر ہیں۔ ۱۲۰۰ سال قبل جب تک احادیث مرتب نہیں ہوئیں تھیں تو قرآن اور تواتر منبع تھا۔ پھر محدثین نے اخلاص اور محنت سے زبردست اصولوں کے تحت تواتر کو تحریر میں لکھ کر کتب احادیث مرتب کر دیں۔ اب ہمارے لئے سنت کا منبع قرآن حکیم اور احادیث ہیں۔ آج اگر حدیث کو چھوڑ کر تواتر کو سنت کا منبع بنایا جائے تو پھر سوال یہ ہے کہ دین تو ہر علاقے میں مختلف ہے۔ مثال کے طور پر نماز، کوہی لے لیں عرب، ایران، پاک و ہند میں مختلف طرح سے نماز پڑھی جا رہی ہے حتیٰ کہ اہلسنت کے اپنے اندر اختلاف نظر آئے گا۔ کیونکہ ہر گروہ کا اپنا تواتر ہے۔ اب کس کے تواتر کو مانا جائے اور کس کو رد کیا جائے؟ میں اہلسنت میں پیدا ہوا جب تک میں نے اہلسنت کی کتب احادیث سے نماز کا طریقہ خود نہ دیکھا تھا مجھے نماز کے حوالے سے صحیح سنت طریقہ معلوم نہ ہو سکا۔ امید ہے بات سمجھ آچکی ہوگی کہ قرآن اور صحیح حدیث ہی دراصل سنت کا منبع ہے۔

### تفہیم سنت

سنت کا لغوی مفہوم: لغت کے اعتبار سے سنت کا معنی ”طریقہ یا راستہ“ ہے جس پر چلا جائے یا عمل کیا جائے۔

### اصطلاحی معنی:

شرعی اصطلاح میں رسول اللہ ﷺ کے طریقے کو سنت کہتے ہیں، جیسا کہ آپ ﷺ نے فرمایا:

((فمن رغب عن سنتی فلیس منی)) (بخاری کتاب النکاح، رقم: 5063: مسلم)

”جس نے میرے طریقے کو چھوڑ دیا وہ مجھ سے نہیں (یعنی میری امت سے نہیں)۔“

اقسام سنت: علمائے اصول کے مطابق سنت کی تین اقسام ہیں:

(۱) قولی سنت یعنی آپ ﷺ کا ارشاد مبارک، (۲) فعلی سنت یعنی آپ ﷺ کا عمل مبارک،

(۳) تقریری سنت: وہ کام جو آپ ﷺ کے سامنے کیا گیا ہو، اسے آپ ﷺ نے پسند فرمایا ہو یا

اس پر خاموشی اختیار فرمائی ہو تقریری سنت کہلاتا ہے۔

فقہی اصطلاح: فقہی اصطلاح میں فرائض سے فرق کرنے کیلئے نفل، سنت اور مستحب کی اصطلاحات

مروج کی گئی ہیں لیکن حقیقت میں فرائض و واجبات بھی سنت (آپ ﷺ کا طریقہ) ہی ہیں جن پر عمل پیرا

ہونا ناگزیر ہے۔

سنت کا جامع مفہوم: قرآن اور سنت میں فرق کرنے کیلئے احکامات دین کو دو حصوں (قرآن

اور حدیث) میں تقسیم کیا گیا ہے، لیکن حقیقی معنوں میں 'سنت' سے مراد آنحضرت ﷺ کا راستہ یا طریقہ یا

طرز زندگی یا اسوہ مبارک ہے جو کہ قرآن اور حدیث دونوں پر مشتمل ہے۔ گویا آپ ﷺ کی سیرت

طیبہ، اسوہ مبارک اور خلق ہی درحقیقت 'سنت' ہے جس کا منبع و بنیاد قرآن مجید اور صحیح احادیث

ہیں۔ سیدہ عائشہ رضی اللہ عنہا فرماتی ہیں:

((کان خلقه القرآن)). (صحیح مسلم، ابوداؤد)

”آپ ﷺ کا اخلاق (یعنی طرز زندگی) قرآن کے عین مطابق تھا۔“

یعنی آپ ﷺ کی طرز زندگی، طریقہ، اسوہ قرآن کے عین مطابق تھا۔ یہی آپ ﷺ کی سنت (طریقہ)

ہے۔ آپ ﷺ کی سنت کے اولین پیرو صحابہ کرام رضی اللہ عنہم ہیں، اسلئے صحابہ کرام کا اجماعی طریقہ بھی

درحقیقت نبی کریم ﷺ کا طریقہ ہی ہے۔ اسلئے صحابہ کرام کا اجماع بھی درحقیقت سنت میں ہی داخل ہے

(دیکھئے النساء: 4: آیت-115) اور اس کا منبع بھی قرآن مجید اور صحیح احادیث ہیں۔

## اہم بات

اب تک کی گفتگو سے یہ اہم بات سامنے آگئی کہ:

’سنت‘ سے مراد شرعی امور کے متعلق رسول اللہ ﷺ کا طریقہ، راستہ، اسوہ، سیرت اور خلق مبارک ہے جو درج ذیل باتوں کو محیط ہے:

(۱)۔ فرائض و واجبات: اولین درجے میں فرائض و واجبات اور حلال و حرام (عقائد و اعمال بشمول حقوق اللہ، حقوق العباد، رسوم و آداب اور خورد و نوش) ہیں۔ اگر کسی نے فرائض و واجبات اور حلال و حرام کی پرواہ نہ کی تو وہ آپ ﷺ کی سنت (طریقے) سے ہٹ کر نافرمانی کا مرتکب ہو کر فلاح سے دور ہو گیا۔ فرائض و واجبات کا سنت (یعنی آپ ﷺ کا طریقہ) ہونا شاید ہمارے لئے نئی بات ہو، اسلئے اس ضمن میں چند دلائل ملاحظہ کر لیں تاکہ فلاح کی راہ کا یقین نصیب ہو جائے:

☆ جیسا کہ پہلے بھی واضح کر دیا گیا کہ سنت درحقیقت تعلیمات قرآن کا عملی پہلو ہے جیسا کہ خود حضور ﷺ نے فرمایا:

”امانت آسمان سے لوگوں کے دلوں میں اتری ہے اور قرآن بھی (آسمان) سے نازل ہوا ہے جسے لوگوں نے پڑھا (و عملوا من السنة) اور سنت کے ذریعے اس پر عمل کیا۔“

(بخاری، کتاب الاعتصام والسنة)

یہاں خود نبی کریم ﷺ نے اس بات کو واضح کر دیا کہ ’سنت‘ تعلیمات وحی کا عملی پہلو ہے۔

☆ وہ تین لوگ جنہوں نے تین فیصلے کئے:

”ایک نے ہمیشہ ساری رات نماز پڑھنے کا، دوسرے نے ہمیشہ روزہ رکھنے کا اور تیسرے نے نکاح نہ کرنے کا انکی بابت آپ ﷺ بہت ناراض ہوئے اور فرمایا..... میں روزے رکھتا بھی ہوں اور چھوڑتا بھی ہوں، (رات کو) نماز بھی پڑھتا ہوں اور سوتا بھی ہوں اور میں نے عورتوں سے شادی بھی کی ہے (پس یہ سارے کام میری سنت) ہیں اور جس نے میری سنت سے اعراض کیا وہ مجھ میں سے نہیں۔“

(بخاری کتاب النکاح، رقم: 5063: مسلم، مشکوٰۃ، کتاب الایمان: 145)

معلوم ہوا سنت سے مراد آنحضور ﷺ کی پوری طرز زندگی ہے۔ پس ثابت ہو گیا کہ فرائض و واجبات کا عملی

پہلو ہی درحقیقت 'سنت' ہے۔

(۲)۔ سنت موکدہ: فرائض و واجبات سے نیچے وہ کام جن پر آپ ﷺ اور آپ کے اصحاب نے پابندی اختیار کی ہو لیکن اسے فرض قرار نہ دیا ہو۔ بلاوجہ ایسے امور کو ہمیشہ ترک کرنا گناہ کا باعث جبکہ کبھی کبہا ترک کرنے میں حرج نہیں۔

(۳)۔ نوافل و مستحبات: ان پر عمل پیرا ہونا مزید ثواب کا باعث جبکہ عمل پیرا نہ ہونے پر کوئی گناہ یا حرج نہیں۔ یہ اللہ و رسول ﷺ کے مزید قرب کا باعث ہیں۔ ڈیوٹی سے زائد کام کرنے والے اللہ کو بہت محبوب ہیں۔ لیکن اس ضمن میں یہ ضروری بات ذہن نشین رہے کہ:

”نوافل و مستحبات صرف اسی صورت میں فائدہ مند ہیں جب فرائض و واجبات کو پورا کر دیا جائے۔ فرائض و واجبات پورے نہ کر کے نوافل و مستحبات ادا کرنے کا نتیجہ فلاح کی بجائے ناکامی ہی ہوگا۔ یہ بیماری ہے جس میں اس وقت امت مسلمہ بری طرح مبتلا ہو چکی ہے۔ لوگوں کو فرائض و واجبات اور حلال و حرام (عقائد و نظریات، عبادات، اخلاقیات و معاملات) کا تو پوری طرح علم اور لحاظ نہیں لیکن زائد کام بہت سے اٹھائے ہوئے ہیں۔“

(۴)۔ طبعی امور: شرعی احکام کے علاوہ کچھ ایسے امور بھی ہیں جن کا تعلق انسانی طبیعت کے ساتھ ہے جیسے کھانے پینے میں پسندیدگی، سرمہ لگانا، سفر میں تیل کنگھا ساتھ رکھنا، زلفیں رکھنا..... وغیرہ۔ ان امور کو کوئی نہ بھی اختیار کرے تو کوئی گناہ نہیں لیکن فرائض و واجبات کی پابندی کے ساتھ آپ ﷺ کی ایسے اعمال کی جذبہ محبت سے اتباع بھی بہت سعادت کا باعث ہے۔ اس ضمن میں یہ اہم بات بھی ذہن نشین رہے کہ آپ ﷺ نے جو طبعی عمل بھی اختیار فرمایا دنیا کے لحاظ سے بھی اسی میں فائدہ ہے جیسا کہ آج جدید ریسرچ سے ثابت ہوتا جا رہا ہے۔ اسلئے آپ ﷺ کے طبعی امور کو اختیار کرنے میں بھی خیر ہی خیر ہے۔ تاہم ان میں سے بھی بطور دین کسی کام کا اگر حکم دے دیا گیا ہو تو وہ ضروری ہو جاتا ہے۔

(۵)۔ دنیاوی امور:

جہاں تک معاملہ دنیاوی امور کا ہے تو بات سمجھنے کیلئے درج ذیل روایات پر غور فرمائیں:

(a): نبی کریم ﷺ مدینہ تشریف لائے تو اہل مدینہ کھجوروں کی پیوند کاری کیا کرتے تھے، آپ ﷺ نے



انہیں پیوند کاری نہ کرنے کا مشورہ دیا جس سے پیداوار کم ہوگئی، جب انہوں نے اسکے متعلق آپ ﷺ سے بات کی تو آپ ﷺ نے فرمایا:

((انما انا بشر اذا امرتکم بشیء من امر دینکم فخذو بہ واذا امرتکم بشیء من رای فانما انا بشر)) (مشکوٰۃ، الایمان، رقم: 148: مسلم)

”میں ایک انسان ہوں جب میں تمہیں تمہارے دین کے کسی معاملے کے بارے میں حکم دوں تو اسکی تعمیل کرو اور جب میں اپنی رائے سے کسی چیز کے متعلق تمہیں کوئی حکم دوں تو میں ایک انسان ہوں۔“

یعنی اس طرح کے دنیاوی معاملات کو فہم و بصیرت اور تجربات و مشاہدات پر چھوڑ دیا گیا ہے۔

(b): غزوہ بدر کے موقع پر بعض صحابہؓ نے آپ ﷺ سے عرض کیا کہ اس جگہ جو آپ نے فوجی پڑاؤ ڈالا ہے اگر تو یہ از روئے وحی ہے تو سمعنا و اطعنا لیکن اگر یہ آپ ﷺ کی ذاتی رائے ہے تو ہمیں اجازت دیجئے کہ ہم اسکے بارے میں اپنی رائے پیش کر سکیں۔

(c): حضرت بریرہ رضی اللہ عنہا جو سیدہ عائشہ رضی اللہ عنہا کی کنیز تھیں، غلامی سے آزادی کے بعد انھوں نے اپنے خاوند سے علیحدگی (جو کہ آزادی کے بعد ان کا حق تھا) کا ارادہ کر لیا۔ انکے خاوند نے نبی کریم ﷺ سے سفارش کی درخواست کی۔ آپ نے جب حضرت بریرہؓ کو نکاح قائم رکھنے کا فرمایا، اس پر حضرت بریرہؓ نے عرض کیا: حضور ﷺ یہ آپ کا حکم ہے یا مشورہ، آپ ﷺ نے فرمایا مشورہ تو حضرت بریرہؓ نے عرض کیا تو حضور ﷺ مجھے اپنے شوہر کے پاس رہنے کی حاجت نہیں۔ (بخاری، باب الطلاق: 5283)

صحابہ کرامؓ کے اسوہ سے یہ ثابت ہو گیا کہ دینی امور یا وہ جسے آپ ﷺ بطور حکم ارشاد فرمادیں انکی پیروی واجب جبکہ دنیاوی امور میں پیروی ضروری نہیں۔

حلیہ ولباس: اس موقع پر یہ ضروری ہے کہ حلیہ ولباس کے حوالے سے ضروری باتیں واضح کر دی جائیں: دین میں لباس کی چار شرائط بیان ہوئی ہیں: (۱) لباس میں عورت، مرد کی مشابہت سے بچنا، (۲)۔ ریشم کا لباس مرد کیلئے ممنوع ہونا، (۳)۔ ایسا تنگ لباس جس سے جسم کے شرم والے حصے نمایاں ہوں اسکا ممنوع ہونا، اور (۴)۔ غیر مذہب کی مذہبی مشابہت والے لباس کا ممنوع ہونا۔

شکل و صورت، وضع قطع میں ایسی صورت اختیار کرنا جو کسی دوسرے مذہب کی علامت ہو یا جس سے روکا گیا

ہو جیسے: بالوں کا قزع بھنوں کا ڈیزائن، فرنیچ کٹ، جسم گندوانا..... وغیرہ ممنوع ہے۔ کئی اہل علم کے نزدیک شیو کی بجائے بالوں کا اتنا بڑھانا کہ جس پر ڈاڑھی کا اطلاق ہو سکے واجب ہے، اس کے بعد مزید بڑھا کر کم از کم ایک مشت کرنا سنت ہے۔ (واللہ اعلم)۔

اسوہ مصطفیٰ ﷺ

جیسا کہ پہلے بھی واضح کر دیا گیا کہ امت مسلمہ کی اکثریت اس وقت حضور ﷺ کے ساتھ محبت کے دعووں کے باوجود آپ ﷺ کی حقیقی سنت سے ہٹ چکی ہے۔ صرف چند ظواہر کو سنت کا نام دے دیا گیا ہے۔ مسلمانوں نے سنت کی ایک خود ساختہ فہرست بنالی ہے۔ چند ضمنی اور فروعی چیزوں (خور و نوش، لباس، مسواک، سرمہ، تیل، کنگھی کرنے....) کو سنت کی فہرست میں داخل کر لیا ہے اور بہت ساری بنیادی اور ضروری چیزوں کو فہرست سے نکال دیا ہے۔ جو ان چند ظواہر پر عمل پیرا ہیں وہ ہی متبع رسول ﷺ کہے جاتے ہیں اگرچہ وہ ضروری چیزوں سے دور ہی ہوں۔ حقیقی دین یا سنت اب اجنبی ہو چکا ہے، جیسا کہ آپ ﷺ نے فرمایا:

”بے شک دین کا آغاز اجنبیت کے عالم میں ہوا اور وہ عنقریب اسی حالت میں (حجاز کی طرف) لوٹ جائے گا جیسے شروع ہوا۔ ایسے اجنبیوں کیلئے خوشخبری ہے۔ اور یہی (اہل حجاز) وہ لوگ ہیں جو میری سنت کی اصلاح و احیاء کریں گے جسے لوگوں نے میرے بعد خراب کر دیا ہوگا۔“ (ترمذی رقم: 2630: مشکوٰۃ، کتاب الایمان: 170)

چونکہ حقیقی دین (سنت) ہمارے لئے اجنبی ہے، ہم اس سے بہت دور ہیں، اسلئے ہم اسے پہچاننے اور ماننے کیلئے آمادہ ہی نہیں ہوتے۔ بہر کیف اہل عقل کیلئے آپ ﷺ کی حقیقی سنت، اسوہ مبارک سے چند انتہائی اہم پہلو قلمبند کئے جا رہے ہیں تاکہ اپنا اپنا محاسبہ کیا جاسکے کہ ہم کس حد تک آپ ﷺ کی سنت یا اسوہ مبارک کو ماننے والے ہیں:

(۱)۔ سنت صبر: غزوہ احزاب میں تقریباً ۱۲ ہزار مشرکین نے مدینہ پر چڑھائی کی اور ایک ماہ تک مدینہ کا محاصرہ کئے رکھا۔ اس دوران مسلمانوں پر اتنے سخت حالات آئے کہ آپ ﷺ کے بعض ساتھی بھی پوری طرح صبر و استقامت پر نہ رہ سکے۔ ان شدید حالات میں بھی حضور ﷺ صبر و استقامت کا پہاڑ بنے رہے، جس پر قرآن نے یوں تبصرہ کیا:

﴿لَقَدْ كَانَ لَكُمْ فِي رَسُولِ اللَّهِ أُسْوَةٌ حَسَنَةٌ﴾ ”یقیناً تمہارے لئے رسول اللہ کی

ذات میں بہترین نمونہ ہے۔“ (احزاب: 33: آیت: 21)

یعنی آپ ﷺ کے ساتھیوں سے یہ کہا جا رہا ہے کہ ان شدید مشکلات میں بھی رسول اللہ ﷺ کا صبر و استقامت کا پہاڑ بن کر ڈٹے رہنے میں تمہارے لئے بہترین نمونہ ہے۔ افسوس کہ آج یہ آیت تو اکثر خطاب کی زبان پر ہے لیکن اس آیت کے نزول کے اصل سبب کو نظر انداز کر کے اس سے دیگر ذکر کردہ میٹھی میٹھی سنتوں کی ترغیب دلائی جاتی ہے۔ جہاد سمیت دیگر تمام مشکل معاملات میں صبر، تحمل اور برداشت سے کام لینا آپ ﷺ کا اسوہ مبارک تھا جسے ہم بھول چکے ہیں۔ جہاد تو بہت بڑی بات ہے، روزمرہ زندگی کی چھوٹی چھوٹی مشکلات پر غضبناک ہونا ہمارا وطیرہ بن چکا ہے۔ کاش ہم حقیقت کو جاننے اور ماننے والے بن جائیں۔

(۲)۔ شُرک سے نفرت و بیزاری کی سنت: سب سے بڑا گناہ جس پر خالق نے بروز قیامت معافی کے دروازے بند کر دیئے ہیں یعنی ’شُرک‘، نبی کریم ﷺ کے نزدیک بھی یہ گناہ انتہائی قابل نفرت تھا۔ ہو بھی کیوں نہ؟ اللہ تعالیٰ نے تو آپ ﷺ کو حکم دیا کہ اس راستے (سیدنا ابراہیم علیہ السلام کی ملت) کی پیروی کریں جن کا امتیازی وصف شرک سے شدید بیزاری تھا، ارشاد ہوا:

”پھر ہم نے وحی فرمائی (اے رسول) آپ کی طرف کہ پیروی کرو ملت ابراہیم کی جو یکسو تھا اور وہ

مشرکوں میں سے نہ تھا۔“ (النحل: 16: آیت: 123)

اسی لئے آپ ﷺ کی دعوت کا مرکز و محور بھی تو حید ہی رہا، آپ ﷺ نے جب معاذ بن جبل رضی اللہ عنہ کو یمن کی طرف (گورنر بنا کر) بھیجا تو فرمایا:

”تم انہیں سب سے پہلے اللہ کی توحید کی طرف دعوت دینا۔“ (بخاری کتاب التوحید)

آپ ﷺ نے شرک کے مرتکبین کیلئے شفاعت سے دستبرداری کا بھی اعلان فرمایا دیا ہے۔ کیا ہم بھی آپ ﷺ کے اس اسوہ کو سنجیدہ لینے کیلئے تیار ہیں.....؟

(۲)۔ فرض واجب عبادات: باجماعت پانچ نمازیں، رمضان کے روزے، زکوٰۃ اور حج (صاحب نصاب اور استطاعت پر) کا اہتمام آپ ﷺ کا فرض و واجب اسوہ ہے۔ ان سب کا اہتمام کئے بغیر نفلی نمازیں، روزے اور صدقہ و خیرات کرنا حقیقی اسوہ سے دوری ہے۔

(۳)۔ سنتِ تفکر: آپ ﷺ اور آپ ﷺ کے ساتھیوں کا یہ طریقہ تھا کہ محض الفاظ کی ادائیگی کی بجائے انکے معنی و مفہوم پر زیادہ توجہ دیتے تھے۔ عقل و بصیرت کی بنا پر دلیل کی پیروی کرتے تھے۔ جبکہ ہمارا معانی و مفہوم سے دور ہو کر محض الفاظ کی مشقوں پر زور ہے اسی لیے نتائج برآمد نہیں ہوتے۔

(۴)۔ سنتِ ایفائے عہد: اللہ تعالیٰ نے حکم دیا:

”اور عہد کو پورا کرو یقیناً عہد کے بارے میں پوچھا جائے گا۔“ (بنی اسرائیل: 17: آیت 34)

کیا ہمیں اس جواب طلبی کا لحاظ ہے؟ نبی کریم ﷺ کا طریقہ تھا کہ آپ ﷺ وعدے کے بہت پابند تھے خواہ معاہدہ مسلمانوں کے مابین ہو یا کفار کے۔ وعدے کو آپ ﷺ ہر صورت پورا کرتے چاہے کتنا ہی تردد کرنا پڑتا۔ اسکے برعکس ہم میں سے اکثر کا ظاہر درست ہونے باوجود بھی ایفائے عہد کی اس لازمی سنت کا کچھ پاس نہیں۔ اکثر مذہبی لوگ بات بات پر قول و قرار کرنے بعد پھر جاتے ہیں۔ حالانکہ آپ ﷺ نے تو یہاں تک فرمادیا کہ: ”جس میں ایفائے عہد نہیں اس کا کوئی دین نہیں۔“ کاش ہم سوچیں.....؟

(۵)۔ دیگر اوامر میں سنت: ایفائے عہد سمیت دیگر تمام اوامر کی پاسداری ضروری قرار دی گئی جیسے:

”دعوتِ دین، سچائی، عدل و انصاف، دیانتداری، امانت داری، اخلاق، شرم و حیا، حسن سلوک، انفاق، پاکیزگی، تعاون، جہاد (جہاد یہ نہیں کہ ہر کوئی قتل و غارت کیلئے اٹھ کھڑا ہو، اس کے فرض ہونے کی اپنی مخصوص شرائط ہیں)..... وغیرہ۔“

آپ ﷺ ان سب امور کا بھرپور لحاظ رکھنے والے تھے۔ یعنی ان چیزوں کو لازمی طور پر زندگی کا حصہ بنانا آپ ﷺ کی لازمی سنت تھی۔ افسوس کہ ہمیں ان چیزوں میں سے شاید کسی ایک کا بھی پوری طرح لحاظ نہ ہو، اسکے باوجود بھی ہم محض ظاہر کو درست کر کے عاشق رسول ﷺ ہونے کے زعم میں مبتلا ہیں۔

(۶)۔ نواہی سے بچنا: اوامر کی پاسداری کے ساتھ ساتھ تمام نواہی سے بچنا اور نفرت رکھنا بھی پیارے رسول ﷺ کی لازمی سنت تھی جیسے:

”نفاق، چوری، غیبت، بدکاری، سود، بغض، بہتان، دھوکہ و فریب، وعدہ خلافی، امانت میں خیانت، ملاوٹ، بدظنی، بخل و کنجوسی، اسراف، بدعت، لڑائی جھگڑا، بد اخلاقی، گالی گلوچ، ناحق قتل..... وغیرہ۔“

افسوس کہ ان رذیل بیماریوں میں مبتلا ہو کر بھی ہم تبع سنت ہی ہیں!.....!

## ہماری صورتِ حال

ظاہر درست ہونے کے باوجود بھی درج ذیل خرابیاں آج کے مسلمانوں میں کثرت سے دکھائی دیتی ہیں:

”مذہب کی بنا پر قتل و غارت کو ہوا دینا، عہدہ و اختیارات کے غلط استعمال کے ذریعے ملک و قوم کی حق تلفی۔ رزق حرام، ڈیوٹی ٹھیک نہ کرنا۔ سرکاری اشیاء کو ناحق ذاتی استعمال میں لانا۔ ناپ تول میں کمی، ملاوٹ، دھوکہ دہی، جھوٹی قسموں کے ذریعے خرید و فروخت، ناجائز منافع، مزدور کو پوری اجرت نہ دینا، ذخیرہ اندوزی سے غریب عوام کا استحصال، دین کی خدمت کے نام پر دوسرے فرقوں کی مساجد پر قبضہ۔ دوسروں کا حق چھیننے کیلئے رشوت و سفارش۔ وراثت ہتھیانا، بالخصوص خواتین کو ان کا حق نہ دینا۔ بد اخلاقی۔ ہمسائیوں سے ناروا سلوک۔ اپنی باری کی بجائے لائن توڑ کر دوسروں کی حق تلفی کرنا۔ واش روم وغیرہ کے استعمال کے بعد صفائی کا خیال نہ رکھنا۔ لوگوں کو تکلیف دینا، انکی دل آزاری کرنا۔ صفائی ستھرائی، ڈسپلن نظم و تنظیم کا خیال نہ رکھنا۔ اپنا کوڑا کرکٹ دوسروں کے گھروں کے آگے پھینکنا۔ لوگوں کی مجبوری سے ناجائز فائدہ اٹھانا۔ گھریلو ذمہ داریاں پوری نہ کرنا۔ عہد و پیمان کی پاسداری نہ کرنا۔ دعوت و تبلیغ کی ذمہ داری ادا نہ کرنا۔ شرم و حیاء کو ملحوظ نہ رکھنا۔“

افسوس کہ ان سب غلاظتوں میں ڈوب کر بھی ہم کہیں کہ ہم سچے عاشقِ رسول ﷺ ہیں اور اس زعم میں مبتلا رہیں کہ ہم ہی جنت کے وارث ہیں..... باعث حیرت ہے۔؟ نماز روزہ، ٹوپی پگڑی، ذکر اذکار تو آسان کام ہیں لیکن حقوق العباد کے ضمن میں مذکورہ باتوں کو ملحوظ رکھنا بہت مشکل کام ہے۔

اللہ ہمیں سنت کے صحیح مفہوم کو سمجھنے، ماننے اور اس پر عمل پیرا ہونے کی توفیق عطا فرمائے۔ (آمین)



## 27۔ جلدی کیجئے (برف پگھل رہی)

تحریر کا مقصد: دنیا امتحان گاہ ہے جس کا نتیجہ ہمیشہ ہمیش کی اخروی زندگی میں نکلنے والا ہے، یا تو لافانی عیش یا دردناک ابدی عذاب کی صورت میں۔ فانی زندگی کے لمحات بڑے قیمتی ہیں جنہیں اکثریت ضائع کرتی جاتی ہے۔ انسان یہ خیال کرتا ہے کہ زندگی بڑی طویل ہے لیکن دنیا کا وقت بڑی تیزی سے گزر کر انسان کو موت کے منہ میں دھکیل دیتا ہے۔ اس ضمن میں حقائق کو واضح کرنا تاکہ زندگی کو ضائع ہونے سے بچا لیا جائے، اس تحریر کا بنیادی مقصد ہے۔

برف پگھل رہی.....! زندگی برف کے تودے کی مانند ہے۔ برف مسلسل پگھلتی جاتی ہے۔ برف کا تودا کتنا ہی بڑا کیوں نہ ہو اس نے بالآخر پگھل کر ختم ہو جانا ہے۔ مسلسل گزرتے ہوئے لمحات ہماری زندگی کو کھا رہے ہیں۔ زندگی خواہ کتنی ہی طویل کیوں نہ اس نے بالآخر ختم ہو جانا ہے۔ برف بچنے والے کی خیر اسی میں ہے کہ برف پگھل کر ختم ہونے سے قبل جلد از جلد اسے بچ کر اپنا سرمایہ بچالے۔ اگر سستی کی تو سوائے پچھتاوے کے کچھ ہاتھ نہ آئے گا۔ ہر گزرنے والا سیکنڈ ہم سے وقت چھین کر زندگی کو کم کرتا جا رہا ہے لیکن ہم غافل سوئے ہوئے ہیں۔ ہماری خیر بھی ان لمحات کی قدر کرتے ہوئے انہیں قیمتی بنانے میں ہے۔ ورنہ سوائے حسرت و افسوس کے کچھ ہاتھ نہ آئے گا۔ عقلمند وہی ہوگا جو برف کے پگھلنے کی طرف دیہان بھی رکھے اور جلد از جلد اسے بچ کر سرمایہ بچانے کی فکر بھی کرے۔

وقت کا دھوکہ: انسان یہ خیال کرتا ہے کہ زندگی بڑی طویل ہے لیکن دنیا کا وقت بڑی تیزی سے گزر کر انسان کو موت کے منہ میں دھکیل دیتا ہے۔ چٹکی بھر میں بچپن جوانی میں..... جوانی بڑھاپے میں..... اور بڑھاپا لاغری میں تبدیل ہو کر زندگی کا خاتمہ کر دیتا ہے۔ بلکہ یوں محسوس ہوتا ہے کہ جوانی ابھی آئی ہی نہ تھی کہ ڈھل بھی گئی۔ اگر یقین نہیں آتا تو بوڑھوں سے پوچھ لیں کہ وقت کتنی تیزی سے گزر گیا۔ جو وقت (دن، ہفتہ، مہینہ، سال) آگے آنے والا ہو اس میں تو بہت وقت محسوس ہوتا ہے، لگتا ہے وہ بہت طویل ہے لیکن جو نہی وقت گزر کر ماضی کا حصہ بن جاتا ہے تو اس میں کچھ بھی نہیں رہتا۔ وہ ایک خواب ہی لگتا ہے۔ زندگی کے بیٹے ہوئے سالوں سال ایک لمحہ محسوس ہوتے ہیں۔ یہی وقت کا دھوکہ ہے جسے سمجھ کر، اسکے فریب سے بچتے

ہوئے حال اور مستقبل کے لمحات کو قیمتی بنانے کی فکر کی ضرورت ہے۔

انسانی طرز عمل: انسان جلد ملنے والے فائدے و نقصان یعنی فانی دنیاوی زندگی کیلئے تو بہت چوکنا رہتا ہے لیکن بعد میں آنے والی ابدی اخروی زندگی کے بارے میں غافل رہتا ہے۔ دنیا کے تقاضے ساتھ ساتھ ہی پورے کرتا جاتا ہے لیکن آخرت کے تقاضوں کو موخر کرتا جاتا ہے۔ آج کوکل پر اور کل کو اگلے کل پر ڈالتا جاتا ہے۔ شیطان اسے کہتا ہے جلدی کس بات کی ہے کر لیں گے بڑا وقت پڑا ہے۔ موت تک شیطان اسی فریب میں مبتلا رکھتا ہے یہاں تک کہ زندگی بیت جاتی ہے۔ یہی بہت بڑے خسارے اور دھوکے کی راہ ہے۔ پروردگار نے اس انسانی طرز عمل کی عکاسی یوں فرمائی:

﴿ إِنَّ هَؤُلَاءِ يُحِبُّونَ الْعَاجِلَةَ وَيَذَرُونَ وَرَاءَهُمْ يَوْمًا ثَقِيلًا ۝ ﴾

” بیشک یہ لوگ چاہتے ہیں جلدی ملنے والی (دنیا) کو اور چھوڑے (نظر انداز کئے) دیتے

ہیں اپنے پیچھے ایک بڑے بھاری دن (قیامت) کو۔“ (الدھر: آیت: 27)

کیا دنیا کی طرح اخروی تقاضوں کو بھی ساتھ ساتھ پورا کرنے کی ضرورت نہیں.....؟

### حوادثِ زمانہ

وقت سدا ایک جیسا نہیں رہتا۔ آنے والا کوئی بھی لمحہ مصیبت کے ساتھ دستک دے سکتا ہے۔ ہمیں یہ حقیقت

فراموش نہیں کرنی چاہئے کہ ہماری زندگی درج ذیل حوادث کی زد میں ہے:

(۱) حادثات: کوئی حادثہ: دوران سفر 'Accident'، قتل، بمب بلاسٹ، آگ لگنا، عمارت

گرنا، زلزلے..... وغیرہ پیشگی اطلاع دیے بغیر کسی وقت بھی ہماری زندگی چھین سکتے ہیں، بلکہ

آئے روز ہم کئی لوگوں کو انکی لپیٹ میں دیکھتے ہیں۔ موجودہ دور میں ایسے خطرات کا امکان بہت بڑھ چکا

ہے۔

(۲) بیماری: ہم ہر وقت بے شمار جراثیم اور کئی بیماریوں کی زد میں ہیں، کسی وقت بھی کوئی مہلک

بیماری: فالج، ہارٹ اٹیک، کینسر (خون، دل، دماغ، جلد اور جسم کے دیگر تمام اعضاء کا)، جگر

گردوں کا فیل ہونا، دماغ سمیت جسم کے اندر کہیں بھی خاموش رسولیوں کا بننا..... وغیرہ، عمر کے

کسی بھی حصے میں اچانک ظاہر ہو کر مہلت ختم کر سکتی ہیں یا جسم کے کسی حصے کو پانچ کر سکتی ہیں۔

(۳) مصروفیت: وقت ہمارا بڑا قیمتی سرمایہ ہے، فراغت کے لمحات کی انسان قدر نہیں کرتا، اکثریت

وقت ضائع ہی کرتی ہے۔ کوئی بڑی مصروفیت (معاشی ذمہ داری، گھریلو مصروفیت، بیمار یا پانچ عزیز واقارب کی دیکھ بھال....) انسان کا گھیراؤ کر کے اس کا وقت چھین سکتی ہے، اب وہ کچھ کرنا بھی چاہے تو شاید نہ کر سکے۔ صحت اور فراغت کے متعلق نبی کریم ﷺ نے فرمایا:

”دو نعمتیں جن کے متعلق اکثریت خسارے اور گھائے کا شکار رہے گی وہ ’اصحہ‘ و ’الفراغ‘، یعنی صحت اور فراغت ہیں“ (صحیح بخاری، کتاب الرقاق، 6412)

ہمارا مسئلہ یہ ہے کہ جب وقت، تندرستی، صلاحیتیں موجود ہوتی ہیں تو ہم انہیں ضائع کرتے جاتے ہیں لیکن جب چھن جاتی ہیں تو پچھتانے لگ جاتے ہیں۔

(۴) بڑھاپا: موت نہ بھی آئے بڑھاپا تو زحمتِ سفر ہے۔ جوانی کے پچیس تیس سال گزرنے کا تو پتہ بھی نہیں چلتا، پھر اسکے بعد ہر آنے والا دن بڑی خاموشی سے انسان کی صحت، طاقت و توانائی، خوبصورتی..... پر حملہ آور ہو کر بڑی تیزی سے اسے زوال پذیر کرتے ہوئے کمزوری و لاغری کی طرف دھکیلتا جاتا ہے، جب ہوش آتا ہے تو وقت ہاتھ سے نکل چکا ہوتا ہے۔

(۵) فقر و فاقہ: فقر و فاقہ اور حالات کی تنگی انسان کو بے بس کرتے ہوئے ہوش اڑا دیتی ہے۔

(۶) موت: باقی سب کو نظر انداز کر بھی دیا جائے تو موت تو اٹل ہے، اس سے تو کسی کو بھی فرار نہیں، زندگی کی ایک ساعت کی بھی گارنٹی نہیں، موت بغیر بتلائے اچانک کسی لمحے بھی وارد ہو کر زندگی کی مہلت کو ہمیشہ کیلئے ختم کر سکتی ہے۔

انہیں حوادث کے متعلق محسنِ انسانیت ﷺ نے بڑے زوردار انداز میں خبردار کیا:

”سات چیزوں سے پہلے نیک اعمال میں جلدی کر لو: (۱) کیا تمہیں ایسے فقر کا انتظار ہے جو بھلا دینے والا ہے؟ (۲) یا ایسی تو نگری کا جو تمہیں حد سے تجاوز کرادے؟ (۳) یا ایسی بیماری کا جو بگاڑ دے؟ (۴) ایسے بڑھاپے کا جو عقل و ہوش کو زائل کر دے؟ (۵) یا موت کا جو نہایت تیزی سے اپنا کام تمام کر دے؟ (۶) یا دجال کا جو ہر اس برائی سے بدتر ہے جس کا انتظار کیا جائے؟ (۷) یا قیامت کا؟ پس قیامت تو بہت ہی ہولناک اور نہایت تلخ ہے۔“ (ترمذی، کتاب الذہد: رقم: 2306)

ان حقائق کو فراموش کرنا کیا عقلمندی ہے.....؟ ان تمام حوادث کے آنے سے پہلے پہلے دین کو سنجیدہ لینے،



دنیا کو آخرت کے تابع کرتے ہوئے پورے دین کو اختیار کرنے کی ضرورت ہے۔ خدا نخواستہ ان حوادث کے رونما ہو جانے کے بعد آنکھیں کھلیں تو بڑی پشیمانی ہوگی۔

صرف ایک موقع! دنیا کے امتحان میں فیل ہو جائیں تو بار بار موقع مل جاتا ہے، لیکن اخروی امتحان کا صرف ایک ہی موقع (Chance) ہے، جو کرنا ہے اسی زندگی میں موت اور لاغری سے پہلے پہلے کرنا ہے، موت کے بعد جو کیا تھا اس کا حتمی نتیجہ سامنے آجائے گا، ناکام ہو گئے تو سوائے پچھتاوے کے کچھ ہاتھ نہ آئے گا۔ اس لئے آخرت کے حوالے سے بغیر کسی کی پرواہ کئے خود غرض ہو جاؤ، عقلمند وہی ہے جو بلاتا خیر فوراً فیصلہ کر لے۔

جلدی کیجئے: مذکورہ حقائق کے پیش نظر دنیا کی بہتری کے ساتھ ساتھ اخروی فلاح کا فیصلہ جلدی کر لیجئے۔ اگر آپ کے پاس صحت و تندرستی اور فراغت کی عظیم نعمتیں ہیں تو موقع کو غنیمت جانتے ہوئے ان نعمتوں سے بھرپور فائدہ اٹھانے کا فوراً فیصلہ کر لیں۔ دنیوی زندگانی کو آخرت کے تابع کرنے میں ایک دن کا بھی التوا نہ کریں بلکہ آج سے کام شروع کر دیں۔ پروردگار نے فرمایا:

﴿فَاسْتَبِقُوا الْخَيْرَاتِ﴾ ”پس نیکیوں کی طرف جلدی کرو۔“ (البقرہ: 2:148)

اگر ہم بات مان کر اس حقیقت کو پالیں تو فلاح ہمارا مقدر بن جائے۔

دوڑنے کا حکم: پروردگار نے تو عظیم الشان اخروی نعمتوں کی طرف دوڑنے کا حکم دیا:

﴿وَسَارِعُوا إِلَىٰ مَغْفِرَةٍ مِّن رَّبِّكُمْ وَجَنَّةٍ عَرْضُهَا السَّمَاوَاتُ وَالْأَرْضُ أُعِدَّتْ

لِلْمُتَّقِينَ﴾ (آل عمران: 3:133)

”اور اپنے رب کی بخشش اور جنت کی طرف دوڑو جس کا عرض آسمانوں اور زمین کے برابر ہے

جو تیار کی گئی ہے پرہیزگاروں کے لئے۔“

اس آیت کریمہ میں دو پہلو غور طلب ہیں: اولاً یہ کہ اخروی نعمتوں کی وسعت زمین و آسمان کی طرح بیان ہوئی ہے۔ زمین و آسمان کی وسعتوں کا آج جو ہلکا سا اندازہ لگایا گیا ہے اس کے مطابق کائنات میں اربوں کہکشاں ہیں، ہر کہکشاں میں اربوں ستارے ہیں، ان اربوں ستاروں کے مابین کئی کئی ہزار نوری سالوں کے فاصلے ہیں۔ کہکشاں کے سامنے ہماری زمین کی حیثیت ایک ذرے جتنی بھی نہیں۔ یہاں تو ہم دس مرلہ، ایک کنال کا گھر بنا کر پھولے نہیں سماتے لیکن اخروی عظیم نعمتوں کی وسعتوں کو نظر انداز کئے رہتے ہیں۔ پروردگار نے ان وسعتوں کی طرف توجہ دلائی ہے تاکہ شوق و رغبت پیدا ہو۔ دوسری قابل غور بات یہ

ہے کہ یہاں دوڑنے کا حکم دیا گیا ہے۔ یعنی بات سمجھ آتے ہی فوراً ایک لمحے کا التوا کئے بغیر ان عظیم نعمتوں کے حصول کیلئے بھر پور جدوجہد کرنی شروع کر دی جائے۔ کاش یہ بات ہمیں اسی زندگی میں سمجھ آجائے۔ (آمین)

پروردگار نے جنت کی عظیم وسعتوں کی طرف یوں رغبت دلائی:

﴿وَفِي ذَلِكَ فَلْيَتَنَافَسِ الْمُتَنَافِسُونَ﴾ (البقرہ: 83: آیت: 26)

”اور اس (جنت) کے بارے میں ہی رغبت کرنی چاہئے رغبت کرنے والوں کو۔“

رغبت اور شوق کی چیز اگر کوئی ہے تو وہ جنت ہے، اسلئے اہل ایمان کو خوب شوق و شدت سے اسکی طرف کاوش و رغبت کرنی چاہئے۔ اس حقیر دنیا کی خاطر آخرت کو نظر انداز کر کے وسیع و عریض ابدی عظیم جنت کی بہاروں سے محروم رہنا کیا عقلمندی ہے.....؟

### طول اہل کے نقصانات

طول اہل یعنی کام فوراً کرنے کی بجائے لمبی امیدوں میں مبتلا ہو جانا ہر فتنے اور شرکاب باعث جبکہ طول اہل سے بچنا ہر خیر کا باعث ہے۔ لمبی امیدوں میں مبتلا ہونے کے درج ذیل نتائج یقینی ہیں:

(۱)۔ توبہ کی توفیق سے محرومی، (۲)۔ مال سمیت دنیاوی حرص و لالچ میں اضافہ، (۳)۔ کما حقہ اطاعت و بندگی سے محرومی، (۴)۔ قساوت قلب اور غفلتِ آخرت: یعنی دل کا سخت ہو جانا، رقت قلب سے محروم ہو جانا،

امام غزالی رحمہ اللہ نے طول اہل کے خسارہ کی نقشہ کشی یوں فرمائی ہے:

”طول اہل کا شکار ہونے کے بعد انسان کے نزدیک سب سے اہم اور اسکی توجہات کا مرکز دنیا اور دنیا میں عیش و عشرت کے اسباب و ذرائع بن جاتے ہیں۔ لوگوں سے میل جول اور خلط ملط کا غلبہ ہو جاتا ہے۔ اور اسی طرح انسان کے دل پر قساوت (سختی) چھا جاتی ہے۔ کیونکہ رقت اور صفائی قلب تو موت کو یاد رکھنے، قبر کی وحشت و تنہائی پیش نظر رہنے، آخرت کے ثواب و عذاب اور وہاں کے خوفناک مناظر و واقعات کو یاد رکھنے سے ہوتی ہے اور جب ان میں سے کوئی بات بھی نہ ہو تو صفائی کیسے پیدا ہو؟“ (منہاج العابدین، مترجم، ص۔ 154، پراگریسو بکس، 1999)

## فریب سے نکلنے کا حل

فریب سے بچنے کیلئے یہ حقیقت دل میں بٹھالیں کہ وقت ہاتھ سے گیا ہی گیا۔ دن ہفتے، مہینے اور سال پل بھر میں گزر کر ماضی کی داستان بن جانے ہیں اسلئے:

(۱) کل کے دھوکے سے بچا جائے: صرف وہ کام ہو سکتا ہے جسے آپ نے آج کر لیا، لہذا جس کام کو آپ واقعتاً کرنا چاہتے ہیں اسے کبھی کل پر نہ ڈالیں بلکہ سب رکاوٹوں کو دور کر کے فوراً آج ہی اسے شروع کر دیں، ورنہ یہ کل شاید موت تک نہ آسکے۔ کل کے فریب سے بچ جائیں کیونکہ اگر کل نصیب ہو بھی گیا تو آپ بالضرور اس سے اگلے کل کے دھوکے میں مبتلا ہو جائیں گے..... پھر یہ سلسلہ موت پر ہی ختم ہوگا۔ آج سے معمول میں دین کو زندگی میں نہ لانے بلکہ کل پر ڈالنے کا صاف مطلب یہی ہے کہ ہم عمل پر آنا ہی نہیں چاہتے بلکہ خود فریبی میں مبتلا رہنا چاہتے ہیں۔ آپ کی زندگی آج کا موجودہ دن ہے۔ اگر آپ موت کے وقت حسرت و پچھتاوے سے بچنا چاہتے ہیں تو آج کے دن کو زندگی سمجھیں اور اس سے بھرپور فائدہ اٹھا لیں ورنہ آپ موت کے وقت حسرت سے بچ نہ سکیں گے۔ موت کے وقت ہم مہلت کی حسرت کریں گے لیکن مہلت تو ابھی آپ کے موجود ہے۔ اُس وقت حسرت کرنے کی بجائے آج ملی ہوئی مہلت سے فائدہ اٹھالیں۔ اللہ ہمیں وقت کے دنیوی دھوکے سے بچا کر آج عمل کی توفیق عطا فرمائے۔ (آمین)

حضرت ابن عمر رضی اللہ عنہ فرمایا کرتے تھے:

”جب تم شام کرو تو صبح کا انتظار مت کرو اور جب صبح کرو تو شام کا انتظار مت کرو اور اپنی صحت میں بیماری کے لئے اور اپنی زندگی میں موت کے لئے (کچھ) حاصل کر لو“

(بخاری، کتاب الرقاق: 6416)

(۲)۔ برے وقت اور موت کی یاد دہانی: یہ بات ذہن نشین رہے کہ اچانک حادثات، مہلک بیماریاں اور موت بغیر بتلائے کسی وقت بھی رونما ہو کر آپ کا وقت اور صلاحیتیں چھین سکتے ہیں۔ بیماریاں اور حادثات نہ بھی آئے تو بڑھاپے نے دھیرے دھیرے رونما ہو ہی جاتا ہے۔ انکے فریب سے بچیں اور اخروی کامیابی کا پختہ عزم کریں۔

(۳)۔ زندگی کا معمول بنالیں: انسان استقامت سے صرف وہی کام کر سکتا ہے جو اسکے شب و روز (Daily Life) کے معمول (Routene) کا حصہ بن جائے۔ جس طرح دو یا تین وقت کا کھانا،

سکول یا دفتر، دنیوی مشاغل، آرام و سکون ہمارے شب و روز کا حصہ ہیں۔ ہر دن کے عوض ہم انکے لئے وقت نکالتے ہیں، کبھی کوئی مصروفیت آڑے آ بھی جائے پھر بھی کھانے کیلئے وقت ضرور نکالتے ہیں..... آج کے کھانے کوکل پر نہیں ڈالتے۔ اگر آپ واقعاً اللہ کیلئے سنجیدہ ہیں تو پھر اپنے ارادوں کو عملی جامہ پہنانے کیلئے آج ہی اپنے دینی اور دنیاوی کاموں کی لسٹ بنائیں اور جس دینی کام کو کرنا چاہتے ہوں اسے روزانہ کے معمول میں وقت کے تعین کے ساتھ شامل کر دیں۔ روزانہ کے معمول کے ساتھ ساتھ ہفتہ وار معمول میں بھی کچھ چیزیں شامل کر لیں۔ وقت پر گہری نظر رکھیں، جہاں جہاں سے فرصت کے لمحات میسر آئیں ان سے بھرپور فائدہ اٹھاتے جائیں۔ اور توفیق کیلئے اللہ سے دعا گورہیں، اچھی صحبت، اچھے ماحول کے حصول کی بھرپور کاوش کریں، انشاء اللہ منزل مل جائے گی۔

**سمجھنے کی بات!** کل پر ڈالنے کی بجائے آج کا کام آج کرنا اسلئے ضروری ہے کہ:

ایک تو یہ معلوم نہیں کہ کل نصیب ہو یا نہ ہو، نصیب ہو بھی جائے تو کل فرصت ملے یا نہ ملے۔ صحت ساتھ دے یا نہ دے! دوسری اہم بات یہ ہے کہ اللہ کے روبرو پیش ہو کر ہم نے بلوغت سے موت تک ہر دن کا حساب دینا ہے۔ یہ زندگی کتاب کی مانند ہے، ہر دن نیا صفحہ الٹ جاتا ہے، آج کے صفحے پر صرف آج ہی لکھا جاسکتا ہے، جب صفحہ الٹ گیا تو پھر اس پر کچھ نہیں لکھا جاسکے گا، کل نیا صفحہ سامنے آجائے گا، روزانہ کا کام روزانہ کرنے کی ضرورت ہے، بروز قیامت یہ کتاب خالق کائنات کے روبرو ہمارے ہاتھ پکڑادی جائے گی اور کہا جائے گا:

﴿اِقْرَأْ كِتَابَكَ كَفَىٰ بِنَفْسِكَ الْيَوْمَ عَلَيْكَ حَسِيبًا﴾ (بنی اسرائیل: 17:14)

”پڑھا اپنی کتاب آج تو اپنا حساب لگانے کیلئے خود ہی کافی ہے“

اسلئے کل پر ڈالنے کی بجائے ہر دن کا کام اسی دن کرنا ضروری ہے۔ ورنہ خالی اور گناہوں والے صفحات کا ہم کیا جواب دیں گے؟

خسارہ کوئی معمولی نہیں! اخروی خسارہ کوئی معمولی خسارہ نہیں۔ اس خسارے کی سب سے ہلکی قسم کی

بابت رسول اللہ ﷺ نے فرمایا:

”جہنم کا سب سے ہلکا عذاب اس آدمی کو ہوگا جسے آگ کی جوتیاں پہنائی جائیں گی جس سے اس کا دماغ

کھولنے لگے گا۔“ (مسلم، کتاب الایمان)

اس ہولناک صورت حال سے ڈرنے کی ضرورت ہے یا آنکھیں بند کرنے کی.....؟

## کرنا کیا ہے؟

اخروی فلاح کیلئے درج ذیل کام کرنے کی ضرورت ہے:

پہلے مرحلہ: (۱)۔ دنیا کو دارالامتحان اور دارالآزمائش سمجھتے ہوئے اسے دین اور آخرت کے تابع کرنا، (۲)۔ ضروری دین بالخصوص قرآن کو سمجھنے کیلئے وقت نکالنا، (۳)۔ فرض عبادات کی پہلی ترجیح کے ساتھ ادائیگی۔ (۴)۔ اخلاقیات و معاملات کو اللہ کے قانون کے تابع کرنا۔ یعنی عدل و انصاف، سچائی، ایفائے عہد، خرچ میں اعتدال، شرم و حیا..... کو ملحوظ رکھنا، (۵)۔ اپنے حلقہ اثر تک دعوت و تبلیغ۔

دوسرا مرحلہ: (۱)۔ مزید سبقت اختیار کرتے ہوئے: عبادات میں خشوع و خضوع (نماز کے ظاہر اور باطن کی اصلاح) کا حصول۔ فرائض و واجبات سے آگے نوافل و مستحبات اختیار کرنا۔ کاوش و قربانی کو مزید بڑھاتے ہوئے درجہ احسان تک پہنچنا، (۲)۔ علم دین میں اضافے کی جد جہد کرنا، (۳)۔ زیادہ سے زیادہ لوگوں تک دین پہنچانے کی محنت کرنا۔

ساری سمجھ لگ جائے گی: آج تو انسان دنیا کی مشغولیت میں آخرت سے غافل ہو چکا ہے، لاکھ سمجھائیں بیدار نہیں ہوتا لیکن بروز قیامت سب سمجھ آجائے گی، لیکن اب کیا فائدہ....؟

﴿وَجَاءَ يَوْمَئِذٍ بِجَهَنَّمَ يَوْمَئِذٍ يَتَذَكَّرُ الْإِنْسَانُ وَأَنَّى لَهُ الذُّكْرَىٰ ۖ يَقُولُ  
يَلَيْتَنِي قَدَّمْتُ لِحَيَاتِي ۖ﴾ (الفجر: 23-24)

”اور لائی جائے گی اس دن (سب کے سامنے) جہنم، اس دن سمجھ آجائے گی انسان کو (سب) مگر اب کیا حاصل اسکے سمجھنے کا! اس دن کہے گا انسان ہائے کاش آگے بھیجے ہوتے میں نے (نیک اعمال) اس زندگی کیلئے“

اس وقت پچھتائے کیا ہاتھ جب چڑیاں چگ گئیں کھیت.....! لیکن ابھی تو آپکے پاس وقت ہے جاگنا چاہیں تو جاگ سکتے ہیں، فوراً جاگ جائیں۔

اللہ تعالیٰ ہمیں ان حقائق کو فراموش کرنے کی بجائے یاد رکھ کر ہر دن کے عوض اخروی فلاح کیلئے بھرپور کاوش کرنے کی توفیق عطا فرمائے۔ (آمین)



## 28۔ رمضان المبارک ایک عظیم تحفہ

یقیناً اللہ تعالیٰ نے ہی انسان کو تخلیق کیا ہے، ساری کائنات اسی نے بنائی ہے۔ کائنات کے جس حصہ پر انسان کو بسانا تھا، اس پر ایسا ماحول پیدا کیا گیا جس میں انسان زندہ رہ سکے۔ اس کرہ ارض پر انسان کی تمام بنیادی ضروریات ہوا، پانی وغیرہ فراہم کر دیا گیا۔ اسی پروردگار نے لوگوں کے لیے طرح طرح کا رزق زمین سے اُگادیا تاکہ انسان کے وجود کو بقاء مل سکے۔ سوال یہ پیدا ہوتا ہے کہ جس نے یہ سارا کچھ بنایا کیا اس کا کوئی مقصد نہ ہوگا.....؟

یقیناً یہ تخلیق بامقصد ہے۔ اس سارے نظام میں انسان کی تخلیق کو مرکزی حیثیت حاصل ہے۔ انسان کے سر پر اللہ تعالیٰ نے خلافت کا تاج رکھا ہے، جس کا مقصد اللہ ﷻ کے احکامات کو اپنے جسم پر لاگو کرنا اور انہیں زمین پر نافذ کرنا ہے، اپنی زندگی کو پیغمبر ﷺ کی لائی ہوئی تعلیمات کے سانچے میں ڈھانا ہے۔ انسان کا وجود: فانی جسم اور باقی رہنے والی روح پر مشتمل ہے۔ اللہ تعالیٰ نے جہاں انسان کے مادی جسم کی ضروریات پیدا کیں وہاں روحانی بقاء کے لئے اپنے برگزیدہ رسول بھیجے۔ روحانی ترقی کے بغیر انسان کا دل سخت اور مردہ ہو جاتا ہے۔

رمضان المبارک اللہ تعالیٰ کی عظیم نعمتوں میں سے ایک نعمت ہے جو رب کی رحمت، شفقت اور لوگوں سے محبت کی علامت ہے۔ اس ماہ مقدس کے آغاز میں بڑی بڑی تبدیلیاں عمل میں لائی جاتی ہیں جیسا کہ رسول اللہ ﷺ نے فرمایا:

”جب رمضان آتا ہے تو جنت کے دروازے کھول دیے جاتے ہیں اور جہنم کے دروازے بند

کر دیے جاتے ہیں اور شیاطین کو جکڑ دیا جاتا ہے۔“ (بخاری کتاب الصوم، رقم: 1899)

یہ سب کچھ اس لئے کیا جاتا ہے کہ انسان کے اصل مقصد کا حصول آسان ہو سکے، دل نرم ہو جائے نیکی کی جستجو پیدا ہو۔ اسی لئے اس ماہ مقدس کے سایہ فگن ہوتے ہی لوگ خود بخود مساجد کی طرف پیش قدمی کرتے ہیں، نیکی کا جذبہ پیدا ہو جاتا ہے۔ یوں اللہ تعالیٰ نے انسان کو موقع فراہم کیا ہے کہ وہ اپنے اصل مقصد سے جڑ جائے، چنانچہ ارشاد باری ہے:

﴿يَا أَيُّهَا الَّذِينَ آمَنُوا كُتِبَ عَلَيْكُمُ الصِّيَامُ كَمَا كُتِبَ عَلَى الَّذِينَ مِن قَبْلِكُمْ لَعَلَّكُمْ تَتَّقُونَ﴾ (سورة البقرہ: 2: 183)

”اے ایمان والو تم پر روزے فرض کر دیئے گئے ہیں جس طرح تم سے پہلی (امتوں کے) لوگوں پر فرض کئے گئے تھے، تاکہ تم پر ہیزگار بن جاؤ“

انسان کی نجات کا دار و مدار تقویٰ کے حصول پر ہے، تقویٰ کا لغوی معنی ہے بچنا ہے۔ یعنی خود کو محفوظ رکھنا، اپنا بچاؤ کرنا یا ڈرنا، یعنی جن چیزوں سے رب نے منع فرمایا ہے، ان سے اجتناب کرنا اور جن کا حکم دیا ہے ان پر جم جانا۔ جن چیزوں سے ہمارے مہربان رب نے بچنے کا حکم دیا ہے وہ ہمارے لئے نقصان دہ ہیں۔ نقصان اور تکلیف دہ چیزوں سے بچنے کی قوت ہماری فطرت میں ودیعت ہے۔ دنیا کے حوالے سے تو ہم سب بہت متقی ہیں: ہم جلتی آگ میں ہاتھ نہیں ڈالتے، سانپ سے بچتے ہیں، اسی طرح ہر نقصان دہ چیز سے اپنے آپ کو بچاتے ہیں اسلئے کہ دنیا کا فائدہ اور نقصان نقد ہے۔ اللہ تعالیٰ کے احکامات پر عمل پیرا نہ ہونے کا نتیجہ بھی آگ کی صورت نکلنے والا ہے لیکن اس آگ کو ہماری آنکھیں نہیں دیکھ سکتیں اس لئے ہم اس سے غافل رہتے ہیں۔ تقویٰ کی ضرورت تین وجوہات کی بنا پر ہے:

(۱)۔ اللہ کی ناراضگی سے بچنے کیلئے، (۲)۔ دوزخ کی آگ سے بچنے کیلئے، اور (۳)۔ جنت کی ابدی

### نعمتوں کی محرومی سے بچنے کیلئے

دوزخ کی آگ سے بچنے کا راستہ تقویٰ کا راستہ ہے اور رمضان المبارک کے ذریعے رب کریم نے اس کا حصول آسان بنا دیا ہے۔ جس طرح ہر شعبہ میں مہارت حاصل کرنے کیلئے تربیت کے مرحلے سے گزرنا پڑتا ہے، اسی طرح تقویٰ و تزکیہ کے حصول کیلئے رمضان بطور تربیت آیا ہے۔ خوش قسمت ہیں وہ لوگ جن کو زندگی میں رمضان کی نعمت میسر آجائے، کیونکہ رمضان کے علاوہ شائد ہی کوئی ایسا وقت آئے جس میں ہم اپنا محاسبہ و رجوع کر سکیں۔

رمضان کی عظمت و اہمیت فرامین رسول ﷺ کی روشنی میں

رمضان سے مستفید ہونا کتنی بڑی خوش نصیبی اور اس کی رحمتوں سے فائدہ حاصل نہ کرنا کتنی بڑی محرومی ہے، چند فرامین پیش خدمت ہیں:

نمبر ۱: سیدنا ابو ہریرہ رضی اللہ عنہ بیان کرتے ہیں، رسول اللہ صلی اللہ علیہ وسلم نے فرمایا:

”جب رمضان المبارک کی پہلی رات ہوتی ہے تو شیطان اور شرکش جنات کو جکڑ دیا جاتا ہے اور دوزخ کے دوازے بند کر دیئے جاتے ہیں، اسکا کوئی دروازہ کھلا نہیں رہتا اور جب کہ جنت کے دروازے کھل جاتے ہیں، اسکا کوئی دروازہ بند نہیں رہتا اور آواز دینے والا آواز لگاتا ہے، اے خیر کے طلب کرنے والو آگے بڑھو اور برے کام کی طلب رکھنے والو برائی سے رک جاؤ، اور ہر رات اللہ تعالیٰ دوزخ سے (کثرت کے ساتھ لوگوں کو) آزاد کرتا ہے“

(ترمذی، کتاب الصوم: 682، ابن ماجہ: 1642)

نمبر ۲: سیدنا کعب بن عجرہ رضی اللہ عنہ کہتے ہیں کہ ایک مرتبہ رسول اللہ صلی اللہ علیہ وسلم نے ارشاد فرمایا کہ منبر کے قریب

ہو جاؤ، ہم لوگ حاضر ہو گئے۔ جب آپ صلی اللہ علیہ وسلم نے منبر کے پہلے درجہ پر قدم (مبارک) رکھا تو فرمایا:

آمین، جب دوسرے پر قدم (مبارک) رکھا تو پھر فرمایا: آمین، جب تیسرے پر قدم (مبارک) رکھا تو پھر

فرمایا: آمین۔ جب آپ صلی اللہ علیہ وسلم خطبہ سے فارغ ہو کر نیچے اترے تو ہم نے عرض کیا کہ ہم نے آج آپ صلی اللہ علیہ وسلم سے

ایسی بات سنی جو پہلے نہیں سنی تھی۔ آپ صلی اللہ علیہ وسلم نے ارشاد فرمایا کہ اس وقت جبرائیل علیہ السلام میرے سامنے آئے:

(i)۔ (جب میں نے پہلے درجہ پر قدم رکھا تو انھوں نے کہا) ہلاک ہو وہ شخص جس نے رمضان کا مہینہ پایا

پھر بھی اُس کی مغفرت نہ ہوئی، میں نے کہا آمین۔ (ii)۔ (جب دوسرے درجہ پر قدم رکھا تو انھوں

نے کہا) ہلاک ہو وہ شخص جس کے سامنے آپ صلی اللہ علیہ وسلم کا ذکر مبارک ہو اور وہ درود نہ بھیجے، میں نے کہا

آمین۔ (iii)۔ (جب میں نے تیسرے درجہ پر قدم رکھا تو جبرائیل علیہ السلام نے کہا) ہلاک ہو وہ شخص

جو والدین دونوں یا ان میں سے ایک کو بڑھاپے میں پائے اور ان کی خدمت کر کے جنت میں داخل نہ

ہو سکے، میں نے کہا آمین۔ (متدرک للحاکم، ابن حبان، سندہ صحیح)

حقیقت ہے جس کا رمضان المبارک جیسا خیر و برکت والہ مہینہ بھی غفلت اور معاصی میں گزر جائے تو اسکی

مغفرت کے لئے اور کون سا موقع آئے گا.....؟

نمبر ۳: حدیث قدسی ہے: (الصوم لی وانا اَحْزَى به)، ”روزہ خاص میرے لئے ہے اور میں

خود ہی اسکی جزا دوں گا“ (بخاری کتاب الصوم: 1894، مسلم)

بعض روایات میں ہے:



(الصوم لی وانا اجزیٰ به)، ”روزہ خاص میرے لئے ہے اور میں خود ہی اسکی جزا ہوں“  
یعنی روزے کی جزا کی حد مقرر نہیں کی گئی، اللہ تعالیٰ اپنے خاص فضل سے اسکا بے انتہا اجر و ثواب عطا  
فرمائیں گے۔

نمبر ۴: سیدنا ابو ہریرہ رضی اللہ عنہ روایت کرتے ہیں، رسول اللہ صلی اللہ علیہ وسلم نے فرمایا:

”جس نے ایمان و احتساب کے ساتھ رمضان کے روزے رکھے اسکے (سابقہ) تمام گناہ  
بخش دیئے جاتے ہیں۔“ (بخاری، کتاب الصوم: 1901: مسلم)

رمضان کی بہاروں سے مستفید کیسے ہو جائے.....؟

اب اصل سوال یہ ہے کہ رمضان کو کیسے گزارا جائے کہ اس کی رحمتوں اور برکتوں سے ہمیں بھی حصہ مل  
سکے.....؟ اہل ایمان کو اس ضمن میں اہتمام کے ساتھ اہداف (Goals) سیٹ کرنے  
چاہئیں۔ ان اہداف کے حوالے سے چند اہم چیزیں پیش خدمت ہیں جنہیں دو حصوں میں تقسیم کیا گیا ہے:

(1)۔ انتہائی ضروری چیزیں، (2)۔ موقع سے مزید فائدہ اٹھانا

(1)۔ انتہائی ضروری چیزیں

رمضان کے پورے روزے تو رکھنے ہی رکھنے ہیں لیکن اسکے ساتھ ساتھ رمضان کی بابت نجات اور سرخروئی  
کیلئے درج چیزوں کی پابندی کرنا ناگزیر ہے:

(i) مشاغل و مصروفیات میں تبدیلی: رمضان بالخصوص تقویٰ، تزکیہ اور عبادت کیلئے آیا ہے، اسلئے اہل

ایمان کو یہ مقصد خصوصیت سے پیش نظر رکھنا چاہیے۔ لہذا رمضان شروع ہوتے ہی روزمرہ زندگی کی

مصروفیات و مشاغل کا از سر نو جائزہ لیتے ہوئے اپنی ترتیب (Routene) کو تبدیل کر دیا

جائے۔ دنیاوی مصروفیات کو کم کرتے ہوئے رجوع الی اللہ کرنا۔ بے جاسفر، سیر و تفریح سمیت دیگر

مشاغل کو ترک کرتے ہوئے پختہ عزم کے ساتھ وقت کا بہترین استعمال کرتے ہوئے زیادہ سے

زیادہ اوقات تلاوت، قرآن فہمی، مساجد و یاد الہی، دعا و گریہ زاری میں گزارنا۔

(ii) روزے کی حفاظت: جملہ برائیوں سے اپنا دامن پاک کرنے کا عزم کیا جائے اور بالخصوص

رمضان سے اس کا آغاز کر دیا جائے۔ تقویٰ کا یہ مطلب تو نہیں کہ روزہ تو رکھ لیا جائے لیکن

باقی سارے گناہ بھی ساتھ ساتھ ہی چلتے رہیں۔ تقویٰ کا مطلب تو ہر گناہ، ہر حکم عدولی، ہر نافرمانی اور ہر اخروی نقصان سے بچنا ہے۔ روزے کے ساتھ ساتھ اگر گناہ بھی سرزد ہوتے رہے تو پھر بھوکا اور پیاسا رہنا کچھ فائدہ نہ دے گا جیسا کہ سیدنا ابو ہریرہ رضی اللہ عنہ بیان کرتے ہیں رسول اللہ صلی اللہ علیہ وسلم نے فرمایا:

”جو شخص (روزہ کی حالت میں) جھوٹ اور بُرے اعمال ترک نہیں کرتا تو اللہ تعالیٰ کو کوئی حاجت نہیں کہ وہ شخص اپنا کھانا پینا ترک کر دے“ (مشکوٰۃ کتاب الصوم، باب تنزیہ الصوم، صحیح بخاری)

پس جملہ برائیوں جھوٹ، غیبت، حسد، تکبر، کسی کا حق مارنا، لوگوں کو ایذا دینا، نافرمانی، ظلم اور بے حیائی سے مکمل اجتناب کیا جائے۔

(iii) قرآن مجید کے ساتھ وابستگی: رمضان کی عظمت کی بنیادی وجہ یہی ہے کہ اس میں قرآن نازل ہوا۔ جیسے رب کریم نے فرمایا:

﴿شَهْرُ رَمَضَانَ الَّذِي أُنزِلَ فِيهِ الْقُرْآنُ هُدًى لِّلنَّاسِ وَبَيِّنَاتٍ مِّنَ الْهُدَىٰ وَ الْفُرْقَانِ﴾ (البقرہ: 2:185)

”رمضان کا مہینہ وہ ہے جس میں قرآن اتارا گیا، جو لوگوں کے لئے ہدایت ہے، جس میں ہدایت اور حق و باطل میں تمیز کی (واضح) نشانیاں ہیں“

یہ قرآن ہدایت کے لئے اتارا گیا ہے اور ہدایت اسے سمجھنے اور اس پر عمل پیرا ہونے میں ہے۔ آج لوگ ایمان کھوتے جا رہے ہیں، بچت صرف قرآن سے لگاؤ سے ہی ہو سکتی ہے۔ قرآن سے لگاؤ ہی مادہ پرستی سمیت دیگر تمام فتنوں کیلئے تریاق ہے۔ یہی اللہ کی معرفت اور قرب کا بہترین ذریعہ ہے۔ سارا سال تو ہمیں قرآن کے ساتھ وابستگی کی توفیق نہیں ملنی اسلئے اس رمضان کو غنیمت سمجھتے ہوئے قرآن کی تلاوت کے ساتھ ساتھ اسے سمجھنے کا پختہ عزم کر لیں اور یہ کام فوراً شروع کر دیں۔ کوئی سا بھی آسان ترجمہ لیں اور ہر روز کے عوض ایک چوتھائی پارہ یا حسب توفیق ترجمے کے ساتھ غور و فکر کریں اور جلد از جلد رمضان کے بعد قرآن مجید ترجمے سے مکمل کر لیں۔ بالخصوص یہ ہدف بنالیں کہ چھوٹی سورتوں پر مشتمل آخری چار پارے (۲۷ تا ۳۰) ضرور مکمل کر لیں انشاء اللہ زندگی میں انقلاب آجائے گا، اور اس ہدف

میں اپنے گھر والوں کو بھی ضرور شامل کر لیں۔

اگر ہم قرآن کو سمجھے بغیر دنیا سے چلے گئے تو رب کی بارگاہ میں کیا عذر پیش کریں گے؟۔ وہ لوگ جن کو اللہ تعالیٰ نے تعلیم کی دولت سے نوازا ہے، ان کی زندگی کا اہم ترین کام، قرآن کو سمجھنے کا پختہ عزم کرنا ہے اسلئے اس کام کو فوراً کر گزریئے انشاء اللہ جملہ مصائب و پریشانیوں سے نجات مل جائے گی۔

(iv) کثرت سے استغفار: قرآن مجید میں رمضان کے بیان والے رکوع میں دعا کے متعلق آیات

نازل ہوئیں جس میں رب العالمین نے فرمایا کہ میں تو اپنے بندوں کے بہت قریب ہوں ہر پکارنے والے کی پکار کو سنتا بھی ہوں اور جواب بھی دیتا ہوں۔ اور رمضان میں تو اللہ کریم عام ایام کی نسبت زیادہ قریب آجاتے ہیں۔ لہذا رمضان میں دعا کے ذریعے اللہ کے ساتھ خصوصاً تعلق بنانا چاہیے۔ بالخصوص رمضان شروع ہوتے ہی صبح، دن اور رات میں کثرت سے گناہوں سے چھٹکارہ اور معافی، نارجہنم سے آزادی اور جنت کے حصول کی دعا کی جائے۔ ایسے اعمال کی توفیق مانگی جائے جو رب کی رضا کا باعث بن جائیں۔

دعا کی قبولیت کی شرائط: i۔ غلطی کا اعتراف، ii۔ سچے دل سے معافی طلب کرنا، iii۔ اور آئندہ گناہ نہ کرنے کا پختہ عزم کرنا۔

(v) جماعت کا اہتمام: تمام نمازیں اول فرصت میں، جماعت کے ساتھ تکبیر اولیٰ کا اہتمام کرتے ہوئے خشوع و خضوع سے ادا کی جائیں۔

(vi) رات کا قیام: جہاں پورا سال سو کر راتیں گزر گئیں اس ایک ماہ کی راتیں بھی گزر جانی ہیں، ان لمحات

کو غنیمت سمجھتے ہوئے، رات کے قیام یعنی نماز تراویح کا اہتمام کیائے، ارشاد نبوی ﷺ ہے:

”جو ایمان اور ثواب کی نیت سے رمضان کا قیام کرتا ہے، اس کے گزشتہ (صغیرہ) گناہ بخش دیئے

جاتے ہیں۔“ (بخاری، کتاب الصوم: 1901: مسلم)

صحابہ کرام رضی اللہ عنہم کے قیام کی کیفیت کے بارے میں سائب بن یزید رضی اللہ عنہ بیان کرتے ہیں:

”قاری (ایک رکعت) میں دو سو آیات تلاوت کرتا تھا حتیٰ کہ ہم لمبے قیام کی وجہ سے لاٹھیوں کا

سہارا لیا کرتے اور ہم طلوع فجر سے تھوڑا سا پہلے فارغ ہوا کرتے تھے“

(موطا امام مالک، کتاب الصلاة فی رمضان، رقم: 255، سندہ صحیح)

(vii) رمضان کا آخری عشرہ: رمضان کا آخری عشرہ خصوصی اہمیت کا حامل ہے، آخری عشرہ کی طاق

راتوں میں ﴿لیۃ القدر﴾ کے نام سے ایسی رات ہے جو ہزار مہینوں سے افضل ہے جسے پانے کے لئے آنحضرت ﷺ آخری عشرہ کا اعتکاف فرماتے۔ سیدہ عائشہ رضی اللہ عنہا فرماتی ہیں:

”جب رمضان کا آخری عشرہ شروع ہوتا تو رسول اللہ ﷺ اپنی کمر کس لیتے، رات کو جاگتے اور

اپنے گھر والوں کو بھی جگاتے“ (بخاری: رقم: 2024 و مسلم)

یعنی آخری عشرہ میں آپ ﷺ بطور خاص عبادت کے لئے فارغ ہو جاتے، اسلئے آخری عشرہ کی راتوں

ں کو خاص اہتمام سے گزارا جائے اور اگر سہولت میسر ہو تو اعتکاف کا اہتمام کیا جائے۔

## (2)۔ موقع سے مزید فائدہ اٹھانا

عام ایام میں تو دنیاوی مصروفیات کے جکڑاؤ سے ہی نجات نہیں ملتی۔ رمضان میں چونکہ عبادت کا ماحول بنا ہوتا ہے، ان لمحات کو غنیمت سمجھتے ہوئے مزید فائدہ اٹھانے کیلئے درج ذیل چیزوں کو بھی ملحوظ رکھ لیا جائے تو بڑی سعادت نصیب ہوگی:

(i) نماز کی تصحیح: نماز معراج ہے، نماز سے کچھ پانے کیلئے یہ ضروری ہے کہ اسکے ظاہر اور باطن کو احسن طرح سے ادا کیا جائے۔ اس ماہ مبارک میں نماز کے ظاہری ڈھانچے کو صحیح طرح سمجھنے اور عمل کرنے کی کوشش کی جائے۔ اسی طرح نماز کا ترجمہ و مفہوم اچھی طرح یاد کیا جائے اور نماز ادا کرتے ہوئے توجہ کی طرف دیہان دیا جائے۔ یہ کام آپ رمضان میں ہی کر سکتے ہیں۔

(ii) اہم سورتوں اور دعاؤں کا حفظ: رمضان کی برکتوں سے فائدہ اٹھاتے ہوئے قرآن کی کچھ مزید چھوٹی سورتوں کے حفظ میں اضافہ کر لیں اور مزید یہ کہ روز مرہ سونے، جاگنے، بیت الخلاء..... اور قرآن و سنت سے دیگر مسنون دعاؤں کو حفظ کر لیں۔ اس کام کی توفیق غیر رمضان میں شاید ہی مل سکے۔

(iii) انسانی ہمدردی: لوگوں کے ساتھ حسن سلوک سے پیش آنے کا عزم کریں، انکے لئے آسانیاں پیدا کریں، خلق خدا کی خدمت کریں، اگر اللہ نے مال دیا ہے تو اسے اپنے قریبی رشتہ داروں، پھر دوست احباب اور دوسرے لوگوں میں سے جو مستحق ہیں ان پر خرچ کریں۔

## رمضان کے بعد

قرآن مجید میں رمضان کی بابت بیان والے رکوع کے اختتام پر رزق حرام سے بچنے اور حلال پر کاربند رہنے کی تاکید کی گئی ہے۔ گویا رزق حرام سمیت دیگر نو اہی سے بچنا ہی رمضان کا حاصل ہے۔ لہذا اس حوالے سے بھی ہمیں اپنا محاسبہ کرنا چاہیے۔ بہر کیف رمضان گزرنے کے بعد آئندہ سال دیگر اوامر و نواہی کے ساتھ ساتھ درج ذیل اعمال کا پختہ عزم کریں:

i - جماعت کی پابندی، ii - قرآن فہمی، iii - ہفتہ میں پیر یا جمعرات کا روزہ یا ایام بیض کے تین روزے، v - تہجد کا اہتمام یا عشاء کے بعد کم از کم دو، چار نوافل قیام اللیل کے۔

لحہ فکریہ: یہ زندگی اور اسکی بہاریں ختم ہو جانی ہیں، ہم یہاں رہنے کے لئے نہیں بلکہ آزمائش سے گزرنے کے بعد یہاں سے جانے کے لئے بھیجے گئے ہیں۔ یہ چند روز امیر غریب سب کے گزر جانے ہیں، کامیاب وہ ہے جس نے زندگی میں اپنی مرضی کو اللہ تعالیٰ کی مرضی کے تابع کر کے گزارا۔ اس فانی زندگی کے دن، مہینے اور سال بڑی تیزی سے گزر جاتے ہیں۔ اگر آپ اپنی سابقہ زندگی پر نظر دوڑائیں تو یوں محسوس ہوگا جیسے کل کی بات ہے۔ یہ گزرے ہوئے سال اب آپ کے پاس نہیں، جو کچھ ان میں آپ نے کیا اسکا ایک ایک لفظ آپ کے اعمال نامہ میں محفوظ ہے۔

رمضان المبارک ہر سال آتا ہے۔ ایک کے بعد دوسرا رمضان، اور صدیوں سے آرہا ہے۔ ہر رمضان میں تلاوت قرآن ہوتی ہے، روزے رکھے جاتے ہیں، نمازیں پڑھی جاتی ہیں۔ ذکر اور دعائیں راتیں بسر ہوتی ہیں۔ لیکن ہم وہیں کے وہیں رہتے ہیں جتنے رمضان کے بغیر تھے۔ تقویٰ سے اتنے ہی محروم رہتے ہیں جتنے رمضان سے پہلے۔ نہ ہماری شخصی حالت میں تبدیلی آتی ہے اور نہ انفرادی اخلاق کی اصلاح ہوتی ہے، نہ ہماری قومی و ملی حالت میں تغیر واقع ہوتا ہے، کیونکہ ہم تبدیلی کا پختہ عزم نہیں کرتے اور اللہ کو ترجیح اول نہیں بناتے۔

اللہ تعالیٰ سے دعا ہے کہ ہمارے حال پر رحم فرمائے، اور رمضان کو ہماری زندگی کی تبدیلی اور بخشش کا

ذریعہ بنائے۔ (آمین)



## 29- معاشرتی ذمہ داریاں

تحریر کا مقصد: عموماً دیکھا گیا ہے کہ مسلمان عبادات نماز روزہ کے اہتمام کو تو دین سمجھتے ہیں لیکن ملکی حوالے سے عائد شدہ ذمہ داریوں کی پروا نہیں کرتے۔ ملکی و معاشرتی ذمہ داریوں کے حوالے سے مختلف پہلوؤں کو واضح کرنا تاکہ جزوی دین کی بجائے پورے دین پر عمل کیا جاسکے اس تحریر کا بنیادی مقصد ہے۔

ممالک کی تقسیم: بلاشبہ مسلمان ملت واحدہ ہیں لیکن انتظامی لحاظ سے بارڈر کے ذریعے سے ملک کی سرحد بندی کرنے میں کوئی حرج نہیں۔ انتظامی لحاظ سے اسلام نے بھی لوگوں کو افراد، قبیلے، خاندان، رشتے دار، محلے داروں میں تقسیم کیا ہے۔ اسی طرح انتظامی ضرورت کے تحت گاؤں، شہروں، صوبوں..... وغیرہ میں تقسیم کیا جاتا ہے۔

وطن کی حیثیت: اسلام نے وطن کو بھی اہمیت دی ہے۔ کوئی مسلمان وطن کی حفاظت کی راہ میں مارا جائے تو اسکی موت شہادت کی موت تصور ہوگی بشرطیکہ وطن حق کے تابع رہے۔

### شہریت کے فرائض

معاملہ خواہ کسی فرد سے تعلق کا ہو یا ملک و معاشرہ سے درج ذیل باتوں کو ملحوظ رکھنا اور انکی ضد سے ہر ممکن بچنا اسلام کا زبردست تقاضا ہے:

- (۱)۔ سمع و طاعت (بشرطیکہ اللہ کی نافرمانی نہ ہو)، (۲)۔ ریاست اور کارکنان حکومت کی خیر خواہی، (۳)۔ عدل و انصاف، (۴)۔ ایفائے عہد، (۵)۔ امانت داری، (۶)۔ رزق حلال، ذمہ داری نبھانا، اپنا کام ڈیوٹی ٹھیک کرنا، (۷)۔ قوانین کی پاسداری، (۸)۔ املاک کی حفاظت، نقصان سے بچانا، (۹)۔ ٹیکس کی ادائیگی، (۱۰)۔ ضرورت پڑنے پر مالی تعاون کرنا، (۱۱)۔ جانی قربانی: ریاست کے تحفظ کیلئے اگر حکومت کی طرف سے نفیر عام ہو جائے تو ہر شخص کا فرض ہے کہ اپنے آپ کو ریاست کے حوالے کر دے۔

اسکے برعکس اگر نظر صرف ملک کو کھانے پر، صرف اپنا مفاد نکالنے پر ہے اور ملکی ذمہ داریوں اور ملکی بقا کی کوئی فکر نہیں تو پھر مسلمان تو دور کی بات ہے انسان کہلوانے کے بھی حقدار نہیں۔

یاد رکھیں! ملک و قوم کے حوالے سے جو ان باتوں کا لحاظ نہ رکھتا ہو اسکی کوئی دین داری نہیں خواہ وہ کتنا ہی

عبادت گزار کیوں نہ ہو۔ اسی طرح حکمرانوں پر سخت احکامات عائد ہوتے ہیں کہ وہ رعایا کا خیال رکھیں اور عدل و انصاف کو قائم کریں۔

عہدہ و اختیارات: یہ سب سے کڑا امتحان ہے۔ اسی لئے سلف عہدہ قبول کرنے سے ڈرتے تھے۔ رسول اللہ ﷺ نے فرمایا:

”اے عبدالرحمن بن سمرہ! امرت کے طالب نہ بنو، اگر یہ بن مانگے تمہیں ملی تو اس کام میں اللہ کی طرف سے تمہاری مدد کی جائے گی اور اگر اسکو مانگ کر لو گے تو تم اسکے حوالے کر دیئے جاؤ گے۔“ (متفق علیہ)

اسلامی حکومت کے ہر کارکن کو بالعموم اور اونچے درجے کے کارکنوں کو بالخصوص اپنے آپ کو عوام کی سطح سے قریب تر رکھنا چاہئے تاکہ لوگ ان کو نمونہ بنائیں اور سوسائٹی کے اندر اسراف، نمائش، گھمنڈ اور حق تلفی کی بیماری اور تنافس دنیا کی وبانہ پھیلنے پائے۔

اہل منصب کی خرابیاں: درج ذیل خرابیاں اہل منصب کی ہلاکت کا باعث ہیں:

(۱)۔ طاقت کا غلط استعمال، (۲)۔ ناجائز طریقے سے دولت جمع کرنا، (۳)۔ ظلم و

زیادتی کرنا، (۴)۔ حق تلفی کرنا، (۵)۔ قرابت داروں کو نوازنا۔

اسلامی ریاست کا مکمل شہری: ہر وہ شخص اسلامی شہری ہوگا جو قبلہ رخ نماز پڑھے، مسلمانوں کا ذبیحہ کھائے اور زکوٰۃ ادا کرے:

﴿فَإِنْ تَابُوا وَأَقَامُوا الصَّلَاةَ وَآتَوُا الزَّكَاةَ فَإِخْوَانُكُمْ فِي الدِّينِ

﴾ (توبہ: 9: آیت: 11)

”پس اگر وہ توبہ کر لیں اور نماز قائم کرنے لگیں اور زکوٰۃ دینے لگیں تو تمہارے دینی بھائی ہیں۔“

رسول اللہ ﷺ نے فرمایا:

”جس نے ہمارے طریقہ پر نماز پڑھی، ہمارے قبلہ کی طرف رخ کیا اور ہمارا ذبیحہ کھایا تو وہ مسلم، اسلامی ریاست کا شہری ہے۔ جس کے لئے اللہ اور رسول ﷺ کا ذمہ قائم ہو چکا ہے تو اللہ کے ساتھ اس کی دی ہوئی ضمانت میں دعا بازی نہ کرو۔“ (بخاری۔ باب: فضل استقبال القبلة)

مزید فرمایا:

”مجھے حکم دیا گیا کہ میں لوگوں سے جنگ کروں۔ یہاں تک کہ وہ اس بات کی شہادت دیں کہ اللہ کے سوا کوئی معبود نہیں ہے اور محمد ﷺ اللہ کے رسول ہیں اور نماز قائم کریں اور زکوٰۃ ادا کریں۔ جب وہ یہ کام کرنے لگیں تو ان کی جانیں محفوظ ہو جائیں گی مگر اسلام کے کسی حق کے تحت۔ رہا ان کے باطن کا محاسبہ تو یہ ہمارا کام نہیں ہے، اللہ کے ذمہ ہے۔“ (مسلم، باب لامر بقتال الناس)

رعایا کے حقوق: سب سے مقدم: جان، مال اور ناموس کی حفاظت ہے:

آپ ﷺ نے فرمایا:

(کل المسلم علی المسلم حرام دمہ و مالہ و عرضہ) (مسلم، کتاب لابر والصلہ)

”مسلمان کی ہر چیز مسلمان پر حرام ہے۔ اس کا خون بھی، اس کا مال بھی اور اس کی آبرو بھی۔“

حجۃ الوداع کے موقع پر فرمایا:

”جس طرح آج کا یہ دن محترم ہے اسی طرح تمھاری جان و مال اور آبرو ایک دوسرے کیلئے

محترم ہے۔“

حکمرانوں کے ذمے رعایا کی سکیورٹی، جان، مال، عزت و آبرو کا تحفظ، عدل و انصاف کی بنیاد پر قوانین کی پاسداری، مساوات: اسکی بابت آپ ﷺ نے فرمایا: ”اس ذات کی قسم جس کی مٹھی میں محمد ﷺ کی جان ہے اگر فاطمہ بنت محمد (ﷺ) نے چوری کی ہوتی تو میں اس کا ہاتھ بھی ضرور کاٹ دیتا۔“ (مسلم، باب قطع السارق)، صحت و تعلیم سمیت دیگر بنیادی ضروریات کی فراہمی ہے۔

نہ وطن پرستی نہ وطن دشمنی: یہ بات بھی ملحوظ رہے کہ نہ تو وطن پرستی جائز ہے کہ جائز و ناجائز وطن کی پوجا کی جائے اور نہ ہی وطن کی مخالفت کہ وطن کو اہمیت ہی نہ دی جائے، اعتدال پر رہنے کی ضرورت ہے۔

### اطاعت و بغاوت

اگرچہ ظالم حکمران کے سامنے کلمہ حق کہنے کو جہاد کہا گیا ہے لیکن اسکے باوجود بھی ملکی مفاد، مصلحت عامہ اور معاشرتی امن و استحکام اور انسانی جان مال اور آبرو کی حفاظت کی خاطر ہر ممکن بغاوت و خروج سے منع کیا گیا



ہے۔ بات کو سمجھنے کیلئے درج ذیل فرامین رسول ﷺ ملاحظہ کریں:

☆ ”جو اپنے حاکم کا کوئی ناپسندیدہ کام دیکھے تو اسے چاہیے کہ صبر کرے، اسلئے کہ وہ بالشت برابر بھی حاکم کی طاعت سے نکلا تو اسکی موت جاہلیت کی موت ہوگی۔“

(بخاری، الفتن، رقم: 7053، مسلم، رقم: 1849)

☆ ((من اهان السلطان اهانہ اللہ)) (ترمذی الفتن، رقم: 2224، سندہ حسن)

”جس نے بادشاہ کی بے توقیری کی، اللہ بھی اسے ذلیل کرے گا۔“

☆ ”رسول اللہ ﷺ نے فرمایا: میرے بعد خود غرض حکمرانی ہوگی اور دیگر امور جنہیں تم برا سمجھو گے۔ صحابہ نے عرض کیا: یا رسول اللہ ﷺ آپ اس شخص کی بابت کیا حکم فرماتے ہیں جو ہم میں سے یہ زمانہ پالے؟ آپ ﷺ نے فرمایا: تم اپنا وہ حق ادا کرنا جو تمہارے ذمے ہے اور جو تمہارے حقوق (حکمرانوں کے ذمے) ہیں، ان کا سوال تم اللہ سے کرنا۔“ (بخاری المناقب، رقم: 3603، مسلم، رقم: 1843)

☆ ”رسول اللہ ﷺ سے پوچھا گیا: اے اللہ کے نبی اسکی بابت ارشاد فرمائیے کہ اگر ہم پر ایسے (برے) حاکم مسلط ہو جائیں کہ وہ ہم سے تو اپنا حق مانگیں لیکن ہمیں ہمارا حق نہ دیں تو ہمارے لئے آپ کا کیا حکم ہے؟ آپ ﷺ نے اس سے اعراض فرمالیا۔ انھوں نے پھر آپ ﷺ سے یہی سوال کیا تو رسول اللہ ﷺ نے فرمایا: تم ان کی بات سنو اور مانو، ان کے ذمے وہ بوجھ ہے جو ان سے اٹھوایا گیا (یعنی عدل و انصاف) اور تمہارے ذمے وہ بوجھ ہے جو تم سے اٹھوایا گیا (یعنی اطاعت)۔“ (مسلم، الامارہ، رقم: 1846)

معلوم ہوا حکمرانوں کی کوتاہیوں کے باوجود ہر ممکن انکی اطاعت کا ہی حکم ہے اور عوام کو ان کے خلاف خروج و بغاوت پر آمادہ کرنا جرم ہے۔ حکمرانوں کی اطاعت کی خلاف ورزی صرف اس صورت میں ہے جب وہ اعلانیہ اللہ و رسول ﷺ کے خلاف حکم جاری کریں:

”مسلمان مرد پر (اپنے حکمران کی بات) سننا اور ماننا فرض ہے، (خواہ) وہ بات اسے پسند ہو

یا ناپسند، مگر یہ کہ اسے گناہ کا حکم دیا جائے۔ چنانچہ جب اسے اللہ کی نافرمانی کا حکم دیا جائے تو

پھر اس پر سننا اور ماننا فرض نہیں۔ (بخاری، الاحکام، رقم: 7144، مسلم، رقم: 1839)

مثالی رعایا اور حکمران: صحابہ کرام رضی اللہ عنہم کس قدر مثالی شہری اور مثالی حکمران تھے ملاحظہ کریں:  
جب حضرت عمرو بن العاص رضی اللہ عنہ نے بابل کا محاصرہ کیا تو مقوقس نے دو قاصدان کے پاس بھیجے۔ یہ  
قاصد اسلامی لشکر کے ساتھ دو دن رہنے کے بعد جب مقوقس کے پاس واپس پلٹے تو انہوں نے مسلمانوں  
کے متعلق حسب ذیل رپورٹ پیش کی:

”ہم نے ایسی قوم دیکھی ہے کہ ان میں سے ہر ایک شخص کو: موت زندگی سے زیادہ عزیز  
ہے اور عاجزی و تواضع انہیں (اظہار) بلندی سے زیادہ پیاری ہے، ان میں سے کسی ایک  
کی بھی دنیا میں نہ رغبت ہے نہ چاہت، وہ زمین پر بیٹھتے ہیں اور ان کا کھانا اپنے  
گھٹنوں (یعنی زمین) پر ہی ہے، ان کا امیر انکے عام شخص کی مانند ہے، ان کا بلند رتبہ شخص  
انکے ادنیٰ رتبے والے شخص سے ممیز نہیں اور نہ آقا کی غلام سے شناخت کی جاسکتی  
ہے، جب نماز کا وقت آجائے تو ان میں سے کوئی بھی اس سے پیچھے نہیں رہتا، وہ اپنے  
اعضاء کے کناروں کو پانی سے دھوتے ہیں اور نماز میں خوب خشوع کرتے ہیں۔“  
یہ سن کر مقوقس نے کہا:

”جس ذات کی قسم کھائی جاتی ہے، اسی کی قسم! اگر یہ لوگ پہاڑوں کے سامنے آجائیں، تو  
انہیں اپنی جگہ سے ہٹادیں، ان لوگوں سے لڑنے کی کوئی طاقت نہیں رکھتا۔“ (فتوح مصر و

اخبارہ، ص-53، کتاب المواعظ والاعتبار: 290/1)

کاش ہمارے اندر بھی ایسا مثالی طرز زندگی پیدا ہو جائے۔

اللہ تعالیٰ رعایا اور حکمرانوں کو اپنی اپنی حدود میں رہتے ہوئے اپنی اپنی معاشرتی ذمے داریاں نبھانے کی  
توفیق عطا فرمائے۔ (آمین)



## 30۔ مہلت کی قدر / ہر دن کے اہداف (Goals)

مکار ابلیس کی بے شمار چالیں ہیں، جن میں سے ایک ادھورے دین پر لانا اور زندگی کی مہلت کو ضائع کرنا ہے۔ جبکہ پروردگار ہمیں متوازن پورے دین پر عمل پیرا ہونے اور زندگی کے لمحات کی بھرپور قدر کرنے کی تاکید کرتا ہے۔ لہذا زندگی میں ملنے والے ہر دن کی قدر کرنے اور اسے آخری دن سمجھ کر گزارنے کے لازمی اہداف، جو اخروی حسرت و پچھتاوے سے نجات کا یقینی نسخہ ہے، ملاحظہ کریں۔ انہیں پانے کیلئے:

(۱)۔ صحت کا خیال (لائف سٹائل، کھانا پینا، ورزش)، (۲)۔ اچھی صحبت ماحول اور (۳)۔ کوشش اور دعا کا اہتمام کرتے رہیں۔

### (1)۔ علم حاصل کرنا (To Seek Knowledge)

یاد رکھیں! جس میں دین سیکھنے کی طلب نہیں، وہ بہت بڑے خسارے میں ہے۔ اللہ سے کچھ لینا ہے تو اپنے اندر دین سیکھنے کا شوق و جذبہ پیدا کریں۔ علم کی مختلف اقسام ہیں:

(۱)۔ دنیا کا علم: اگر نہ سیکھیں گے تو دنیا کا نقصان اٹھائیں گے۔

(۲)۔ دین کا علم: دو اقسام: بنیادی علم (Basic Knowledge): جو ہر ایک پر فرض ہے جیسے: توحید، رسالت، عبادات، اخلاقیات و معاملات، معاشرت.... ان سب کیلئے قرآنی احکامات سے آگاہی ہر ایک کیلئے ناگزیر ہے۔ دوسرا تفصیلی علم (Detailed Knowledge): کسی علاقے میں اگر کچھ لوگ فریضہ ادا کر دیں یعنی سیکھ کر دوسروں کیلئے رہنمائی کا سبب بن جائیں تو باقی لوگوں پر ذمہ داری نہیں رہتی۔ یہ سب سے بڑا کام ہے جو انبیاء علیہم السلام نے کیا۔

### (2)۔ عبادت کرنا (To Worship Allah SWT)

نماز، روزہ، زکوٰۃ، حج، ... تین شرائط کے ساتھ: (۱)۔ ترجیح (Priority)، یعنی سب کاموں کو پیچھے کرتے ہوئے فرض عبادت کی جماعت کے ساتھ پابندی، (۲)۔ شوق: عبادت بوجھل دل کی بجائے شوق سے

کرنا جیسے ہم دنیاوی لذات کا شوق رکھتے ہیں۔ (۳)۔ خشوع و خضوع (Perfection): ارکان کی تسلی سے ادائیگی اور الفاظ کے معنی مفہوم کی طرف دیہان رکھنا۔ نماز کو بنانے کیلئے اسے زندگی کا سب سے اہم کام سمجھیں، سب سے بڑھ کر اہمیت دیں، گناہوں کو ترک کریں اور نماز کا مفہوم سیکھیں۔

### (3)۔ اللہ کی نافرمانی (Disobediance) سے بچنا

ہر جگہ: گھر، باہر، دوکان، بازار، دفتر..... میں اپنی زبان اور جسم کو قابو رکھنا، اگر کہیں بھول چوک ہو جائے تو فوراً اسی دن میں توبہ کرنا، اگلا دن نہ چڑھنے دینا۔

### (4)۔ اپنی ذمہ داری ادا کرنا (Responsibility)

دنیاوی ذمہ داریوں: حقوق العباد، اخلاقیات و معاملات: والدین، بیوی، بچے، بہن بھائی۔ گھر داری، کفالت، نوکری، ملازمت، کاروبار..... ان سب ذمہ داریوں کو نبھانا۔ مخلوق کیلئے فائدہ مند بننا۔ دوسروں کو آسانیاں دینے کا سبب بننا، تکلیف دینے سے ہر ممکن بچنا۔ خودار بننا، لوگوں کے سامنے ہاتھ پھیلانے سے بچنے کی ہر ممکن کوشش کرنا۔

### (5)۔ انفاق (Charity)

اللہ کی راہ میں حسب توفیق مال ضرور خرچ کرتے رہنا: (۱)۔ دین کیلئے: اپنی مسجد کی ضروریات میں تعاون، دین کی اشاعت: ترجمے والے قرآن پاک، احادیث، کتب یا ایسے مخلص لوگ جو خالص قرآن و سنت کی اشاعت کریں ان سے تعاون کرنا۔ (۲)۔ انسانی ہمدردی: اپنے خاندان کے علاوہ بھی دیگر مستحق لوگ: رشتے دار، اہل محلہ، دوست احباب کی مدد کرنا۔ اگر انفاق نہیں کریں گے تو پھر موت کے وقت شدید حسرت سے بچ نہ سکیں گے۔

### (6)۔ دعوت و جہاد

اکیلے دین پر چلنے کی بجائے دوسروں کا بھی خیال رکھنا۔ اپنی رعیت، اپنے حلقہ اثر تک تو (برائی سے منع کرنا اور نیکی کی دعوت دینا) سب پر لازم ہے۔ اسکے آگے مستحق ہے۔ یہ سب سے بڑا کام ہے جو انبیاء علیہم السلام نے کیا جس کا شوق ہونا بہت بڑی سعادت ہے۔ ضرورت پڑنے پر اللہ کی راہ میں مال و جان سے جہاد

کرنا۔ (جہاد یہ نہیں کہ ہر کوئی انفرادی طور پر جان لینے کیلئے اٹھ کھڑا ہو، اس کے فرض ہونے کی اپنی مخصوص شرائط ہیں۔ خود کش حملوں کے ذریعے لوگوں کا قتل..... ہرگز جہاد نہیں، اللہ ہمارے حال پر رحم فرمائے۔ آمین)۔

### (7)۔ درجہ احسان (Perfection) ذمہ داری سے زائد کی کوشش کرنا

ہر کام کرنے کے تین درجے ہیں: (۱)۔ عدل: یعنی تقاضے کے مطابق کرنا، (۲)۔ ظلم: تقاضا پورا نہ کرنا، (۳)۔ احسان: تقاضے سے بہتر کرنا۔

عدل کا نتیجہ داہنے ہاتھ میں اعمال نامے کے ساتھ انشاء اللہ جنت ہوگا۔ ظلم کا نتیجہ دوزخ جبکہ احسان کرنے والے (السابقون الاولون، المقربون) ہوں گے جو اللہ کا قرب اور اعلیٰ مقام پائیں گے۔ لہذا ہر مد یعنی: عبادات، اخلاقیات، معاملات، انفاق، دعوت دین..... میں درجہ احسان کی کوشش کرنا۔ احسان کے چار بڑے ہیڈز ہیں:

(۱)۔ دین کی گہرائی جاننا اور دوسروں تک پہنچانا۔ (۲)۔ نفعی عبادات: نماز، روزہ، اللہ کی یاد، (۳)۔ زکوٰۃ سے آگے مزید انفاق کرنا۔ (۴)۔ خدمت خلق، حسن سلوک

## 31- حفظانِ صحت کے اصول

اللہ تعالیٰ نے دنیا کو اسباب اور طبعی قوانین کے تابع کیا ہے۔ اسلئے ان قوانین کی بہتر سمجھ بوجھ اور استعمال سے صحت کو بہتر رکھنے کی کوشش کی جاسکتی ہے۔ بالخصوص مرد حضرات ۴۰-سال کے بعد اور خواتین ۳۵-سال کے بعد اگر بہت فکر مندی کے ساتھ کھانے پینے میں احتیاط اور ورزش وغیرہ کا خیال نہ رکھیں تو زندگی ایک بوجھ اور مصیبت بن جاتی ہے۔ ان حالات میں دنیا کی زندگی تو مصیبت بنتی ہی ہے، عبادات بھی بہت متاثر ہوتی ہیں۔ لہذا بالخصوص ۴۰-سال کے بعد بہت سنجیدگی کے ساتھ درج ذیل امور کا خاص خیال رکھا جائے۔

(۱)۔ متوازن غذا (Balance Diet) کھائی جائے جس میں نشاستہ، پروٹین، چکنائی، وٹامنز اور منرلز موجود ہوں۔ جیسے: روٹی، گوشت، دالیں، سبزی، سلاد، پھل، دودھ، کھجور، بادام، انڈہ، شہد، زیتون آئل وغیرہ۔

(۲)۔ مذکورہ تمام چیزیں دوائی سمجھتے ہوئے تھوڑی تھوڑی مقدار میں روزانہ لیتے رہیں۔ مثال کے طور پر روزانہ ایک انڈہ، ایک گلاس دودھ یا دہی، پانچ کھجوریں، سات بادام کی گریاں، ایک سیب یا کوئی اور پھل اور سلاد وغیرہ ضرور لیا جائے۔

(۳)۔ وزن کو متناسب رکھا جائے۔ نہ بہت بڑھنے دیا جائے نہ ہی بہت کم ہونے دیا جائے۔ بہت زیادہ پیٹ بھرنے کی بجائے کھانا ہمیشہ بھوک رکھ کر کھایا جائے۔ بالخصوص ۴۰-سال کے بعد اس کا خیال نہ رکھنا، موت کو دعوت دینے کے مترادف ہے۔

(۴)۔ ۴۰-سال کے بعد تیز نمک، گھی، سرخ گوشت (بالخصوص بڑا گوشت) کی بجائے ہلکا نمک، آئل، چکن، مچھلی استعمال کی جائے۔ اگر سرخ گوشت استعمال کرنا بھی پڑے تو کم مقدار میں لیا جائے۔

(۵)۔ بہت زیادہ مصالحہ جات، بھنئی ہوئی، فرائیڈ غذا کی بجائے سادہ غذائی جائے۔

(۶)۔ شہد، کلونجی، جو کا دلیہ (بالخصوص دل کی بیماریوں کیلئے) اور آبِ زمزم استعمال کیا جائے جو بہت سی

لاعلاج بیماریوں کیلئے شفا کا باعث ہے۔ جملہ بیماریوں سے شفا کیلئے شہد کو زندگی کا حصہ بنا لیا

جائے بالخصوص نہار منہ ایک گلاس نیم گرم پانی میں ایک چمچ۔

(۷)۔ صاف پانی جو بہت زیادہ ٹھنڈا نہ ہو بلکہ نارمل یا نیم گرم (سردیوں میں) ہو اسے استعمال کیا جائے۔ پانی زیادہ لیا جائے بالخصوص گرمی میں (۱۰ تا ۱۲) گلاس تاکہ صحت بحال رہے۔

(۸)۔ صاف ستھری تازہ ہوائی جائے اور صبح و شام واک اور ورزش کا اہتمام کیا جائے۔ دانتوں کی صفائی کا خیال رکھا جائے۔

(۹)۔ موٹاپے سے ہر ممکن بچا جائے۔ ۴۰ سال کے بعد واک اور ورزش کو زندگی کا لازمی حصہ بنایا جائے۔ زندہ رہنے کا نسخہ: ”دماغ کو ٹھنڈا رکھنا (یعنی ٹینشن سے بچنا) اور پاؤں گرم رکھنا (یعنی کام کاج ورزش کرنا) ہے۔“

ان باتوں کا خیال رکھنے سے انشاء اللہ آپ بیماریوں، دوائیوں اور ڈاکٹروں سے بہت حد تک بچے رہیں گے۔



## جلدی کریں!

ہماری زندگی اور موت کے مابین ایک غیر یقینی دیوار حائل ہے۔ ہر آن اندیشہ ہے کہ یہ دیوار ٹوٹ جائے اور آخرت کے حقائق ایک بے پناہ سیلاب کی طرح ہمارے اوپر پھٹ پڑیں۔ اُس وقت کوئی زور، کوئی ہوشیاری کام نہ آئے گی۔ انسان بالکل بے سہارہ ہو کر اپنے خالق کے سامنے کھڑا ہوگا۔ قرآنی احکامات سے دور، خود ساختہ سوچ، فرقہ واریت اور مسلک پرستی کی بنا پر غلط عقائد و افعال پر گامزن، خواہشات کے رسیا، دنیا کی دلفریبیوں میں گم، آخرت سے غافل لوگ دائمی جہنم میں ڈال دئے جائیں گے۔ صرف بچے گا وہ جس نے تعلیمات وحی کو من و عن سمجھا اور من و عن تسلیم کر لیا۔ اپنی سوچ، اپنے فرقے، گروہ، اپنے لیڈرز، اکابرین، امام، پیر اور بزرگ حضرات کو حقیقی معنوں میں اللہ اور اسکے پیارے رسول ﷺ کی تعلیمات کے تابع کر لیا۔ جس نے صبر کے ساتھ اپنی خواہشات کو قابو کرتے ہوئے، خالق کے سامنے پیش ہونے سے قبل دنیا کی زندگی میں اپنا حساب کر لیا ہوگا۔

اسلئے مکار ابلیس کے فریب سے بچیں اور جلد از جلد حقیقت تسلیم کر کے اپنی دنیا و آخرت کو بچالیں۔ جلدی کریں مہلت کا کچھ بھروسہ نہیں:

”اور (اے لوگو!) پیروی کرو اُس بہترین شے (قرآن حکیم) کی جو تمہاری طرف تمہارے رب کی طرف سے اتاری گئی ہے اس سے پہلے کہ تم پر اچانک عذاب آجائے اور تمہیں اطلاع بھی نہ ہو۔ (ایسا نہ ہو کہ) پھر تم کہنے لگو کہ ہائے افسوس! اُس غفلت پر جو میں نے اللہ کے حق میں کوتاہی کی بلکہ میں تو مذاق اڑانے والوں میں ہی رہا۔ یا کہنے لگے کہ اگر اللہ مجھے ہدایت کرتا تو میں بھی پرہیزگاروں میں شامل ہو جاتا۔ یا (قیامت کے دن) عذاب کو دیکھ کر کہنے لگے اے کاش! کسی طرح مجھے (دنیا میں) دوبارہ بھیج دیا جائے تو میں بھی نیک لوگوں میں شامل ہو سکوں۔ (اللہ فرمائے گا:) ہاں ہاں! بے شک تیرے پاس میری آیات (قرآن) پہنچ چکی تھیں جنہیں تو نے جھٹلایا اور غرور و تکبر کیا اور تو انکار والوں میں ہی رہا۔“

(سورۃ الزمر، آیت: 59 - 55)



﴿حق کی کاوش میں: بطور نمونہ چند علماء حضرات سے ملاقات کی لسٹ﴾

نمبر شمار	عالم کا نام	مکتبہ فکر	تاریخ
1	پروفیسر ڈاکٹر طاہر القادری صاحب	اہلسنت (بریلوی)	95,96,98, 2001
2	مولانا محمد الیاس قادری صاحب	اہلسنت (بریلوی)	2000 - 1999
3	پروفیسر احمد رفیق اختر صاحب	اہلسنت	2003, 2004
4	پیر محمد زاہد صاحب	اہلسنت (بریلوی)	2006, 2007
5	مفتی محمد علیم الدین صاحب	اہلسنت (بریلوی)	16-12-2006
6	مفتی منیب الرحمن صاحب	اہلسنت (بریلوی)	22-03-2007
7	علامہ غلام رسول سعیدی صاحب	اہلسنت (بریلوی)	22-03-2007
8	ڈاکٹر اسرار احمد صاحب	اہلسنت (داعی تحریک خلافت)	2007, 2008
9	پیر نصیر الدین نصیر صاحب	اہلسنت (بریلوی)	3-08-2007
10	مفتی محمد طیب صاحب	اہلسنت (دیوبندی)	Aug. 2007
11	مولانا جمشید صاحب	اہلسنت (دیوبندی)	Nov. 2007
12	مفتی انصاری باجوہ صاحب	اہلسنت (دیوبندی)	2008
13	انجینئر آصف قادری صاحب	اہلسنت (بریلوی)	25-01-2008
14	مولانا مظہر اللہ غلام قمر سیالوی صاحب	اہلسنت (بریلوی)	Mar. 2008
15	علامہ ڈاکٹر عبدالرحمن حفیظ صاحب	اہلسنت (الہمدیث)	2008
16	انجینئر عبدالقدوس سلفی صاحب	اہلسنت (الہمدیث)	2008
17	علامہ حافظ زبیر علی زئی صاحب	اہلسنت (الہمدیث)	May 2008
18	ڈاکٹر فضل الہی صاحب	اہلسنت (الہمدیث)	Feb. 2009
19	علامہ ڈاکٹر محمد ادریس زبیر صاحب	اسلام (قرآن و سنت)	2010
20	پروفیسر خلیل الرحمن چشتی صاحب	اہلسنت (جماعت اسلامی)	2011
21	جناب ثاقب اکبر صاحب	اہل تشیع	2012
22	مولانا اسحاق صاحب	اسلام (اتحادیہ)	2012
23	ابو یحییٰ صاحب	اسلام	2017
24	جاوید احمد غامدی صاحب	اسلام	2017

☆ سوشل میڈیا کے ذریعے علماء حضرات سے استفادہ تادم زندگی جاری ہے۔

﴿حق کی تلاش میں: بطور نمونہ چند مشہور تصانیف سے استفادہ کی لسٹ﴾

مصنف کا نام	کتاب کا نام	مصنف کا نام	کتاب کا نام
مختلف مکاتب فکر کی	2- شرح کتب احادیث	قریباً ہر مکتبہ فکر کی	1- تفاسیر قرآنی
غلام رسول سعیدی صاحب	4- شرح صحیح مسلم / بیتان القرآن	مفتی احمد یار خان نعیمی صاحب	3- جاء الحق
ڈاکٹر فرحت ہاشمی صاحبہ	6- جملہ تصانیف	ابوتحی (ریحان احمد یوسفی) صاحب	5- جملہ تصانیف
شاہ تراب الحق قادری صاحب	8- مزارات اولیاء سے توسل	نجم مصطفائی صاحب	7- تلاش حق
علامہ سعید احمد کاشمی صاحب	10- توحید اور شرک	مفتی اکمل قادری صاحب	9- غیر اللہ سے مدد مانگنا کیسا؟
مفتی جلال الدین احمد امجدی صاحب	12- بزرگوں کے عقیدے	پروفیسر ڈاکٹر طاہر القادری صاحب	11- حیات النبی، مسئلہ استغاثہ، الانتباہ للخوارج والحروراء
اشیخ ابو محمد بدیع بن راشد صاحب	14- توحید خالص	ابولکیم محمد صدیق صاحب	13- میٹھی میٹھی سنتیں اور دعوت اسلامی
امام محمد غزالی صاحب	16- جملہ تصانیف	پیران پیر شیخ عبدالقادر جیلانی صاحب	15- الفتح الربانی، فتوح الغیب
امام ابوالقاسم قشیری صاحب	18- رسالہ قشیریہ	سید بن علی عثمان بجزیری صاحب	17- کشف المحجوب
پروفیسر خلیل الرحمن چشتی صاحب	20- جملہ تصانیف	واصف علی واصف، اشفاق احمد	19- جملہ تصانیف
محمد عطاء اللہ بنڈیالوی صاحب	22- شرک کیا ہے؟	علامہ پیر سید نصیر الدین نصیر صاحب	21- جملہ تصانیف
پروفیسر ڈاکٹر فضل الہی صاحب	24- جملہ تصانیف	علمائے عرب	23- جملہ تصانیف متعلقہ شرک
حافظ محمد محمود الحضری صاحب	26- شرک کے چور دروازے	شاہ ولی اللہ محدث دہلی صاحب	25- حجۃ اللہ البالغہ
شیخ زکریا سہارنپوری صاحب	28- فضائل اعمال	ابوالحسن مبشر ربانی صاحب	27- کلمہ گو شرک
حافظ زبیر علی زئی صاحب	30- جملہ تصانیف	مولانا یوسف لدھیانوی صاحب	29- اختلاف امت اور صراط مستقیم
مولانا مودودی صاحب	32- جملہ تصانیف	حضرت مجدد الف ثانی صاحب	31- مکتوبات
سید سیف الرحمن، روشن صاحب	34- صراط مستقیم و عقیدہ مسلم	مولانا امین احسن اصلاحی صاحب	33- حقیقت شرک
نور الحسن شاہ بخاری صاحب	36- شرک کی حقیقت	علامہ ابن جوزی صاحب	35- تلخیص ابلیس
ڈاکٹر تاجانی سماوی صاحب	37- پھر میں ہدایت پا گیا	حسن الامینی صاحب	36- شیعیت کا مقدمہ
جناب ثاقب اکبر صاحب	40- پاکستان کے دینی مسالک	عبدالحسین شرف الدین موسوی صاحب	38- المباحات
	41- امت اسلامیہ کی شیرازہ بندی	استاد جعفر سبحانی	39- آئین و ہابیت
مولانا محمد علی صدیقی کاندھلوی	43- امام اعظم اور علم الحدیث	علامہ شبلی نعمانی صاحب	42- سیرۃ النعمان
حافظ عبدالوہاب صاحب	45- الحفظون	محمد ناصر افتخار صاحب	44- خود سے خدا تک

## ہماری دعوت!

وہ مسلمان جنہیں اللہ کے پیارے رسول ﷺ نے ایک دوسرے کا بھائی قرار دیا، موجودہ دور میں انکی حالت تشویشناک ہے۔ مسلمان جدا جدا گروہوں میں منقسم ہو چکے ہیں، علیحدہ علیحدہ مساجد اور مکاتب بن چکے ہیں، جو جس گھرانے میں پیدا ہوا یا جس ماحول میں پرورش ہوئی وہی اسکا دین و مذہب بن گیا۔ لوگ اپنے پسندیدہ مسلک اور فرقے کو صحیح جبکہ باقیوں کو غلط سمجھتے ہیں۔ باہمی نفرت میں کمی کی بجائے اضافہ ہی ہوتا نظر آ رہا ہے۔ ان حالات میں ہم نے یہ عہد کیا ہے کہ فرقوں سے بالاتر ہو کر سچائی کی بنیاد پر غلط اور صحیح کو واضح کیا جائے اس عزم کے ساتھ کہ:

- ☆ اللہ کے دین کو مسلک اور فرقوں پر ترجیح دی جائے۔
  - ☆ جس مکتب فکر کی جتنی بات درست ہے اسے تسلیم کیا جائے اور غلط سے بچا جائے۔ صحیح بات جہاں سے بھی ملے اسے بلا چون و چرا تسلیم کیا جائے چاہے وہ ہماری اپنی فکر کے خلاف ہی کیوں نہ ہو۔
  - ☆ باہمی غلط فہمیوں کو دور کر کے مسلمانوں کے مابین اتحاد و یکجہتی پیدا کی جائے۔
  - ☆ شخصیات کا احترام کیا جائے لیکن اللہ اور اسکے رسول ﷺ کو کائنات کے تمام لوگوں پر ترجیح دی جائے۔
- رب کریم نے ہماری رہنمائی کے لیے فرمایا:

﴿وَاَعْتَصِمُوا بِحَبْلِ اللَّهِ جَمِيعًا وَلَا تَفَرَّقُوا﴾ (آل عمران: 103)

ترجمہ: ”تم سب مل کر اللہ کی رسی (قرآن مجید) کو مضبوطی سے تھام لو اور آپس میں پھوٹ نہ ڈالو“  
 ﴿إِنَّ الَّذِينَ فَرَّقُوا دِينَهُمْ وَكَانُوا شِيعًا لَسْتَ مِنْهُمْ فِي شَيْءٍ إِنَّمَا أَمْرُهُمْ إِلَى اللَّهِ ثُمَّ يُنَبِّئُهُمْ بِمَا كَانُوا يَفْعَلُونَ﴾ (سورة الانعام، آیت: 159)

ترجمہ: ”بیشک جنہوں نے دین میں فرقے بنائے اور گروہوں میں بٹ گئے آپ (ﷺ) کا ان سے کوئی تعلق نہیں، ان کا معاملہ اللہ کے سپرد، پھر وہ انکو بتلائے گا جو وہ کیا کرتے تھے“۔  
 ﴿آئیں دنیا و آخرت کی کامیابی کیلئے پیغام حق کی کاوش کو دوسروں تک پہنچانے میں تعاون کریں﴾

(ہمارا عزم)

سچائی کی پیروی



## ہماری اہم تحریر

کتاب نمبر	ماٹل	کتاب نمبر	ماٹل
1	ہدایت: (ہدایت سے کیا مراد ہے اور ہدایت کے نصیب ہوگی؟)	2	قرآن مجید کی حاکمیت: (احناف اور مالکیہ کے اصول روایت کی روشنی میں عالمگیر غلط فہمی کا ازالہ)
3	امت مسلمہ کا اخلاقی زوال: (زوال کی بنیادی وجوہات اور نجات کا یقینی حل)	4	قرآن مجید سمجھ کر پڑھنا ضروری ہے؟
5	راہِ فلاح کی پہلی بڑی گھائی: (دنیا پرستی اور نفس و شیطان کے تجاہات پر حقائق)	6	رسالت کا حقیقی تصور: (راہِ فلاح کی دوسری گھائی: رسالت کے مقابلے میں آبا پرستی پر آگاہی)
7	توحید کا جامع تصور: (راہِ فلاح کی تیسری گھائی: شرک کے مقابلے میں توحید پر جامع رہنمائی)	8	عبادت کا معنی مفہوم: (تفہیم عبادت پر ایک اہم کتابچہ)
9	ظلمِ عظیم پر جامع رہنمائی: (راہِ فلاح کی تیسری گھائی: غلاظتِ شرک پر جامع رہنمائی)	10	کائنات سے خالق کائنات تک: (وجود خالق کے حیرت انگیز دلائل)
11	طاقتور ابلیسی دھوکے: (مکار ابلیس کی مزین کردہ انتہائی طاقتور چالوں سے آگاہی)	12	مجموعہ تحریر: (مختلف اہم موضوعات پر زندگی تبدیل کرنے والی مختصر تحریر کا مجموعہ)
13	امت اسلامیہ کا اتحاد: (اتحاد و یکجہتی اور فرقہ واریت کی نحوست پر انتہائی اہم تحریر)		

## کتابچے (Booklets)

عام لوگوں کیلئے اہم موضوعات پر ضخیم کتابوں کی بجائے کتابچوں کی شکل میں مختصر تحریر

1	ایمان ایک زندہ حقیقت (انمول تحفہ)	2	زبان سے کلمہ کا اقرار اور نجات کی ضمانت؟
3	مقصدِ حیات	4	انسانیت کی عظیم ترین آفت (خواہشِ نفس)
5	بغیر سمجھ قرآن پڑھنے کی وجوہات؟	6	اوامر و نواہی کی لسٹ
7	تلاشِ رب (اللہ کے قرب کا یقینی راستہ)	8	تلاشِ خالق (وجود خالق کے یقینی دلائل)
9	توحید (لا الہ الا اللہ)	10	رسالت (محمد الرسول اللہ)
11	حقوق العباد	12	پریشانیوں سے نجات کا حقیقی حل
13	پردہ: (پردہ کے ضمن میں مرد و عورت کیلئے قرآن و سنت کے احکامات)	14	اسلام کا قانونِ طلاق: (یک مجلسی تین طلاق کے ایک یا تین واقع ہونے پر اہم رہنمائی)

## پمفلٹ اور بروشرز

مختلف اہم موضوعات پر زندگی تبدیل کرنے والی مختصر تحریر: پمفلٹ اور بروشرز وغیرہ۔

استفادہ کیلئے ہماری ویب سائٹ وزٹ کریں۔

﴿آئیں دنیا و آخرت کی کامیابی کیلئے پیغام حق کی کاوش کو دوسروں تک پہنچانے میں تعاون کریں﴾



آپکے ہاتھ میں بظاہر تو ایک کتاب ہے، لیکن حقیقت میں یہ ایک کتاب نہیں بلکہ بہت ساری (یعنی ۴۱) کتابوں کا مجموعہ ہے۔ مادہ پرستی کے موجودہ پرفتن دور جس میں انسان کے پاس بھاری بھر کم کتابیں پڑھنے کا وقت نہیں رہا۔ ان حالات میں آپکی آسانی کیلئے، پورے دین پر مشتمل مختلف انتہائی اہم موضوعات پر پوری پوری کتابوں کے ساتھ ساتھ جامع اور ٹھوس دلائل پر مبنی انتہائی مختصر تحاریر مرتب کی گئی ہیں۔ زندگی کے انتہائی اہم موضوعات پر مشتمل تعصب و تنگ نظری اور فرقہ واریت سے پاک یہ مجموعہ تحاریر ان شاء اللہ آپکی زندگی کو حقیقی رخ پر متعین کر کے دنیا و آخرت کی فلاح کا ضامن ثابت ہوگا۔ خود پڑھیں اور دوسروں کی فکر کریں۔

(ہمارا عزم)

سچائی کی پیروی

[www.khidmat-islam.com](http://www.khidmat-islam.com)

[khidmat777@gmail.com](mailto:khidmat777@gmail.com)

